

THE  
CHOWKHAMBÂ SANSKRIT SERIES

A  
COLLECTION OF RARE & EXTRAORDINARY SANSKRIT WORKS.

न्यायसुधा ।

तन्त्रवार्तिक टीका भट्टसोमेश्वरविरचिता ।

NYÂYASUDHÂ,

A COMMENTARY ON TANTRAVÂRTIKA.

BY

PANDIT SÔMESHWARA BHATTÂ.

EDITED BY

PANDIT MUKUNDA SHÂSTRÎ,

of the Government Sanskrit-College, Benares.

FASCICULUS VIII.

PUBLISHED AND SOLD BY THE SECRETARY,

CHOWKHAMBÂ SANSKRIT BOOK-DEPÔT:

BENARES.

AGENT:—OTTO HARRASSOWITZ, LEIPZIG:

Printed By Hari Das Gupta Proprietor

AT THE VIDYA VILASA PRESS.

BENARES.

1902.

Registered According to Act XXV. of 1867.

श्रीः

—\*—

आनन्दवनविद्योतिसुमनोभिः सुसंस्कृता ।

सुवर्णाङ्कितभव्याभशतपत्नपरिष्कृता ॥ १ ॥

चौखम्बा-संस्कृतग्रन्थमाला मञ्जुलदर्शना ।

रसिकालिकुलं कुर्यादमन्दामोदमोहितम् ॥ २ ॥

स्तवकः—५५

यागानुरक्तभावनप्रतीतेर्द्धात्वर्थान्तरानुरागायोगाच्च गुणन्यायाति-  
क्रम इत्याशङ्क्य फलवाक्ये धात्वर्थानुरागविवक्षायां भावनायाः फलं  
प्रत्युपादानाविधानगुणभावाद्धात्वर्थं च प्रति उद्देशानुवादप्रधानभा-  
वाद्धैरूप्यापत्तेर्द्धात्वर्थानुरागविवक्षा पूर्वपक्षिणो ऽभिमतं सूचना-  
र्थम् \* पूर्वोक्तम् \* भाष्योक्तसन्देहकारणानिवृत्त्यर्थो ऽपिश-  
ब्दः । अयं चार्थः प्रयोगवाक्यशेषभावेन हि समुदायस्य सत्ता सम्ब-  
न्धो गम्यतइत्यादिभाष्यालोचनयोक्तत्वान्न स्वात्प्रेक्षितत्वेनोपहा-  
स्यः परमतेन त्रिविधपूर्वपक्षाभिधानार्थत्वेन भाष्यं व्याख्यातुं पठति  
\* किं तावदिति \* संहत्यशब्दं तिस्रो भावनाः संहत्यैकमपूर्वं कु-  
र्वन्तीत्येवं व्याख्यातुमाह \* तत्रेति \* अदृष्टार्थानामिति भाष्यस्या-  
पूर्वैक्योक्त्यैव व्याख्यातत्वात्तदुपपादनार्थमदृष्ट इति भाष्यावयवं  
व्याचष्टे \* इयं चेति \* विरुध्यमान इति भाष्यावयवार्थमाह  
\* दृष्टेति \* उक्तं ऽर्थे भाष्यावयवं योजयति \* तदिति \* विशेष-  
श्चेदित्यवयवं व्याचष्टे \* तन्नापीति \* बहुभ्य इत्यवयवं तस्माच्छ-  
ब्दान्तमुपसंहारार्थत्वेन व्याचष्टे \* तस्मादिति \* ननु स्वर्गकामो  
यजेतेति फलवाक्ये यागभावनामात्रविधानात्कथं यागहोमदानादि-  
भावनासमुदायस्य फलापूर्वसाधनतयाशङ्क्य निरासार्थं समुदाय  
इति भाष्यमपनीततस्माच्छब्दकपाठेन सूचितव्याख्यानत्वादव्याख्याय  
तदुपपादनार्थं न चेति भाष्यमाशङ्कोत्तरत्वेन व्याचष्टे \* तत्रेति \*  
फलवाक्यगताख्यातविहितभावनासमुदायावयवभूतैकैकधात्वर्थोव-  
च्छिन्नभावनावाचिभिर्सोमादिवाक्यगतैर्यजतिजुहोतिददातीत्याख्या-  
तशब्दैः कल्पनागौरवभयात्प्रतिभावनं भाष्यान्वयमसहमानैरै-  
कभाव्यान्वयाय भावनासमुदायस्यार्थाक्षिप्तत्वेन शब्दत्वात्फलवाक्ये  
फलसाधनतया युक्तो विधिरित्यर्थः । अथ वेति भाष्यं पक्षान्तरप-  
रिग्रहार्थत्वेन व्याचष्टे \* अथ वेति \* उत्तरस्तमेवानुवदतीति भा-  
वनानुवादाभिधानेनैकस्यां भावनायां त्रयो यजत्यादय उपाया वि-  
धीयन्तइति चोपायतया धात्वर्थविधानाभिधानेन सूचितामुपपत्ति-  
माह \* तस्यापीति \* श्लोकं व्याचष्टे \* यदि हीति \* धात्वर्थानां  
प्राधान्ये सति फलवत्स्वरूपेणाविधेयत्वापत्तेः फलवाक्यविहितभाव-  
नाप्रत्यभिज्ञाने ऽपि सोमादिवाक्येषु तत्तद्धात्वर्थविशिष्टरूपेण विधी-  
यमाना भावनैकधात्वर्थविशिष्टायां धात्वर्थान्तरनिवेशायोगाद् गुण-  
न्यायेन प्रतिधात्वर्थं भिद्यते भावप्रधानमाख्यातामिति स्मृतेस्त्वाख्याते  
भावनायाः प्राधान्याद्भावशब्दस्य धात्वर्थविषयत्वव्याख्याने ऽपि वा  
प्रकृतिप्रत्ययौ प्रत्ययार्थं सह ब्रूतस्तयोः प्रत्ययार्थः प्राधान्येनेति स्मृतेः

प्रत्ययार्थत्वेन भावनायाः प्राधान्यात्फलवाक्यविहितशुद्धभावनानु-  
वादेन सोमादिवाक्यैरनादृतपौर्वापर्यैर्युगपत्सर्वधात्वर्थविधानान्न गु-  
णन्यायो ऽस्तीत्याशयः । ननु सोमादिवाक्येषु भावनाविध्यभावे  
विशेषणसम्बन्धमात्रार्थं भावनाभिधानावृत्तिः स्यान्न चासौ युक्ते-  
त्याशङ्क्याह \* यद्यपीति \* असत्यां गतौ गुणानुरोधेनापि प्रधाना-  
वृत्तिर्युक्तेत्याशयः । न तु केवलप्रकृतिप्रयोगासम्भवमात्रात्प्रत्यया-  
वृत्तिसिद्धेः केवलप्रत्ययप्रयोगासम्भवः किमर्थमुक्त इत्याशङ्क्याह  
\* यदि त्विति \* क्लृप्त्यादौ विशेषणान्वयाभिधानावृत्तिर्दृष्टेत्याह  
\* दृष्टा चेति \* अनन्यगतिगुणसम्पादनार्थां चानुष्ठानावृत्तिरपि  
दृष्टा किमुताभिधानावृत्तिरित्याह \* तथेति \* नन्वेव सति भिन्न-  
वाक्योपादानाद्धात्वर्थानां प्रत्येकमेव भावनाविशेषणता युक्तेत्याश-  
ङ्क्याह \* तस्मादिति \* यस्मात्कल्पनालाघवाय संहृत्य विशेष-  
णत्वं प्रतीयते तस्मात्सर्वधात्वर्थविशेषैकभावनाभिधानार्थत्वे-  
नानेकार्थत्वात्सर्वं प्रकरणमेकं वाक्यमित्यर्थः । तस्मादि-  
त्युपसंहारभाष्यं सङ्क्षिप्य व्याचष्टे \* एकमिति \* सं-  
हत्य विशेषणत्वकल्पनस्यादृष्टकल्पनालाघवहेतुकत्वाभिधानार्थम-  
त इति भाष्यं व्याचष्टे \* एकं चेति \* तृतीयपूर्वपक्षाभिधानार्थं  
यद्वेति भाष्यं स्वत्वपरित्यागांशेत्यनेन व्याख्यातत्वादसार्वात्रिकत्वेन  
चानाहत्य तथोक्तत्वादुपेक्ष्य स्वमते पूर्वपक्षैकध्याभिधानायाद्यं पूर्व-  
पक्षं दूषयितुमारभते \* अयमेव चेति \* एतदेव प्रश्नपूर्वमुपपा-  
दयति \* कुत इति \* श्लोकं व्याचष्टे \* यदि हीति \* अदृष्टार्थभा-  
वनाभेदान्यथानुपपत्त्या भावनाभेदवदपूर्वभेदस्याप्यवश्याभ्युपगन्त-  
व्यत्वापत्तेः किमनेन पूर्वपक्षेण सिद्धान्तप्रतिकूलं क्षतं स्यादित्यर्थः  
कथमेकशब्दोपादानात्समुदायत्वापादनमित्यपेक्षिते समुदायानुवा-  
दरूपेण वा \* फलादिसम्बन्धेन वेत्युक्तम् \* पौर्णमासीमित्येकश-  
ब्दोपादानं तावद्यजिनानूद्यमानानां यागानां समुदायत्वापादाना-  
र्थमेव राजसूयेनेत्यस्य फलान्वयपरत्वात्समुदायापादनार्थत्वाभावे  
ऽप्येकशब्दोपादानेनैकफलान्वयात्समुदायत्वापत्तिरित्याशयः । ज्यो-  
तिष्टोमशब्दस्य सर्वप्राकरणीकया होमाद्यवच्छिन्नभावनासमूहवाचि-  
त्वमाशङ्कते \* ननु चेति \* यजिसामानाधिकरण्याद्भावनायाचितैव  
तावदयुक्ता धात्वर्थद्वारलक्षणया तु तद्वाचित्वाभ्युपगमे ऽपि यजि-  
मात्रसामानाधिकरण्याद्दोमाद्यवच्छिन्नभावनासमूहवाचिता तुरा-  
शङ्केति परिहरति \* नेति \* उपसंहरति \* तस्मादिति \* का तर्हि  
भाष्यस्य गतिरित्याशङ्क्याह \* एवं न्विति \* यथेन्द्रायुधं लोहितशु-



कलकृष्णैस्त्रिभिर्धातुभिः संहत्यानुरज्यते तथा सर्वधात्वर्थैर्भावनेति प्रतिज्ञाभाष्यव्याख्या भावनैक्योपपादनार्थत्वेनाहष्टार्थानामित्यादि-भाष्यं व्याचष्टे \* तत्सिद्धयर्थत्विति \* कर्मभेदे हीत्यनेनाबहुभ्य एकमपूर्वमिति अकारप्रश्लोषो भाष्ये सूचितः भावनैक्ये समुदाय-शब्दानुपपत्तिमाशङ्क्य धात्वर्थसमुदायानुरक्तस्यैकस्य भावनाख्यस्य कर्मणो ऽनुरञ्जकस्य समुदायस्यावयवभूतानां धात्वर्थानां समुदा-योऽभिप्रेत इत्येवं व्याचष्टे \* तस्मादिति \* भाष्यं च धात्वर्थानां समुदायाप्रतीतेः कथं संहत्यानुरञ्जकतेत्याशङ्कानिरासार्थत्वे यस्मा-त्कल्पनालाघवाय भावनैक्यं युक्तं तस्मात्तत्सिद्धयर्थं धात्वर्थसमु-दायो ऽनुरञ्जकः कर्तुं वेदस्येष्टो ऽवसीयत इत्येवं व्याख्येयम् । अथ वेति भाष्यं पक्षान्तराभावेनायुक्तमाशङ्क्य परमतेनोपसंहारार्थत्वेन व्याचष्टे \* अत इति \* स्वमतेनोपपत्त्यन्तरार्थत्वेन व्याचष्टे \* शङ्क्यं त्विति \* अभिन्नार्थत्वामेवोत्तरस्तमेवेति भावनैक्याभिधानेन दर्श-यतीत्याह \* तदिति \* परेषां व्याख्यानं दूषयितुमुपन्यस्यति \* ए-वमिति \* दूषयति \* तत्त्विति \* स्वमतेन भावनापरामर्शितया त-च्छब्दं व्याचष्टे \* तस्मादिति \* पूर्वभाष्यपर्यालोचनयाप्येष एवार्थः प्र-तीयतइत्याह \* तथा चेति \* एतदेवोपपादयति \* अतइति \* तस्मा-दित्युपसंहारभाष्यं व्याचष्टे \* तस्मादिति \* यजत्यादित्रये धात्व-र्थैक्यादपि भावनैक्यमित्युपपत्त्यन्तराभिधानार्थं यद्वेति भाष्यं व्या-चष्टे \* तस्मादिति \* यजत्यादित्रये धात्वर्थैक्यादपि भावनैक्यमि-त्युपपत्त्यन्तराभिधानार्थं यद्वेति भाष्यं व्याचष्टे \* यद्वेति \* ननु नैकां-शसाम्यमात्रेण धात्वर्थैक्यं युक्तमर्थैकांशसाम्येन सादृश्याद् गौण-वृत्त्या ददातिजुहोतिभ्यां यजत्यर्थानुवादो ऽभिहितः सो ऽपि गौण-त्वदोषापत्तेरयुक्त इत्याशङ्क्याह \* अथापीति \* जघन्यत्वसाम्याद् गौणतैव लक्षणा शब्देनोक्ता समुदायवाचिना वा त्यागाख्यैकदेशे वृ-त्तिर्लक्षणाभिमतता गुणसम्बन्धार्थमिति भाष्यावयवं व्याचष्टे \* गुणे-ति \* को गुण इत्यपेक्षायामाह \* एकत्रेति \* प्राकाशावध्वर्यवे ददा-तीतिवत्सम्बन्धविधानादवाक्यभेदाभिप्रायः दक्षिणाकालत्वलक्षणो गुणो दाक्षिणशब्देनाभिमतः । ननु दक्षिणानयनोत्तरकालमेतद्धोमवि-धानात् क्रमेणैव दक्षिणाकालत्वप्राप्तेस्तत्प्रख्यन्यायेन दाक्षिणशब्दस्य नामत्वाद् गुणविधित्वं नास्तीत्याशङ्कते \* नन्विति \* धात्वर्थानु-वादपक्षे गुणविधित्वापत्तिरिति परिहरति \* कर्मेति \* अस्मिंश्च पक्षे सन्देहभाष्यगता यजत्यादिशब्दा श्रुतिवृत्ता एवेत्याह \* तदा चेति \* कार्यशब्दस्वरूपक्रमानुरोधाक्रियासामान्यवाचिना करो-

तिना तद्विशेषोक्तिक्रियालक्षणाद्वाच्यधात्वर्थविषयो ऽर्थाक्षेप्यापूर्व-  
विषयो वेत्याह \* एकमिति \* संहत्यकारित्वे कार्यैक्य  
\* लाभादेकमित्युक्तम् \* एकं धात्वर्थमेकं वापूर्य्य त्रयो धातवो  
गमयन्तीति कुर्वन्तिशब्दार्थे व्याख्याते ददातिजुहोत्योर्गुणसम्ब-  
न्धार्थत्वेन धात्वर्थाविधायकत्वात्कथं धात्वर्थसाध्यापूर्वगमकतेत्या-  
शङ्क्य \* तदेत्युक्तम् \* यजत्यर्थानुग्राहकगुणाविधायकत्वेन तयो-  
र्यजत्यनुग्राहकत्वात्तत्सहकृतस्य यजतेरपूर्वगमकत्वमभिप्रेत्य संहत्ये-  
त्युक्तमित्याशयः \* तस्मादिति \* पूर्वपक्षोपसंहारभाष्यं फलतो  
भावनैक्योपसंहारार्थत्वेन व्याचष्टे \* तस्मादिति \* उतराधिकरणे  
पूर्वशब्दस्य फलतः कर्मविषयतया व्याख्यास्यमानत्वादिहाव्याख्या  
सिद्धान्तसूत्रं व्याचष्टे \* उच्यतइति \* शब्दान्तरस्य धात्वर्थभेद-  
द्वारा भावनाभेदप्रमाणत्वं वक्तुम् \* धात्वर्थभेद इत्युक्तम् \* धात्व-  
र्थस्य प्रयत्नाख्यभावनाजन्यत्वात्तद्भेदस्य भावनाभेदकत्वासम्भवमा-  
शङ्क्य ज्ञापकहेतुत्वं वक्तुम् \* विज्ञेयमित्युक्तम् \* संख्यादित्रयस्य  
भावनाभेदकत्वाभावे ऽपि धात्वर्थभेदान्भावनाभेदसिद्धिं वक्तुम्  
\* सर्वत्रेत्युक्तम् \* कृतानुबन्धत्वव्याख्यानायोत्तरार्द्धम् । ननु भावना-  
वाचिप्रत्ययैक्यात् भावनायाः स्वतस्तावदैक्यप्रतीतेः प्राधान्याच्च  
धात्वर्थभेदे ऽप्यावृत्त्यनुपपत्तेः कथं धात्वर्थभेदाद्भेद इत्याशङ्क्य निरस्य  
लोकार्थं प्रपञ्चयति \* यद्यपीति \* सम्बन्धिनिरूपणाधीननिरूपणस्य  
सम्बन्धस्य सम्बन्धिभेदेन ज्ञेयनिरूपणाधीननिरूपणस्य ज्ञानस्य ज्ञेय-  
भेदेन भेददर्शनाद्यद्यधीनं निरूपणं तत्तद्भेदेन भिद्यतइति व्याप्तर्थात्व-  
र्थाधीननिरूपणत्वाद्भावनाया धात्वर्थभेदेन भेदो ऽनुमीयत इत्याश-  
यः । कथमनुरञ्जकभेदस्यानुरञ्ज्यभेदाक्षेपकतेत्याशङ्क्याह \* न  
हीति \* भावनाया धात्वर्थावच्छेदं विना भावनान्तराद्व्यावृत्त्यप्र-  
तीतेरेकभावनावच्छेदकत्वविरोधप्रसङ्गेनैकस्यां भावनायामनेकानु-  
रञ्जकसमावेशायोगादनुरञ्जकभेदो ऽनुरज्यभेदमाक्षिपतीत्याशयः ।  
द्वयाणामप्येकस्यां भावनायां समावेशो न सम्भवति किमुत प्रकर-  
णगतानां सर्वधात्वर्थानामिति त्रय इत्यनेनोक्तम् । ननु प्रत्येकमनुरञ्ज-  
कत्वे माभूत्समावेशः समुच्चितानामेव तु धात्वर्थानामेकभावनानुर-  
ञ्जकत्वं घटपटाविति युगपत् घटपटज्ञाने घटपटयोरिवैकज्ञानानुरञ्ज-  
कत्वं भविष्यतत्याशङ्क्याह \* न चेति \* युगपत् घटपटसंयुक्ते  
नेन्द्रियेण घटपटविषयैकज्ञानोत्पत्तावपि ज्ञानजन्यार्थप्रकाशाख्यस्य  
फलस्याश्रयभूतघटपटभेदेन भेदात् घटप्रकाशांशे घटस्यानुरञ्जकत्वं  
घटप्रकाशांशे पटस्येत्यशभेदेनोभयोरेकज्ञानानुरञ्जकत्वं युक्तम् । धात्व-

र्थस्यानुकरणांशनिवेशेन भावनानुरञ्जकत्वात्करणांशस्य चैक्याभा-  
नेकानुरञ्जकत्वापेक्षेत्याशयः । ननु समुच्चितानामेव करणांशनिवेशो  
भविष्यतीत्याशङ्क्याह \* अन्योन्येति \* भिन्नशब्दोपादाने ऽपि धा-  
तुसमूहात्प्रत्ययोत्पात्तत्वाद्गनीषोमयोरिव धात्वर्थसमुच्चयः स्याद्धा-  
तोस्तु प्रकृतित्वेनोपादेयतया विवक्षितसंख्यत्वान्न समूहात्प्रत्ययो-  
त्पत्तावगनीषोमयोरिव धात्वर्थसमुच्चयः स्याद्धातोस्तु प्रकृतित्वेनो-  
पादेयतया विवक्षितसंख्यत्वान्न समूहात्प्रत्ययोत्पात्तिरित्याह \* न ४४७।४  
चेति \* नन्वेकस्मिन्पदे ऽनेकधातूपादानाभावे ऽपि प्राकरणिकानां  
सर्वधातूनां प्रयोगवाक्यैकवाक्यत्वात्तद्विहितायां भावनायां प्राकर-  
णिकसर्वधात्वर्थानां निवेशो भविष्यतीत्याशङ्क्याह \* न चेति \*  
प्रयोगवाक्ये शुद्धभावनानुप्रतीत्यभावात्सोमादिवाक्येषु च भावनावि-  
धिनिरपेक्षधात्वर्थविध्ययोगात्साकाङ्क्षत्वाभावेन प्राकरणिकसर्वधा-  
त्वर्थानुरक्तैकभावनाविधानरूपैकार्थत्वाभावाच्चैकवाक्यता युक्तेत्या-  
शयः । ननु कल्पनालाघवायापूर्वैक्यावधारणात्तस्य च भावनैक्यं  
विनानुपपत्तेः सर्वप्राकरणिकवाक्यानामेकभावनाप्रयोजनत्वेनैका-  
र्थ्यादेकवाक्यता भविष्यतीत्याशङ्क्याह \* न चेति \* रूपातुत्तर-  
काले हि विनियोगप्रयोजने इत्यनेन न्यायेनादृष्टप्रयोजनभेदाभेदयो-  
र्मन्त्रभेदाभेदपूर्वकत्ववत्कर्मभेदो भेदपूर्वकत्वावगतेर्नापूर्वैक्येनैकार्थ्ये  
ऽप्येकवाक्यकल्पना युक्तेति प्रत्याख्यानप्रकारं प्रकृते योजयितुमाह  
\* न चेति \* ननु फलवाक्ये भावनाया धात्वर्थानुरागविवक्षायां  
फलं प्रत्युपादेयविधेयगुणत्वाद्धात्वर्थं च प्रत्युद्देश्यानुवाद्यप्रधानत्वाद्धै-  
रूप्यापत्तेः शुद्धाया विधेयत्वात्सोमादिवाक्यैस्तदनुवादेन यागादि-  
धात्वर्थानुरागविधानमेकवाक्यत्वाभ्युपगमेन वा सर्वधात्वर्थानुरक्तै-  
कभावनाविधानं युक्तमिति पूर्वपक्षाशयमाशङ्क्य निरस्यति \* यदि  
चेति \* ननु भिन्नवाक्यगतैरपि धात्वर्थैरनुरागसम्भवे किमित्यप्र-  
तीयमानैकवाक्यत्वकल्पनेत्याशङ्क्याष्टदोषविकल्पपरिहाराय समुच्च-  
यसिद्ध्यर्थत्वं सूचयितुम् \* युगपद्वैत्युक्तम् \* पृथक्शब्देन धात्व-  
र्थानुरागनिरपेक्षतोक्ता प्रत्ययेन शुद्धभावनोपादाने ऽप्यशक्यानुष्ठान-  
त्वाद् बुद्धाया विधेयत्वासम्भवसूचनार्थो विधिवाच्युत्पत्तिशब्दः। भा-  
वनायाश्च धात्वर्थवत् कारकत्वानभ्युपगमात्कर्मकरणत्वाभावेन तन्नि-  
मित्तोद्देश्योपादेयत्वाद्यभावाद्धात्वर्थनिरपेक्षायाश्चाविहितत्वेन धा-  
त्वर्थान्वये ऽप्यनुवाद्यत्वाभावाच्च वैरूप्यापत्तिरित्याशयः । यदा च-  
धात्वर्थनिरपेक्षाया भावनाया विधेयत्वं न सम्भवति तदा ददात्या-  
दीनां धात्वर्थानां मध्ये केन चिदेकेन धात्वर्थेन समस्तैर्वा धात्वर्थैर-

वच्छिन्नोत्पादयितव्या न शुद्धेत्याह \* इतीति \* ननु समस्तधात्वर्था-  
वच्छिन्नभावनोत्पत्तिपक्षे पूर्वपक्षासिद्धिः स्यादित्याशङ्क्याह \* तत्रे-  
ति \* समस्तानामपि संहत्यावच्छेदकत्वायोगात्प्रत्येकमवच्छेदक-  
त्वावगतेः प्रतिधात्वर्थं भावनाविधौ विहिताया विध्यसम्भवाद्भेद-  
सिद्धिरित्यर्थः । अथैकेन धात्वर्थेनावच्छिन्ना भावनैकहायन्येव क्रयो  
विधीयते ऽन्ये तु धात्वर्थास्तस्यामेव भावनायां हिरण्यादीनीव क्रये  
विधीयमानानि न भावनाभेदमापादयन्तीत्युच्यन्ते तत्राप्येकहाय-  
नीवाक्येनैकगुणोपादानरूपकमोत्पत्तिचिन्हवदिह कस्मिंश्चिद्वाक्ये  
भावनोत्पत्तिचिन्हाभावेन व्यवस्थाहेत्वभावादगृह्यमाणविशेषतया  
सर्वत्र भावनाविध्यापत्तेर्देववारो भावनाभेद इत्याह \* अथेति \* धा-  
त्वर्थान्तरेषु भावनाविध्यभावसूचनार्थं तावच्छब्दः अथागृह्यमाण  
विशेषत्वे ऽप्यनेकोत्पत्त्यानर्थक्याद्येन केन चिदेकेन धात्वर्थेनानुर-  
क्ताया भावनाया उत्पत्तिरिष्यते तथाप्येकधात्वर्थानुरक्तायां धात्व-  
र्थान्तरस्य गुणन्यायेनानिवेशाद्भावनाभेद एवेत्याह \* येन केन चिदि-  
ति \* धातुशब्दो ऽर्थपरः श्लोकं व्याचष्टे \* येनैव हीति \* सर्वप्रकर-  
णैकवाक्यत्वविवक्षया वाक्यशब्दप्रत्याख्यातं वाक्यभेदविवक्षया प्र-  
करणशब्दः एतदेवोदाहरणनिष्ठं विवृणोति \* ददातिर्हीति \*  
४४८।१ सर्वत्र पदश्रुतिगम्यत्वात् तुल्यबलत्वमाशङ्कते \* ननु चेति \* धा-  
त्वर्थान्तरानुक्तभावनाविशेषान्वयस्य श्रुत्यानवगतेरतुल्यबलत्वमा-  
ह \* सत्यमिति \* ननु भावनायाः स्वतो वैलक्षण्यानवभासेन स-  
र्वत्रैक्यात्यागानुरक्तान्या दानानुरक्तान्येति भेदव्यवहारो न युक्त इ-  
त्याशङ्कते \* ननु चेति \* भिन्नधात्वर्थानुष्ठाने प्रयत्नाख्यभावनाव्य-  
क्तिवैलक्षण्यस्य स्वसंवेद्यत्वाद्द्वैलक्षण्यानवभासेन सामान्यस्यैक्यं  
वाच्यं तत्त्विष्टमेवेत्युपहासेन परिहरति \* केन चेति \* धात्वर्थानु-  
रक्तभावनाव्यक्तिवाची कर्मशब्दः व्यक्तेरपि धात्वर्थवैलक्षण्यं विना  
वैलक्षण्याप्रतीतेर्न भेदो ऽस्तीत्याशङ्किता स्वाशयं दर्शयति \* न-  
न्विति \* धात्वर्थवैलक्षण्याख्यसामग्रचपेक्षोऽपि भावनाव्यक्तिवै-  
लक्षण्यावभासो बाधाभावात्प्रमाणमिति निराकरोति \* कथमिति \*  
बाधाभावे ऽप्यन्योपाधिकत्वाच्छब्दभेदप्रत्यवद्भावनाभेदप्रत्ययो मि-  
थ्येत्याशङ्किता स्वाशयं विवृणोति \* नन्विति \* अन्यसन्निधिज-  
न्यत्वमात्रं वौपाधिकत्वमभिप्रेतमन्यधर्माध्यासन्निबन्धनत्वं वेति वि-  
कल्पं मनसि कृत्वाद्ये कल्पे तावत्प्रतिवर्णव्यञ्जकध्वनिभेदाद्भि-  
न्नध्वनिसन्निधिजन्यत्वस्य सत्त्वे ऽपि गकारो ऽयं ककारोऽयमित्या-  
दिप्रत्ययभेददर्शनादनैकान्तिकत्वं तदभिप्रायत्वेन दृष्टान्तस्य साध्य-

विकल्पत्वमाह \* नैतदिति \* अथ द्रुतो ऽयं मध्यमो ऽयं विलम्बितो ऽयमित्यादिभेदप्रत्ययदृष्टान्तेनान्यधर्माध्यासनिबन्धनत्वं भावनाभेदप्रत्ययस्य मिथ्यात्वे हेतुरभिप्रेतः । सां सिद्धः ध्वनिधर्मा हि त्रिचतुःपञ्चकमात्रत्वरूपा द्रुतादिवृत्तयस्तस्मादुच्चारणं तेषां मात्राकालं प्रतीयते द्विमात्रं वा त्रिमात्रं वा न वर्णो मात्रिकः स्वयमिति शब्दे मात्रानिषेधात् । तत्कल्पनानुपपत्तेर्वस्तुतो सत्त्वादध्यासेन प्रतीयन्तइति युक्तम् । धात्वर्थधर्मस्त्वनन्तरं नियमेन किं चिदुत्पादनरूपो भावनाफलस्यानन्तरोत्पत्तिनियमाभावान्न भावनायां प्रतीयते पूर्वापरीभावानिष्पन्नत्वरूपस्तु भावनायामपि व्यापारत्वेन वास्तवत्वान्नाध्यस्त इत्याशयेनाह \* न चेति \* द्रुतादिधर्मरहिताच्छब्दाद्विलक्षणधर्मताथान्तरशब्देनानन्तरं किं चिदुत्पादननियमरूपधर्मरहिताच्च भावनाख्यातप्रयत्नाद्विलक्षणधर्मता व्यतिरिक्तशब्देन विवक्षिता । पूर्वापरीभावानिष्पन्नत्वरूपधात्वर्थधर्मतुल्यत्वप्रदर्शनार्थो नात्यन्तवाच्यदूरशब्दः उपसंहरति \* तस्मादिति \* एवं धात्वर्थाधाननिरूपणत्वाद्धात्वर्थभेदे वास्तवं भावनास्वरूपभेदमुक्त्वेदानीं स्वरूपेण भावनाव्यक्त्यैक्ये ऽपि शब्दान्तरादिभिर्विधेयरूपभेदस्य व्युत्पाद्यत्वाद्धात्वर्थानुरक्ताया एव च भावनाया विधेयत्वाद्धात्वर्थानुरक्तरूपेण भेदो भविष्यतीति वक्तुं वृद्धानां श्लोकं पठति \* आह चेति \* रक्तेन लाक्षादिनोपधानेनावरुद्धे स्फटिके चोदिते सति कृष्णफटिकमानयत्यादिचोदनया यद्विहितं तद्रक्तचोदनाविहिते स्फटिके काप्यर्थादेर्निवेशो योगात्तस्मादन्यद्यथा गृह्यते तथैकधात्वर्थावरुद्धा भावना विधाने सति या धात्वर्थान्तरचोदनास्तास्ता भावनान्तरविषयाः स्युरित्यर्थः । नन्वेवं सति गुणन्यायादेव भेदसिद्धेः शब्दान्तरानर्थक्यं स्यादित्याशङ्क्याह \* यस्मात्त्विति \* पूर्वपक्षनिरुत्तरीकरणायैतदुक्तं । वस्तुतस्तु यस्मात्प्रत्ययः कृतधात्वर्थावच्छेदमेव स्वार्थं वदति तस्मात्फलवाक्ये ऽपि शुद्धभावनानवगतेनैकस्यां भावनायामनेकधात्वर्थावच्छेदः सम्भवतीत्येतदिह व्युत्पाद्यमित्याशयः । ननु

प्रकृतिप्रत्ययौ ब्रूतः प्राधान्येन सहेति यत् ।

भेदेनैवाभिधाने हि प्राधान्यं तत्तयोच्यते ॥

स्याच्चेत्स उभयोर्वाच्यः प्रत्ययार्थः कथं भवेत् ।

व्यपदिश्येत नैकेन यद्यर्थ उभयोरसौ ॥

सर्वदा तूच्यते यस्मात्प्रकृत्यर्थोपसर्जनः ।

तेनासावुभयोरर्थः प्रयोजनतयोदितः ॥

यान्यावयवशक्तिभ्यां शक्तिः काचित्पदाश्रया ।

विद्यते यत एकस्माद्विशिष्टार्थगतिर्भवेद् ॥ इति

शब्दे प्रकृतिप्रत्यययोरप्यन्विताभिधानस्य निरस्तत्वात्कृतानु-  
बन्धमेव स्वार्थं प्रत्ययो वदतीत्युक्तमित्याशङ्क्य \* प्रकृतीत्युक्तम् \*  
नित्यं विशिष्टपदार्थं प्रत्ययो यत्प्रवर्तते ।

तत्पूर्वतरविज्ञातप्रकृत्यर्थविशेषणाद् ॥

इत्यनेन न्यायेनान्वितानभिधानेऽपि परश्चेति प्रत्यय-  
स्य प्रकृतिपरत्वस्मृतेर्वृद्धप्रयोगरूपाच्चाचारात्स्वार्थाभिधाने प्रकृ-  
तिप्रत्ययक्रमस्य नित्यं विवक्षितत्वावगतेरवज्जनीया विशिष्टार्थाव-  
गतिरित्याशयः । इममेवार्थं तद्भूतताधिकरणभाष्येण द्रढयति \*  
यथोक्तमिति \* यजेतेत्यनेनेति भाष्येण कृतानुबन्धत्वादिति सूत्रा-  
वयवं व्याख्याय ननु धात्वर्थसमुदायेनैवावच्छेदाख्योऽनुबन्धो भा-  
वनाया भविष्यतीत्याशङ्कानिरासार्थं प्रयोगेति भाष्यमुत्पत्ति-  
वाक्यशेषत्वेनापि धात्वर्थसमूहस्यापि सत्ताशब्दोक्तभावनान्वयोपप-  
त्तेर्युक्तमाशङ्क्योपपादयति \* प्रयोगवाक्येति \* उत्पत्तिवाक्ये-  
नैव सर्वाणि प्राकरणिकानि गुणफलानिमित्तवाक्यानि सम्बन्ध्यन्ते न  
परस्परेणेतीन्द्रियकामाधिकरणवार्तिकवक्ष्यमाणन्यायेन प्रयोगवा-  
क्ये भावनोत्पत्त्यभावान्नान्येषां तच्छेषत्वं सम्भवतीत्याशङ्क्योत्पत्ति-  
लक्षणाथेन सत्ताशब्देन प्रयोगवाक्ये भावनोत्पत्तिर्विवक्षितेति भा-  
वनाशब्देन सूचितम् । समुदायानुरागकल्पनस्यापूर्वकल्पनालाघवार्थं  
त्वात्फलान्वयकल्पत्वाच्चापूर्वस्य फलान्वयस्य च धात्वर्थोत्पत्तिवाक्या-  
नां प्रयोगवाक्यशेषत्वाधीनत्वात्समुदायानुरागकल्पनस्य प्रयोगवाक्य-  
शेषत्वहेतुकतेत्यर्थः । ननु धात्वर्थावच्छेदानपेक्षेण स्वरूपेण भावनाया  
भाव्यनिष्ठत्वात्फलान्वयोपपत्तेस्तादृश्याश्च धात्वर्थोत्पादकसोमा-  
दिवाक्यानपेक्षाद्भावनोत्पादकात् ज्योतिष्टोमवाक्यात्प्रतीतेः किमर्था  
सोमादिवाक्यानां ज्योतिष्टोमवाक्यशेषत्वापेक्षेत्याशङ्क्याह \* नेति \*  
धात्वर्थावच्छेदं विनानुष्ठेयत्वात्फलान्वयो न सम्भवतीत्याशयः ।  
प्रकरणान्तरगतासु राजसूयादिभावनासु ज्योतिष्टोमभावनान्वया-  
तिदेशसूचनार्थं बहुवचनम् । ननु भिन्नानामपि भावनानामेकप्रयोगवा-  
क्यग्रहणात्समुदितानामेवापूर्वसाधनत्वाभ्युपगमेन कल्पनालाघ-  
वोपपत्तेः कथं प्रयोगवाक्यशेषत्वाद्धात्वर्थसमूहस्यैकभावनान्वया-  
वगतिरित्याशङ्क्याह \* अवधृतेति \* अवधृतभेदानामेकवाक्यो-  
पादानेऽप्येकशब्दानुपादानात्समुदायानुवादरूपतयैकीकरणमश-  
क्यमित्यर्थः । स्वर्गकामो यजेतेत्युपप्लेखलक्षणया श्रुत्या धात्वर्थं  
संपादवदस्य यागस्यैव भावनासम्बन्धोऽवगम्यतइति श्रुतेति भाष्यो-

कार्थव्याख्यार्थे सन्निहितयोरपीति भाष्ये दानहोमयोः प्रयोगवाक्ये  
 ऽनुपादानान्नैकवाक्योपादानलक्षणः संनिधिरस्तीत्यपिशब्दसूचित-  
 मर्थं व्याचष्टे \* न चेति \* श्रुत्येतिशब्दं यजेरुपलक्षणार्थत्वशङ्का-  
 निराससूचनार्थत्वेन व्याचष्टे \* न चेति \* ननु यागायागसङ्के-  
 लिङ्गसमवायाद्यजिप्रवृत्तेस्तदान्तर्गतस्य यागस्याप्युक्तत्वान्न स्वार्थत्या-  
 गापत्तिरित्याशङ्क्य \* अहोभयेति \* भावनावद्धात्वर्थानामपि  
 सङ्गापत्तिहेतुत्वभावात्स्वरूपेण यागाभिधाने युगपद् वृत्तिद्वयापत्ति-  
 रित्याशयः । तस्मादित्युपसंहारभाष्यं व्याचष्टे \* तस्मादिति \* भा-  
 वनावाचिप्रत्ययैक्यात् शब्दान्तरात्वानुपपत्तिमाशङ्क्य शब्दान्तरं चे-  
 त्युपक्रमपूर्वकं शब्दान्तरत्वोपादानार्थं तत्रार्थान्तरमित्यादिच श-  
 ब्दान्तरहेतुकभावनाभेदोपसंहारभाष्यमेकहेलया व्याचष्टे \* अत-  
 श्चेति \* ननु यथा केवलस्य प्रधानस्य फलसाधनत्वज्ञानमुत्पन्नमपि  
 करणस्येतिकर्तव्यतापेक्षत्वात्सेतिकर्तव्यताकस्य फलसाधनत्वज्ञानेन  
 बाध्यते तथा केवलस्य धात्वर्थस्य भावनावच्छेदकत्वज्ञानमुत्पन्नमपि  
 जन्यत्वेन तस्य भावनावच्छेदकत्वात् कारकानपेक्षेण च प्रत्ययवाच्या-  
 ख्यभावनामात्रेण धात्वर्थजननात्सिद्धरूपकारकाभ्युपगमे च तस्य  
 निर्व्यापारस्य कारकत्वायोगाद्व्यापारकल्पनायां गौरवापत्तेर्धात्वर्थ-  
 रूपकारकावच्छिन्नस्य धात्वर्थस्य भावनावच्छेदकत्वज्ञानेन बाधिर्य-  
 तइत्याशङ्कानिरासार्थं नन्विति भाष्यं व्याचष्टे \* न चेति \* हृष्टे-  
 नैव द्रव्यसम्प्रदानादिना कारकसङ्केन दानादिधात्वर्थनिष्पत्तेर्न त-  
 न्निष्पादकधात्वर्थान्तरापेक्षेत्याशयः । यदा च शुद्धभावनाप्रतीत्य-  
 भावाद्धात्वर्थान्तरानपेक्षत्वान्न विभज्यमानसाक्काङ्क्षत्वं भावनाभेदे  
 च भावयितव्यापूर्वभेदावश्यम्भावाच्च संहत्यैकार्थं तदैकवाक्योपादा-  
 नाभावादपि धात्वर्थसम्पाद्यस्यैकभावनावच्छेदकतो न युक्तेत्यभिधा-  
 नार्थं तस्मादिति भाष्यं न वैतत्पदत्रयमेकवाक्यतां गच्छतीत्यादिना  
 सा भावयितव्यापूर्वभेदादहते नैव भिद्यतइत्यन्तेन च व्याख्यातप्राय-  
 त्वान्न व्याख्यातं यजत्यादित्रये धात्वर्थैक्यादपि भावनैक्यमित्युप-  
 पत्त्यन्तरनिरासार्थं न चेत्यादिभाष्यं व्याचष्टे \* न चेति \* भाष्यस्यो  
 दानमिति शब्दो धातुलक्षणार्थः परसम्बन्धार्थत्वादित्यनेनासेचनार्थ-  
 त्वात् जुहोतेरित्युपलक्षितमित्यासेचनशब्देन सूचितम् । ननूदेशत्या-  
 गप्रक्षेपसमुदायवाचिनो जुहोतेस्त्यागपरस्वत्वापादानसमुदायवाचि-  
 नश्च ददातेस्तदेकदेशत्यागमात्रलक्षणायैकार्थ्यं भविष्यतीत्याशङ्क्याह  
 \* न चेति \* देवतोद्देशसद्भावे ऽप्यासेचनपरस्वत्वापादानापेक्षो मा-  
 त्रशब्दः त्यागमात्रार्थत्वादिति भाष्ये ऽपि मात्रशब्दो ऽनेन सूचितः ।

कालार्थे च तद्धितास्मृतेर्दक्षिणशब्दस्य दक्षिणाकालवाचित्वात्प्रसिद्धेर्विधौ चावाचकशब्दायोगादर्थाक्षिप्तसाध्यांशसामानाधिकरण्याच्च नामत्वावगतेः कर्मण एव विधेयत्वात्सिद्धो भेद इत्याह \* न चेति \* धात्वर्थभेदाभेदचिन्तायां ददातिवाक्ये गुणविधौ सम्बन्धविधेराघाराग्निहोत्राधिकरणे निराकरिष्यमाणत्वाद्वाक्यभेदापत्तेः पूर्वपक्षायोगादुक्तोदाहरणानुपपत्तिप्रसक्तेर्नह तच्चिन्तेति प्रसङ्गाद्दर्शयितुमाह \* ददातिना त्विति \* प्रयोजनभाष्यं धात्वर्थसङ्घस्यैकं भावनावच्छेदकत्वे सर्वेषामेकापूर्वसाधनत्वादङ्गाङ्गित्वाभावः पूर्वपक्षे सिद्धान्ते ज्योतिष्टोमयागाङ्गतेतरधात्वर्थानामित्येवं स्पष्टत्वाच्च व्याख्यातम् ।

॥ समिदाद्यपूर्वभेदाधिकरणम् ॥ २ ॥

एकस्यैवं पुनः श्रुतिरविशेषादनर्थकं हि स्यात् ॥ १ ॥

ननु शब्दभेदरूपत्वेन सञ्ज्ञायाः शब्दान्तरसादृश्यादनन्तरविचार्यत्वासमाप्तेः कथमभ्याससर्वानन्तरं विचार्यतेत्याशङ्क्याह \* शब्दान्तरेति \* धात्वर्थविषयत्वेन सञ्ज्ञायास्तन्मात्रभेदकत्वाच्छब्दान्तरस्य तु धात्वर्थवाचित्वेऽपि धात्वर्थस्य स्पष्टभेदत्वेनाभेदाशङ्कायोगाद्विशेषणशब्दानां च विशेष्यपरत्वेन धात्वर्थमात्रे धातोरपर्यवसानाद्धात्वर्थभेदद्वारा भावनाभेदकत्वाद्वैलक्षण्यमभ्यासस्य तु पुनर्विधानात्मकत्वाद्विशेषे धात्वर्थानुरक्तभावनाविषयत्वेनोभयभेदकत्वाद्भावनाभेदकत्वांशेन साम्याद्धातुभेदे धात्वर्थभेदाद्भावनाभेदो धात्वर्थभेदे तर्हि धात्वर्थाभेदाद्भावनाया अप्यभेद इति च प्रत्युदाहरणरूपेण पूर्वपक्षसौकार्यादनन्तरसङ्गतिरित्याशयः । उदाहरणासंभवेनाभ्यासचिन्तामाक्षेप्तुं भाष्योक्तं तावदुदाहरणमुपन्यासपूर्वकमाक्षिपति \* तत्रेति \* ननु प्रमाणान्तरसम्भवेऽप्यभ्यासोऽपि प्रमाणं न वेति चिन्ता भविष्यतीत्याशङ्क्याह \* षडपीति \* एकस्मिन्विषये ऽनेकप्रमाणव्यापृतावेकप्रमाणव्युत्पादनेनैव कर्मभेदसिद्धेः प्रमाणान्तरस्य व्युत्पादने परस्पाधिकस्यानन्यलभ्यस्य भागस्य भज्यमानस्य फलस्य लाभो नास्तीत्यर्थः । तर्हि उदाहरणान्तरं भवत्वित्याशङ्क्याह \* न चेति \* एतदेव प्रश्नपूर्वमुपपादयति \* कुत इति \* नन्वेन्द्रवायवादिनाम्नः संस्कार्यसोमपरत्वेनोक्तगतिद्वयाभावात्तद्युक्तमाख्यातमुदाहरणं भविष्यतीत्याशङ्क्याह \* ऐन्द्रवायवमिति \* देवतालक्षणगुणविधानार्थत्वाद्वैन्द्रवायवादिनाम्नो वाऽपि गुणाद्भेद इत्यर्थः । भिन्नादिनाम्नस्तर्हि निमित्तार्थत्वेनागुणवि-



धानार्थत्वात्तद्युक्तमाख्यातं भेदकं स्यादित्याशङ्क्याह \* भिन्न इति \*  
 प्रकरणान्तरेण भेदसिद्धेरभ्यासस्य चाभेदकत्वाद्भेदाहरणतेत्यर्थः ।  
 कैश्चिद्वैशाख्याममावास्यायां सप्तदशमारुतीस्त्रिवत्सरा उपाकरोति  
 सप्तदश पृथ्वीनुक्षणस्तान्पर्यग्निकृतानंतरा लभते प्रेतरात्सृज-  
 न्ति ततः संवत्सरा नवनीतपृथ्वीरुणा आनयन्ति तांश्चैवोक्ष्ण-  
 स्तान्पर्यग्निकृतानंतरा लभन्ते प्रेतरात्सृजन्ति ततः संवत्सरे राजी-  
 वा आनयन्ति तांश्चैवोक्ष्णन्पर्यग्निकृतानंतरेतरा लभन्ते प्रेतरात्सृ-  
 जन्ति ततः संवत्सरे पिशङ्गीरानयन्ति तांश्चैवोक्ष्णस्तान्पर्यग्निकृता-  
 नंतरा लभन्ते प्रेतरां सृजन्ति ततः सम्बत्सरे सारङ्गीरानयन्ति  
 तांश्चैवोक्ष्णस्तान्पर्यग्निकृतानंतरा लभन्ते प्रेतरात्सृजन्तीति पञ्च-  
 शारदीयाख्याहीनसम्बन्धिषु पशुषु विहितेषु पञ्चकृत्वः पर्यग्निक-  
 रणाभ्यासमुदाहृतमुपन्यासपूर्वकं निरस्यति \* ये त्विति \* पञ्च  
 शारदीयास्तथेति चेदित्येकादशाधिकरणे प्राजापत्योत्सर्गवदुक्ष्णाम-  
 प्युत्सर्गः संस्कारनिषेध इति प्राप्ते संस्कारनिषेधे सति त्रींस्त्रीनु-  
 क्ष्णा एकैकस्मिन्नहन्त्यालभेरन्यं चोत्तम इति प्राप्ते कर्मण्यनेकगुणवि-  
 धानाद्वाक्यभेदापत्तेर्नवमोपान्त्यव्युत्पादितारण्योत्सर्गवत्कर्मशेषनिषे-  
 धेन चोदनैकवाक्यत्वादिति सूत्रेण सिद्धान्तायित्वा संस्काराणां च  
 दर्शनादिति सूत्रान्तरेण प्रतिवर्षं संस्कारानुवाददर्शनात्कर्मैक्ये च  
 द्रव्याभेदेन पुनः पुनः संस्कारानर्थक्यात्प्रतिवर्षं कर्मसमाप्तिरवसी-  
 यतइत्युक्ता ननु वचनमेतद्भाविष्यतीत्याशङ्क्य पर्यग्निकरोति प-  
 र्यग्निकृतांश्चोत्सर्जन्तीत्यनेकार्थविधौ वाक्यभेदापत्तेर्वत्सतरीषु च  
 प्रकृतिप्राप्तानुवादत्वात्तत्साहचर्येणोक्ष्वस्वप्यनुवादतैव न्यायेति भा-  
 ष्यकृद्वक्ष्यति । नन्वविधेयत्वात्पर्यग्निकरणस्य पुनर्विधानरूपा-  
 भ्यासाभावे ऽपि यागानां पुनर्विधानेन भेदस्यैकादशे वक्ष्यमाणत्वा-  
 दुदाहरणत्वं भाविष्यतीत्याशङ्क्याह \* न चात्रेति \* द्रव्यदेवतान्व-  
 यकल्पत्वाद्यागानां तद्भेदेन गुणादेव यागभेदावगतेर्नाभ्यासस्य  
 व्यापारो ऽस्तीत्याशयः । उदाहरणासम्भवमुपसंहरतीति भाष्योक्तमे-  
 वोदाहरणं समाधातुमाह \* यथोदाहृतेष्वेव त्विति \* भिन्ने जु-  
 होतीत्यादेरनुपादेयार्थस्याख्यातान्वितस्यापि नाम्नस्तत्पारतन्त्र्यभा-  
 वात् \* प्रायेणेत्युक्तम् \* श्लोकं व्याचष्टे \* यानीति \* ननु सर्व- ४५११  
 वाक्येषु चाख्यातं तेनाकाङ्क्षानिवर्त्यनादित्यनेन न्यायेनाश्रुताख्यात-  
 तत्केतेष्वपि वाक्येषु तत्कल्पनेनाख्यातवत्त्वान्न क्व चित्संज्ञागुण-  
 योर्भेदकत्वं स्यादित्याशङ्कते \* नन्विति \* कल्पस्याख्यातस्य कल्प-  
 कपारतन्त्र्येण भेदाभेदयोरव्यापारात् ज्योतिरादौ चैतेन सहस्रद-

क्षिणेन यजेतेत्यादिगुणान्वयव्यापारेणैतेनार्द्धिकामो यजेतेत्यादिफला-  
 न्वयव्यापारेण च श्रुतस्याप्याख्यातस्य भेदाभेदयोरव्यापारात्तदन्वि-  
 तस्यापि नाम्नो ऽपि भेदकत्वमविरुद्धमिति परिहरति \* तत्रेति \*  
 भेदव्यापाराभावमात्रं सम्भवशब्देनोक्तम् । ननु यच्छब्दाद्यनुपबद्धस्या-  
 ख्यातस्य विधेयान्तरोपादानात्प्राक् प्रकृतनिवेशनिश्चये ऽप्याख्या-  
 तसामानाधिकरण्यं विना संज्ञात्वानिश्चयात्कथं तयाभेद इत्याश-  
 ङ्क्य \* तत इत्युक्तम् \* यागसंज्ञात्वानिश्चये ऽप्यधिकारार्थाथशब्दा-  
 न्वयेनानुष्ठेयक्रियासंज्ञात्वनिश्चयाद्भेदकत्वोपपत्तिरित्याशयः । नन्वेवं  
 सत्येन्द्रवायवं गृह्णात्युद्भिदा यजेतेत्यादिनाम्नामाख्यातपारतन्त्र्या-  
 द्भेदकत्वानुपपत्तेः सर्वाणि परस्परासङ्गतौत्पत्तिकगुणयोगाद्भिद्यन्ते  
 नाम्नैव चैवमादीनां भेद इति चायुक्तं स्यादित्याशङ्क्याह \* यत्रापी-  
 ति \* आनर्थक्यप्रतिहतानां विपरीतं बलाबलमितिन्यायेनागत्या तत्र  
 भेदकतेत्याशयः । एकसंज्ञावरुद्धे संज्ञिनि संज्ञान्तरस्याप्यसम्भवा-  
 द् गुणशब्देन संज्ञाप्युपलक्षिता आनर्थक्यनिमित्तत्वप्रदर्शनायैवा-  
 दिशब्देनाक्रियमाणो यागे न शक्यः कर्तुमित्यनर्थकः स्यादित्युदा-  
 हृतम् । नन्वेवं सत्यत्रापि गुणादेव भेदसिद्धेः किमभ्यासोपन्यासेनेत्या-  
 शङ्क्याह \* तच्चेति \* आख्यातस्य भेदकत्वसम्भवे तत्पारतन्त्र्याद्  
 गुणस्य भेदकत्वं नास्तीत्याशयः । ननु भाष्ये पूर्वभेदाभेदस्य सन्देहाभि-  
 धानात्किमेकस्य कर्मणो वाचकमनेकस्येत्ययुक्तमुक्तमित्याशङ्क्या द्वेधा  
 व्याचष्टे \* किमिति \* यजतिशब्दः किम् यागे ऽभ्यासपूर्वमन्यत्कर्मैकं  
 विधत्ते किं वा प्रतियजतिशब्दाभ्यासमन्येषां कर्मणां भेद इति द्वि-  
 तीयाख्यायां भाष्यार्थः । अपूर्वशब्दो ऽन्यवाची कर्मविशेषणमित्या-  
 शयः । पूर्वपक्षं प्रतिजानाति \* किमिति \* हेतुप्रश्नोत्तरत्वेन  
 शब्दान्तरइति भाष्यं पूर्वोक्तभेदहेत्वभावाभिधानार्थत्वेन व्याचष्टे \*  
 कुत इति \* इहेति भाष्यं कर्मप्रत्यभिज्ञाख्याभेदहेत्वन्तरार्थत्वेन व्या-  
 चष्टे \* अपि चेति \* शब्दस्य तत्त्वात्पूर्वमेव कर्मबुद्धौ निवेशितमि-  
 त्यर्थः । श्लोकं व्याचष्टे \* यथैवेति \* नन्विति भाष्येणानन्यपरविधि-  
 पुनः श्रुतविधेयकर्मभेदं विनानर्थक्यापत्तेर्भेदकत्वमाशङ्क्य सत्यमिति  
 भाष्येणार्थशब्दो ऽभिधेयवाची प्रयोजनवाची वेति विकल्प्याद्यपक्षे प्र-  
 योजनाभावे ऽप्यभिधेयसद्भावानर्थक्यमित्युक्तं तद्व्याचष्टे \* यथा  
 चेति \* वार्तिके निष्प्रयोजनत्ववाच्यनर्थशब्दः । ननु वेदस्य प्रयोज-  
 नवदर्थोभिधायित्वनियमस्यार्थवादाधिकरणे स्थितत्वान्निष्प्रयोजन-  
 त्वापादकः कर्मैक्यपक्षो न युज्येतेत्याशङ्क्याह \* न चेति \* स्व-  
 रूपपरत्वे ऽर्थवादानां प्रत्यक्षादिविरोधेनाप्रामाण्यापत्तेः स्तुत्यर्थतो-

क्ता पुनः श्रुतेश्च पूर्वकर्मविधायित्वे ऽप्यनपेक्षत्वेनाप्रामाण्यानापत्तेः  
निष्प्रयोजनत्वमात्रेण न भेदकत्वं कल्प्यमित्याशयः । न चेति भाष्येण  
निष्प्रयोजनतापि नास्तीत्युक्तं तत्र भाष्योक्तस्य देवताविध्यर्थत्वस्य  
गुणनिमित्तभेदापत्तेरयुक्तत्वेनापरितोषात्स्वयं तावत्प्रयोजनत्रयमाह  
\* अस्ति चेति \* मन्त्रवत्कर्मकालप्रयोगितैकं प्रयोजनमित्याशयः ।  
विधिश्चवणात्प्रयोगार्हंरूपाभावेन प्रयोज्यत्वानुपपत्तेरपरितोषात्प्रयो-  
जनान्तरमाह \* अथ वेति \* प्रतिप्रधानप्रयोगमावृत्तिराभीक्ष्ण्यं  
आदिशब्देनातिशयः । नन्वाभीक्ष्ण्ये द्वे भवतइति स्मृतेः पञ्चकृत्वो  
ऽभ्यासो न युक्त इत्याशङ्काह \* अस्ति हीति \* सकृत्प्रयुक्तात्प्र-  
तीते ऽप्यर्थे तात्पर्यातिशयोक्तनार्थत्वादभ्यासस्यातिशयातिरेका-  
र्थो ऽभ्यासातिरेक इत्यर्थः । पञ्चकृत्वो ऽप्यभ्यासो दृश्यतइत्याह  
\* तथेति \* इन्द्रस्य त्वष्टृपुत्रवधात्तेजोधर्ममाविशद् बलं वायुं रूपम-  
श्विनौ अर्द्धमात्मन्यतिष्ठन्ततः पाण्डुपत्न्यां कुन्त्यां धर्मणा तेजोनि-  
क्षिप्तं युधिष्ठिरो ऽभवद्वायुनिक्षिप्तं बलं भीमः इन्द्रनिक्षिप्तं देहार्द्धम-  
र्जुनः अश्विभ्यां माद्र्यां निक्षिप्तं रूपं नकुलसहदेवाविति पञ्चापीन्द्रा-  
वयवप्रकृतित्वादिन्द्रा एवेति पञ्चेन्द्रोपाख्याने कुमार्यैव वृद्धतां प्राप्त-  
या पतिं मे देहीति पञ्चकृत्वो वरमीश्वरः प्रार्थित इति श्रूयतइत्य-  
र्थः । नन्वेवं सति पतिपञ्चकवद्यागपञ्चकमपि स्यादित्याशङ्काह  
\* न चेति \* अर्थान्तरविवक्षया प्रयुक्तस्य शब्दस्यार्थान्तरकल्प-  
नया प्रत्यवस्थानं छलं निद्रिते ऽन्यमनस्के वा प्रबोध्यमाने बुध्यस्व  
बुध्यस्वेति यावत्प्रबोधं वृद्धकुमार्याश्च यावद्भरलाभमभ्याससम्भवे  
ऽप्यपौरुषेयत्वाद्भेदे तादृगाशयानुपपत्तेः । प्रतिप्रधानानुष्ठानमावृ-  
त्तेश्च न्यायादेव सिद्धेरनुष्ठानादरस्य च विधित एव सिद्धेरपरितो-  
षात्पञ्चानां विकल्पेन विधातृतेति तृतीयं प्रयोजनमाह \* अथ  
वेति \* अध्येतृभेदाभावाद्व्यवस्थितविकल्पानुपपत्तेरेकस्मिन्नध्येत-  
रि विकल्पे सर्वाध्ययनानर्थक्यापत्तेरपरितोषाद्भाष्योक्तं प्रयोजनम-  
भ्युपेत्यवादेनानुसन्धत्ते \* अथ वेति \* ननु समिदादिशब्दानां  
देवताविध्यर्थत्वानिरासेन नामधेयत्वस्य वक्ष्यमाणत्वाद्देवताविधा-  
नार्थतान युक्तेत्याशङ्काह \* कर्मेति \* विध्यपेक्षितविधेयविशेष-  
समर्पणार्थत्वान्नामधेयस्य प्राक्सिद्धविशेषापेक्षिण्यनुवादे ऽनुपपत्ते-  
रगत्या गुणार्थत्वापत्तिरित्यर्थः । वैश्वदेवादिनामधेयस्य गुणाद्युपब-  
न्धोपयोगिनार्थवत्त्वादानुवादे ऽप्युपपत्तिरित्याशयः । प्रत्यभिज्ञायाः क-  
र्मैक्यप्रामाण्याभावे ऽपि गुणविधायुपपदाक्रान्तविधिशक्तित्वेन क-  
र्मानुवादावगतेर्गुणविधित्वस्याप्यभ्युपेत्यवादत्वं सूचयितुमाह \* त-

स्मादपीति \* वस्तुतस्तु प्रत्यभिज्ञैवाभेदे हेतुरित्याह \* यत्रापि चेति \*  
 न देशान्तरस्थशब्दार्थप्रत्यभिज्ञानोक्तिरतिशयार्था विधेयभेदज्ञानं च  
 विना विध्यभ्यासाज्ञानाद्विध्यभ्यासाद्विधेरूपभेदाभ्युपगमे ऽन्य-  
 न्योन्याश्रयापत्तेः पुनरुच्चारणरूपाद्वाचकाभ्यासाद्वाच्यभेदो ऽभ्यु-  
 पगन्तव्यस्तत्र जतिर्भेदायोगाद्व्यक्तेर्वाच्यत्वापत्तेस्तस्याश्चानित्यत्वा-  
 ४५३२ च्छब्दार्थसम्बन्धानित्यत्वाद्भेदाप्रामाण्यापत्तिरित्याशयेनाह \* यदि  
 चेति \* यदा त्वन्ये त्वभेदमाचार्याः कर्मणामेव मन्यन्तइत्येतन्म-  
 ताश्रयणेनैकैव यागव्यक्तिर्गकारादिव्यक्तिवन्नित्येध्यते तदा तद्व्यक्ति-  
 रिक्तजात्यभावात्प्रत्यभिज्ञानायास्तद्विषयत्वाशङ्कानुपपत्तेर्व्यक्तैक्य-  
 प्रामाण्यं स्पष्टमेवेत्याशयेनाह \* किं चेति \* संख्यानिबन्धनस्तु भेदो  
 द्रव्यादिकारकात्मकव्यञ्जकभेदोपाधिको वर्णस्येव द्रुतादिभेदोपाधि-  
 क इत्याशयः । अस्मिंश्च पक्षे ऽभ्यासार्थत्वेनापि पुनःश्रुत्युपपत्तेर्न  
 कर्मप्रतीकतास्तीत्याह \* यद्यपि चेति \* स एव तद्व्यस्तिवत्याश-  
 ङ्काह \* न चेति \* ज्योतिष्टोमे ग्रहणान्वयित्वेन श्रुतानां देवतानां  
 प्रकरणेन ग्रहणाद्वारा योगान्वयात्प्रकरणस्य च युगपत्सर्वाङ्गग्राहि-  
 त्वात्समुच्चयावगतेः प्रत्येकं च ग्रहणान्वयासंहतानां यागान्वया-  
 योगाभ्यासो युक्तो न त्वत्र देवतासमुच्चयहेतुरस्तीत्याशयः । पूर्वपक्ष-  
 प्रयोजनं चानेन समर्थितं तस्मादित्युपसंहारभाष्यस्थमपूर्वशब्दम-  
 यागेभ्यो ऽन्यत्ववाचितया व्याख्यातुमाह \* तस्मादिति \* भाष्योक्तां  
 सूत्रव्याख्यां स्पष्टयति \* एवमिति \* विधेरप्रवृत्तप्रवर्त्तनस्वभाव-  
 त्वाद्विहितविधावप्रामाण्यापत्तेर्विधिपुनःश्रवणस्य भेदकत्वावश्य-  
 मभावात्कर्मैक्यवादिना कर्मानुवादाभ्युपगमन विधिपुनःश्रवणाभावो  
 वाच्य इति मत्वा तदेव प्रश्नपूर्वमुपपादयति \* कथमिति \* नन्व-  
 न्याक्षिप्तशक्तित्वाभावे ऽपि विपरिवृत्तेरनुवादो ऽवसीयतइत्याशङ्का-  
 ह \* यदि हीति \* ननु व्रीहिभिर्यजेतेत्यादौ विपरिवर्त्तमानस्यैवानु-  
 वादाभ्युपगमादवश्यमनुवादे विपरिवृत्तेः किं चित्कारो वाच्यसू-  
 त्रानुवादत्वं चेत्तथा न क्रियते किं तर्हि क्रियतइति पृष्टवोत्तरमाह  
 \* किं तर्हीति \* सामान्यतस्त्वनुवादत्वप्रसिद्धिरन्याक्षिप्तविधिश-  
 क्तित्वादेवेत्याह \* तत्सामान्येति \* एतदेव व्याचष्टे \* यदा हीति \*  
 नन्वनेकविध्यशक्तौ न क्व चिद्विशिष्टविधिः स्यादित्याशङ्काह \* तां  
 चेति \* विपरिवृत्त्यभावे विशिष्टविधिरगत्या स्यादित्याशयः । ननु  
 य एवं विद्वान्पौर्णमासीं यजतइत्यादौ रूपालाभादिनाप्युत्तारणदर्श-  
 नात्किमन्याक्षिप्तत्वेनेत्याशङ्काह \* धात्वर्थेति \* चतुर्जह्वां गृह्णाति  
 प्रयाजेभ्यस्तत् गृह्णाति अष्टाबुपभृति गृह्णाति प्रयाजानुयाजेभ्यस्तत्

गृह्णातीति वाक्यान्तराभ्यां जौहावोपाभृताज्यद्रव्यलाभान्मान्त्र-  
 धर्णिकदेवतालाभाच्चान्यो नोत्तारणहेतुरस्तीत्याशयः । ननु सा-  
 मान्यतो ऽनुवादत्वाप्रसिद्धावपि प्रकृतस्यानुवाद इत्यनुवादविशेषत्व-  
 मेव तर्हि विपरिवृत्तेरास्त्वित्याशङ्क्याह \* सर्वत्रैवेति \* शब्दशक्त्या-  
 वगतस्य विधित्वस्यासम्भाववाधारणं विना नानुवादकता युक्तेत्याश-  
 यः । अतो ऽनुवादाकाङ्क्षा प्राप्तिश्चानुवादत्वे हेतुर्न प्राप्तिमात्रमित्युप-  
 संहरति \* तस्मादिति \* अनुवादत्वावधारणे ऽनुवादाकाङ्क्षया ४५४।३  
 हेतुत्वाभिधानस्य प्रकृतोपयोगमाह \* तत्रेति \* पूर्वं तेनैव शब्देनैत्यनेन  
 प्रत्यभिज्ञानात्कर्मैक्यावगतेर्न तद्विरुद्धो भेदः पुनर्विधानात् सि-  
 द्ध्यतीति यदुक्तं तद् दूषयितुमनुभाषते \* यस्त्विति \* दूषयति \*  
 प्रमाणेति \* एतदेव विवृणोति \* तथा हीति \* श्लोकं व्याचष्टे \*  
 विधायकां हीति \* ननु दध्यादिवाक्ये ऽपि तर्हि कर्मान्तरत्वं स्या-  
 दित्याशङ्क्याह \* यत्र पुनरिति \* प्रत्यभिज्ञानस्यापि जातिविषयत्वे-  
 नोपपत्तेर्नान्यन्नबाध इत्याह \* तस्मादिति \* सामान्येनैक्ये चेद-  
 विवादः कस्य तर्ह्यत्र भेदश्चिन्त्यतइत्यपेक्षायामाह \* तथा हीति \*  
 पश्वादीनां यागत्वसामान्यैक्ये ऽपि पशुत्वाद्यवान्तरसामान्यात्मक-  
 विशेषरूपेणान्योन्यं पशूनां चाग्नीषोमीयादीनां सोमानां ज्योतिष्टोमा-  
 दीनाम् इष्टीनां च दर्शपूर्णमासाधानानां विधेयात्मकव्यक्तिरूपेणान्यो-  
 न्यं भेदश्चिन्त्यत इत्यर्थः । सर्वत्र शब्देन संख्यादिसाधारणतास्याभि-  
 धानस्योक्ता । ननु विधिश्रुत्या कर्मान्तरज्ञानवद्यजिभृत्यैवैक्यज्ञानान्न  
 बलाबले विशेष इत्याशङ्कते \* ननु चेति \* यागत्वमात्रज्ञानं तथा  
 नैक्यज्ञानमिति परिहरति \* नेतदिति \* श्लोकं व्याचष्टे \* न  
 हीति \* ननु शब्दार्थरूपस्येह भेदाभेदविचाराद्व्यक्तेश्चाशब्दार्थ-  
 त्वाच्छब्दार्थभूतस्य च सामान्यस्यैक्याद्यजिभृत्यैव कर्मैक्यज्ञानसि-  
 द्धिरित्याशङ्किता स्वाशयं विवृणोति \* नन्विति \* शब्दावाच्यत्वेने- ४५५।४  
 तरासामवाच्यत्वाच्छब्दार्थतायामेवैक्यापत्तेर्विपरीतसाधनो हेतुरि-  
 त्याशयेन परिहरति \* येनैवेति \* नन्वावाच्यत्वं सत्यैक्यवद्भेद-  
 स्याप्यनवगमात्कथं विपरीतसाधनतेत्याशङ्कं प्रश्नपूर्वं निरस्यति  
 \* कथमिति \* विधेयरूपस्येह भेदाभेदविचाराज्जातेश्चाननुष्ठेयत्वे-  
 नाविधेयत्वात्तल्लक्षितानां व्यक्तीनामेव विधेयत्वावगतेर्विधेयसमर्प-  
 कस्य यजेस्तात्पर्यवृत्त्या व्यक्तिविषयत्वेनैक्यज्ञाने व्यापाराभावाद्बिहि-  
 तविधानायोगेन विधिपुनःश्रुत्या सन्नधिकृतैक्यज्ञानबाधाद्भेदज्ञानसि-  
 द्धिरित्याशयः । श्लोकं व्याचष्टे \* यदिति \* गत्वादिवन्न चैतेष्वि-  
 त्यनेन व्यक्त्वाकृतिभेदाभावमुक्तं दूषणायानुभाषयते \* यत्त्विति \*

दूषयति \* सत्यमिति \* कर्मव्यक्तीनां स्वरूपेण क्षणिकत्वाद्व्य-  
 क्त्वाकृतिभेदादिप्रमेयस्य विधेयरूपस्य विधिनित्यत्वेन नित्यत्वाद्विधे-  
 यरूपव्यक्त्वाकृतिभेदो ऽपन्होतव्यः स च शब्दान्तरादिभेदप्रमाणं  
 विना नास्तीत्येतावता न तत्सद्भावे ऽप्यपह्नोतुं शक्य इत्याशयेन श्लोकं  
 व्याचष्टे \* यथैवेति \* ब्रीहियवद्रव्यभेदे ऽप्याग्नेयादेरभ्युदयनि-  
 मित्तदेवताभेदे ऽपि चाभेदसूचनार्थं यजमानादीत्यादिशब्देन द्रव्य-  
 ४५६।२ देवतोपादानम् । एतदेव व्यवहारेण द्रव्ययति \* तथा हीति \* याग-  
 होमादिकर्मव्यक्तिवद्यागव्यक्तीनां स्वरूपवैलक्षण्यानुपलब्धेर्भेदानुप-  
 पत्तिशङ्कानिरासार्थत्वेन प्राक् तस्मादिति व्याचष्टे \* न चेति \*  
 यन्मात्रमिति श्लोकार्थमुपसंहरति \* अतो ऽत्रेति \* अतः शब्दप-  
 रामृष्टप्रामाण्याविशेषमुपपादयति \* न हीति \* इष्ट्यादिषु सम-  
 स्तेषु प्रत्येकं वा भेदप्रत्ययस्यात्रौपाधिकत्वाद् बाधाभावाच्च न प्रा-  
 माण्ये विशेष इत्यर्थः । देशादिभेदे ऽपि विधेयरूपेण व्यक्त्यभेदो-  
 पसंहारमेवकारसूचितं विवृणोति \* तेनेति \* येन कारणेन श-  
 ब्दान्तरादिषट्कावधिरेव भेदस्तेन व्यक्तिभेदे शब्दान्तरादिप्रमाणा-  
 भावाच्छब्दव्यक्तिवद्यागव्यक्तिषु नित्याभिव्यञ्जकभेदान्नेदप्रतीतिरि-  
 त्याशयः । ननु कर्मणः पूर्वापरीभूतानिष्पन्नत्वरूपत्वान्नित्यत्वं न सम्भ-  
 वतीत्याशङ्क्य कूटस्थनित्यत्वाभावे ऽपि नित्याविधिविषयत्वरूपेण  
 प्रवाहनित्यत्वसूचनार्थम् \* तासु विधेयरूपास्वित्युक्तम् \* एकवि-  
 धिविषयभूतव्यक्तिवद्भिन्नविधिविषयभूतेष्विष्ट्यादिषु भेदप्रत्ययस्या-  
 भिव्यञ्जकभेदानिबन्धनत्वानिरासायैवकारः । ननु सङ्कलपात्मक-  
 यागस्वरूपस्य मानसप्रत्यक्षगम्यत्वाद्विधेयरूपस्य च विधिगम्यत्वा-  
 त्कथं देशाद्यभिव्यङ्ग्यतेत्याशङ्क्याह \* तेभ्यश्चेति \* विधेयरूपा-  
 श्रयस्य यागस्वरूपस्य देशादिभिर्निष्पादनादानिष्पन्ने चाश्रयरूपे त-  
 दाश्रयविधेयरूपाप्रतीतेर्देशादिना विधेयरूपाभिव्यक्तिरित्याशयः ।  
 द्रव्यदेवतामात्राद्यागसिद्धेर्न देशादिभ्यो यागसिद्धिरित्याशङ्क्य  
 \* फलेत्युक्तम् \* देशादीतिकर्तव्यतारहिताद्यागात्फलासिद्धेर्विधे-  
 यरूपोपलक्षितफलसाधनत्वरूपेण यागस्य देशादिभ्यः सिद्धिरित्या-  
 शयः । यदा त्वथ प्रत्यक्षे नित्ये एवेति शब्दाधिकरणभाष्यानुसारा-  
 द् बुद्धिकर्मणोरपि वर्णावत् कूटस्थनित्यतेष्यते तदा यागनित्यत्वे  
 पूर्वकल्पनानुपपत्त्या शङ्कानिरासार्थत्वेनार्थग्रन्थो ऽनुष्ठानं नित्ययागा-  
 भिव्यञ्जकमाश्रित्य शब्दाभिव्यञ्जकावुच्चारणाच्छब्दफलार्थप्रतीति-  
 सिद्धिवत्तेभ्यो नित्ययागाभिव्यञ्जकेभ्यो ऽनुष्ठानेभ्यो यागफलस्य  
 सिद्धिस्तेषां क्षणिकत्वाद्युक्ता ऽपूर्वकल्पनेत्येवं योज्यः । नन्वनित्याना-

मपि व्यक्तीनां नित्यसामान्योपलक्षितानां नित्यविधिविषयत्वोपपत्तेर्व्यक्तिनित्यत्वाभ्युपगमो वृथेत्याशङ्क्याह \* यागत्वमेव चेति \* विध्यन्तरविषयव्यावृत्तावान्तरसामान्यं विनानन्यविहितविधिविषयोपलक्षणयोगाद्यागत्वातिरिक्तस्य वावान्तरसामान्यस्याभावाद्द्व्यक्तीनामेव प्रवाहरूपेण कूटस्थत्वेन वा नित्यताभ्युपगन्तव्येत्याशयः । ननु भिन्नासु ज्योतिष्टोमादिव्यक्तिषु अभिन्नस्यैकाहादिशब्दस्य तज्जन्यस्य च प्रत्ययस्य यागत्वातिरिक्तावान्तरसामान्याभावेऽनुपपत्तेस्तान्येष्टव्यानीत्याशङ्कते \* नन्विति \* एकोपाधियोगादुपपत्तेः हरिहरति \* नेति \* एकाहशब्दस्योपाधिमाह \* एकेनेति \* अहीनशब्दस्याह \* द्वादिभिरिति \* यजिचोदिताहर्गणयोगस्योपाधित्वं प्रागित्यनेन सूचितम् । ननु द्वादशाहस्यापि यजिचोदिताहर्गणयोगेनाहीनत्वात्तस्मात्प्रागिति कस्मादुक्तमित्याशङ्क्याभ्युपैति चोदितत्वसत्रलक्षणस्यापि सद्भावेन तस्य केवलाहीनत्वासम्भवादित्याह \* स त्विति \* आसीरन्नित्यसिचोदितगतस्योपेयुरित्युपैति चोदितगतस्य वा सततानुष्ठानस्य सत्रशब्दोपाधित्वमाह \* तदवधिकमेवेति \* द्वादशाहस्याप्यवधित्वेन सत्रतोक्ता सहस्रसम्बत्सरं तदायुषामसम्भवान्मनुष्येष्वित्यत्र षष्ठाधिकरणे सहस्रसम्बत्सरशब्दस्याहः सहस्रवाचितया वक्ष्यमाणत्वात्षड्विंशत्सम्बत्सरादेस्तदवधिककालत्वेऽपि पूर्वपक्षे स्थित्वा सहस्रसम्बत्सरपर्यन्ततोक्ता सर्वसत्रान्ते विधानाद्वा यागगतपशुसोमातिरिक्तहविष्कत्वमिष्टिशब्दस्य पशुहविष्कत्वं पशुशब्दस्य सोमहविष्कत्वं होमशब्दस्योपाधिमाह \* हविर्विशेषेति \* वस्तुवृत्तिकथनार्थं चेदमेकाहत्वाद्यवान्तरजात्यभावाभिधानं तत्सद्भावेऽपि त्वनेकज्योतिष्टोमविश्वजिदादिविधेयसाधारण्येनैकाहत्वादेरसाधारणविधेयोपलक्षणत्वायोगाद्व्यक्तिनित्यताभ्युपगन्तव्येत्याह \* अथापीति \* स्वमतेन शब्दान्तरादिषट्कस्य विधेयरूपभेदे व्यापारमभिप्रेत्य भिन्नानामपि व्यक्तीनां यजिवाच्यैकयागत्वजात्योपलक्षितानामेकविधिविषयत्वोपपत्तेर्विधिविशेषविषयत्वाच्च विधेयान्तरेभ्यो व्यावृत्त्युपपत्तेर्यागत्वातिरिक्तावान्तरजात्यभावोऽभिहितः स्वरूपभेद एव तु शब्दान्तरादिषट्कव्यापाराभ्युपगमे विधेयान्तरव्यावर्तकप्रतिविध्यसाधारणावान्तरज्योतिष्टोमत्वादिजात्या विना विधेयान्तरेभ्यो व्यावृत्त्यनुपपत्तेर्ज्योतिष्टोमादिव्यक्त्वाकृतिभेदेऽप्यदोषाद्वकारादिवद्व्यक्त्वाकृतिभेदो नास्तीति यदुक्तं तदयुक्तमित्याशयेन \* आहैवमिति \* एकाहत्वादिज्योतिष्टोमत्वादीनि प्रतिविध्यसाधारणान्यवान्तरसामा-

न्यानि यदि कल्पन्ते ततश्च स एवायं ज्योतिष्टोम इत्यादिप्रत्यभिज्ञा-  
 याः सामान्यविषयत्वोपपत्तेर्देशादिभेदाद्व्यक्तयो यदि भिन्ना भवन्ति  
 तथा प्यदोष इत्यर्थः ॥ स्वरूपभेदाभेदचिन्तापक्षे भिन्नानां व्यक्ती-  
 नामेकविधिविषयत्वरूपेणैक्यस्यानादरसूचनार्थोऽत्यन्तशब्दः परा-  
 भिमतत्रैलोक्यवर्त्तियागव्यक्तैक्याभ्युपगमेऽप्यनुष्ठानभेदविषयत्वेन  
 भेदप्रमाणानां व्यापाराद् प्रौढ्या दर्शयति \* तथेति \* कर्मभेदं कु-  
 र्यादिति भाष्यमस्मिन्पक्षे न युज्येतेत्याशयेनाशङ्कते \* नन्विति \*  
 भाष्यस्यायुक्तत्वेऽपि भेदचिन्ताप्रयोजनं तावत्सिद्ध्यतीति परिहर-  
 ति \* सर्वथा तावदिति \* भाष्यमप्युपपादयितुमाह \* तथापि  
 त्विति \* ग्रहयागेषु ज्योतिष्टोमवाक्येन ज्योतिष्टोमरूपतयानुष्ठान-  
 विधानात् ज्योतिष्टोमरूपतायाश्च सर्वाभ्यासेष्वैक्यान्नुष्ठानभेदचो-  
 दनेति विशेषनिमित्तमित्याशयः विशेषनिमित्तान्तरमाह \* अभ्या-  
 सेष्विति \* ज्योतिष्टोमरूपावयव्युत्पादनात्तदपेक्षया ग्रहयागाभ्यासे-  
 ष्ववयवबुद्धिर्न प्रयाजाभ्यासेष्वित्यतोऽपि निमित्ताद्विशेषः । वैषम्य-  
 मित्यपिशब्दाभ्याहारेण योज्यम् । नन्वेवमपि कर्मभेदशब्देनैवंविधवैष-  
 म्यसूचनस्य किं प्रयोजनमित्याशङ्क्याह \* एतत्ज्ञानस्य चेति \* प्रया-  
 जाभ्यासवत् ग्रहाभ्यासेष्वप्यनुष्ठानभेदचोदनायां धर्मग्रहणशक्ता-  
 पूर्वभेदात्पशुसोमाधिकरणपूर्वपक्षवत्सिद्धान्तेऽपि सोमविकारेष्वे-  
 कस्यैव ग्रहणस्य धर्मैः सकृदनुष्ठानेन च स्मृतिव्यमिति प्रकृतितुल्या-  
 नुष्ठानं पशुसोमाधिकरणसिद्धान्तप्रयोजनं न सेत्स्यतीत्याशयः ।  
 प्रौढेरेव सवीजत्वार्थं भाष्यसम्प्रतिमाह \* तस्मादिति \* अस्यैव स्व-  
 मतत्वशङ्कानिवृत्त्यर्थं वक्ष्यमाणमेव भाष्यं स्वमतेनान्यथा व्याच-  
 छे \* अथ चेति \* बहुकृत्वोऽपीति पूर्वपक्षभाष्योक्तार्थानुभाषणार्थं  
 नन्विति भाष्यं विहितविधानानर्थक्यापत्तेर्वधिपुनः श्रुतेः कर्मान्तर-  
 विधिशक्त्यवगमाद्युक्तमाशङ्क्य व्याचछे \* नन्विति \* उच्यतेइ-  
 त्यादिभाष्यं समिदादिशब्दानां देवताविधित्वस्य नवमे निराकरि-  
 ष्यमाणत्वादयुक्तमाशङ्क्याभ्युपेत्यवादत्वेन व्याचछे \* तत्रेति \* की-  
 दृशोऽभ्युपेत्यवाद इत्यपेक्षायां पुनः श्रुतेर्देवताविधानाक्षिप्तशक्तित्वा-  
 त्कर्मभेदकत्वाभावेऽपि गुणाद्भेदो भविष्यतीत्येवं रूपं वक्तुं समि-  
 द्वाक्येन शुद्धे यागे विहिते तनूनपादादिवाक्ये देवताविध्युपपत्तेर्न  
 गुणाद्भेद इत्याशङ्कानिरासार्थं समिधो यजतीत्यादिभाष्यं व्याचछे \*  
 यत्तावदिति \* भाष्यस्थस्य देवताशब्दस्योपलक्षणावयवत्वज्ञापनार्थो द-  
 व्यशब्दः गुणस्य भेदकत्वाय पूर्वकर्मसंयोगासम्भवाभिधानार्थं तत्रेति  
 भाष्यं व्याचछे \* उभयमपि चेति \* अभ्युपेत्यवादस्वरूपार्थं स



एष इति भाष्यं व्याचष्टे \* अवश्यं चेति \* समिद्धाक्यन्यायमुत्तरेषु वाक्येष्वतिदिशति \* एवमिति \* अस्याप्यभ्युपेत्यवाद्त्वोपपादनार्थं गुणविधित्वं द्रव्यविधित्वेन देवताविधित्वेन चेत्येवं विकल्पाद्यं पक्षं तावन्निरस्यति \* गुणेति \* द्वितीयान्तेन शब्देन द्रव्यविधिर्निरस्त इत्यर्थः । गुणविधित्वमपि कीदृगित्यध्याहृत्य योज्यं होमे च प्रतिपत्तिकर्मणि प्रस्तरप्रहरणादौ प्रक्षिप्यमाणांशेन कर्मभूतद्रव्यान्वयसम्भवेऽपि यागे कथंचिद् द्रव्यस्यप्राधान्यलक्षणकर्मत्वायोगात् कर्मभूतद्रव्यान्वयः सम्भवतीत्याह \* विशेषेण चेति \* प्रयाजेऽपि चेदित्यत्राधिकरणे श्रुत्यविनियुक्तानां मन्त्राणां स्वार्थसमवायकलपकत्वासम्भवान्मान्नवर्णिकदेवताप्राप्त्यभावेन तत्प्रख्यान्यायाभावाच्चामधेयत्वानुपपत्तेर्विष्णुं यजतीतिवत्समिद्धादिशब्दानां द्वितीयान्तानां देवानां विधित्वं पूर्वपक्षयित्वा यजेः पूजावाचित्वाभावेन देवतायाः पूज्यमानकर्मत्वायोगात्तदुद्देशांशस्य वा समाप्तिवेनाशब्दार्थत्वात्तत्कर्मणोऽभिभूतत्वेन विवक्षानुपपत्तेरुद्देश्यत्वेऽपि चानीप्सितत्वात्प्राधान्यलक्षणकर्मत्वानुपपत्तेः श्रुत्यविनियुक्तानामपि मन्त्राणामुपांशुयाजवद्यागाकाङ्क्षितदेवताकलपकत्वोपपत्तेर्देवताविधित्वस्य निराकरिष्यमाणत्वाद्देवताविधित्वेनापि गुणविधित्वं न सम्भवतीति द्वितीयं पक्षं निरस्यति \* नच्चायमिति \* तस्मादिति सिद्धान्तोपसंहारभाष्यं फलतो यागभेदोपसंहारार्थत्वेन व्याचष्टे \* तस्मादिति \* अनेन च यस्मात्समिद्धादिवाक्यैः प्रधानयागानुवादे पुनः पुनर्यागस्याक्रियमाणत्वाद्देवतान्तरान्वयकरणासक्तैर्विध्यनर्थक्यापत्तिस्तत्प्राधान्यादिविधित्वमभ्युपगम्य विहितविध्ययोगात् भिन्ना यागभेदेन कार्या इत्येवं भाष्यं व्याख्यातम् । ननु यागभेदेऽपि प्रयाजसमाख्यैककार्यत्वावगतेर्विकल्पस्य न्याय्यत्वान्नाभ्यासो युक्त इत्याशङ्कानिरासार्थं प्रत्यभ्यासं चेति भाष्यं तद्विवरणार्थं च न च यत्समिद्यागान्वयेन क्रतोरदृष्टानुपकाररूपं क्रियते तदेव तनूनपाद्यागान्वयेन तयोर्गानयोर्भिन्नत्वेन तदनुनिष्पाद्यदृष्टभेदावगतेः समाख्यायाश्च प्रधानप्राग्भावमात्रनिमित्तत्वेन कार्यभेदेऽप्यविरोधादित्यभिधानाय यागैक्येऽप्यनेकदेवतान्वयसम्पादनाद्यनुष्ठानाभ्यासोपपत्तेः पूर्वपक्षप्रयोजकत्वादाशङ्कानिरासार्थं च प्रयोजनभाष्यं स्पष्टत्वाच्च व्याख्यातम् ।

४५८३

॥ आधाराद्याग्नेयादीनामङ्गाङ्गिभावाधिकरणम् ॥ ३ ॥

प्रकरणं तु पौर्णमास्यां रूपावचनात् ॥ २ ॥

समप्राधान्याङ्गाङ्गिभावचिन्ताया लक्षणासङ्गतिं पौनरुक्त्यं  
चाशङ्कते \* समस्तानीति \* एवंसमामनन्तीति प्रकारवाचिनैवंश-  
ब्देनानूयाजादिसूचनात् \* समस्तानित्युक्तम् \* आधारसमिष्टय-  
जुषोर्होमत्वे ऽपि यागेष्वेव समप्राधान्यशङ्कोपपत्तेर्भूम्ना यागशब्दः  
अवधातादौ गुणाप्रधानकर्मत्वचिन्ताया लक्षणार्थत्वाभावे ऽपि यथा  
प्रासङ्गिकसङ्गतिस्तथापीह नास्तीति केन \* नामे त्युक्तम् \* विशे-  
षतश्चेयं चतुर्थोपान्त्ये करिष्यमाणत्वात्पुनरुक्तेतीयमित्यनेनोक्तम्। अस-  
ङ्गतिं तावद्विवृणोति \* अभ्यासेति \* लक्षणार्थत्वशङ्कामुपन्यास-  
पूर्वं दूषयति \* केचिदिति \* पौनरुक्त्यं विवृणोति \* महतेति \*  
श्लोकार्थमुपसंहरति \* तस्मादिति \* चिन्ताद्वयं चैकस्मिन्नाधिक-  
रणे न युक्तमित्याह \* य एवामिति \* शब्दान्तरत्वादित्यपि भा-  
ष्यमयुक्तमित्याह \* अपि चेति \* श्लोकं व्याचष्टे \* शब्दान्तरत्वा-  
दिति \* ननु प्रयोगचोदनाभावादर्थैकत्वमविभागादितिवत्तन्त्रेण  
चिन्ताद्वयं भविष्यतीत्याशङ्क्य \* आह न चेति \* समप्राधान्या-  
ङ्गाङ्गिभावयोः पक्षयोर्हेतू न दृश्येते इत्याशयः । विध्यनुवादचिन्तैवा-  
धिकरणार्थो नाद्येति समाधत्ते \* तस्मादिति \* द्वयोरेवोदाहरणत्वे  
वाक्यान्तरानर्थक्यमाशङ्क्याह \* तत्रेतरेषामिति \* कस्मात्सम-  
प्राधान्याङ्गाङ्गिभावो नाधिकरणपक्षावित्याशङ्क्य पौनरुक्त्या सङ्गति-  
हेत्वभावात्मकयुक्तित्रयपरामर्शायोक्तशब्दः । नन्वेवमपि प्रकृतानां क-  
र्मणामनुवादितारावपूर्वयोर्वा कर्मणोर्विधाताराविति प्रकृतापूर्वश-  
ब्दाभ्यां भेदाभेदयोरपि चिन्त्यत्वप्रतीतिश्चिन्ताद्वयापत्तिरित्याशङ्क्याह  
\* तदिहेति \* विध्यनुवादसिद्धौ पूर्वन्यायादेव भेदाभेदयोः सिद्धेः  
पृथगचिन्त्यत्वात्त्रिकस्य त्रिकस्यैकपक्षतेत्यर्थः । किमर्थं तर्हि त्रयो-  
पन्यास इत्याशङ्क्य \* उत्तरफलत्वेनेत्युक्तम् \* विधातृत्वे ऽपि क-  
र्मभेदाभावे पुनर्विधानार्थवत्त्वाय फलवाक्यस्यद्विवचनान्तर्दशपू-  
र्णमासशब्दापेक्षितद्वित्वसम्पादनार्थमाग्नेयादिसमुदायद्वयविविधातृ-  
त्वापत्तेः सिद्धान्तवत्तेषामेव फलान्वयेनेतरेषामङ्गत्वात्समप्राधान्या-  
सिद्धेरनुवादत्वे ऽपि चाग्नेयाद्यतिरिक्तकर्मानुवादित्वात्तेभ्यो ऽन्यत्वे  
सत्याग्नेयादिसमुदायद्वयाकृत्यैः फलवाक्यस्यदर्शपूर्णमासशब्दस्या-  
ग्नेयादिषट्कविषयत्वाप्रसिद्धेर्यजि विशेषकत्वायोगात्समप्राधान्याप-  
त्याङ्गाङ्गिभावासिद्धेरुत्तरोत्तरस्य फलत्वज्ञापनार्थं त्रयोपन्यास इत्या-  
शयः । नन्वेवमप्याभ्यासलक्षणभेदातिप्रसङ्गापवादार्थत्वेनाधिक-  
रणस्य सङ्गतिसिद्ध्यर्थं भेदाभेदाभ्यां च विना विध्यनुवादत्वमात्रा-  
त्समप्राधान्याङ्गाङ्गिभावासिद्धेः प्रयोजनाभावेनाधिकरणानारभ्यत्व-

प्रसङ्गाद्भेदाभेदावेवोपन्यसनीयावित्याशङ्क्याह \* त्रितयस्य चेति \* ४६०।  
 भेदाभेदयोः प्राधान्येन विचार्यत्वे ऽप्युपायभूतविध्यनुवादद्वारा फ-  
 लभूतसमप्राधान्याङ्गाङ्गिभावद्वारा चेष्टभेदाभेदसिद्धिं मत्वा न श्रु-  
 त्योपन्यास इत्याशयः । पश्चात्तर्हि प्रकृतापूर्वशब्दाभ्यां तयोः श्रुत्यो-  
 पन्यासः किमर्थमित्याशङ्क्याह \* तत्र चेति \* नन्वादौ भेदाभेदावुप-  
 न्यस्य तत्सिद्ध्यर्थत्वेन विध्यनुवादचिन्ताकस्मान्न कृतेत्याशङ्कते  
 \* किमर्थं पुनरिति \* फलद्वारोपन्यासो भाष्यकृत्प्रक्रियेति केषां  
 चित्परिहारमाह \* एषा हीति \* स्वमतेन लिङ्गदर्शनानुसारेणैवं  
 कृतिमिति परिहरति \* अथ वेति \* नन्वेवमपि तत्रेति सन्देहभाष्या-  
 वयवो ऽनर्थक इत्याशङ्क्याह \* तत्रेति \* आनेयादिवाक्यानां क-  
 र्मविधायकत्वे सत्येव विद्वद्वाक्ययोस्तद्व्यतिरिक्तकर्मविधायित्वादे-  
 कः पूर्वपक्ष इत्युक्तशब्दान्तरत्वादिति भाष्यान्नेदं पूर्वपक्षः प्रतीयत  
 इत्याशङ्क्य \* समप्राधान्यद्वारेणेत्युक्तम् \* द्वितीयपूर्वपक्षाभिप्रा-  
 यसूत्रेति भाष्यावयव इत्याशयः । अनेन च विद्वत्संयुक्तावग्याख्या-  
 तप्रत्ययौ विधातारावित्यापिशब्दाध्याहारेणाद्यपूर्वपक्षवचनव्यक्तौ  
 तावेवेत्येवशब्दाध्याहारेण चावृत्त्या द्वितीयपूर्वपक्षवचनव्यक्तावथ  
 वेति भाष्यावयवं व्याख्याय विद्वद्वाक्याभ्यामेव कर्मविधावाग्नेया-  
 द्वि वाक्यानर्थक्याशङ्कानिरासार्थत्वेन तत्रेति भाष्यावयवो व्याख्यातो  
 भवति \* किं तावदिति \* पूर्वपक्षभाष्यं व्याचष्टे \* प्रथमं ताव-  
 दिति \* व्यतिरेकशब्देनाद्यपूर्वपक्षार्थतोक्ता भेदे च दृष्टसामर्थ्यावि-  
 त्यनेनोक्तमाक्षेपं परिहरति \* यद्यपि चेति \* अश्यासलक्षणभेदा-  
 तिप्रसङ्गापवादार्थत्वे ऽप्यधिकरणस्य समप्राधान्ये सत्यङ्गाभावा-  
 त्किमपेक्ष्य प्रधानतेत्याशङ्क्यायागानामाघारादीनां राजसूयवदङ्गत्व-  
 सूचनार्थं शब्दान्तरेणायागेभ्यो भेदः पूर्वपक्षितः । ननु विद्वद्वाक्य-  
 योरनुवादत्वेन विधातृत्वाभावान्न पूर्वन्यायद्वयविषयतेत्याशङ्क्याह  
 \* न चेति \* प्रकृतयागानुवादे च प्रयाजादेरपि प्रकृतत्वाविशेषे-  
 णानुवादापत्तेः सञ्ज्ञायाश्चाप्रसिद्धत्वेनाविशेषकत्वात्फलवाक्यस्य  
 द्विवचनापेक्षिताग्नेयादिसमुदायद्वयसम्पादनमपि प्रयोजनं न स-  
 म्भवतीत्याशयेनाह \* न चैवेति \* न च लिङ्गाद्यभावेनाविधातृ- ४६१।  
 तेत्याह \* वर्तमानेति \* यावदुक्त्यो नोपाप्नोति तावदुपाप्नोतीत्य-  
 र्थवादात् पौर्णमासीवाक्यस्य यावदतिरात्रेणोपाप्नोति तावदुपाप्नो-  
 तीत्यर्थवादाच्चावास्यावाक्यस्य विधित्वनिश्चयः यच्छब्दोपबन्धो  
 ऽपि न विधिशक्तिं व्याहन्तीत्याह \* सत्यपि चेति \* विधायकत्वे  
 च सत्यभ्यासाद्भेदसिद्धिरित्याह \* न चेति \* नन्वर्थवादता-

नयोः कस्मान्न कल्पितेत्याशङ्क्याह \* न चेति \* नन्वरूपत्वात्कर्मविधिर्न सम्भवतीत्याशङ्कते \* किं पुनरिति \* परिहरति \* तदिति \* हेत्वर्थतया साधारणशब्दं व्याचष्टे \* सर्वस्मै वा इति \* ननु विहिताज्यद्रव्यकेष्वेवानेन ध्रौवत्वमात्रविधिरित्याशङ्क्योपांशुयाजमन्तरा यजतीति हविलिङ्गाश्रुतत्वाद्यथा कामी प्रतीयेतेति सूत्रेण दशमे हविविशेषाश्रवणेनोपांशुयाजे द्रव्यानियमं पूर्वपक्षयित्वा ध्रौवाद्वा सर्वसंयोगादित्यनेनाविहितद्रव्यकेषु ध्रौवाविधिवक्ष्यमाणो दृष्टान्तितः । यच्च तत्र भाष्यकृता आज्यस्यैव नावित्यनेनाज्यविधिमाशङ्क्यैवमप्यनियमो यत्किं चिदाज्यमिति वक्ष्यते तदभ्युपेत्यवादमात्ममित्याशयः । ननु तृतीये मिथश्चानर्थसम्बन्ध इत्यत्राज्यभागक्रमानेन वार्त्रघ्नीवृधन्वत्याख्यमन्त्राणां तदङ्गत्वस्य वक्ष्यमाणत्वात्कथमनयोः कर्मणोस्तद्वशादेवताप्राप्तिरित्याशङ्कं निरस्यन्मात्रवर्णिकं व्याचष्टे \* तथेति \* आग्नेयादेर्निज्ञातदेवतात्वनाथान्तरवाचिमन्त्रान्वयायोगात्तादर्थ्येन वाक्यविनियोगानुपपत्तावपि विद्वद्वाक्यविहितयोः कर्मणोरनिज्ञातदेवतात्वेनैतन्मन्त्रान्वयाविरोधात् वाक्येन क्रमं बाधित्वैतदङ्गतया विनियोगोपपत्तिरनयोरित्यनेन सूचिता । नन्वनुवाक्याविधिस्थयोः पौर्णमास्यमावास्याशब्दयोः कालवाचित्वात्कथं वाक्येन कर्माङ्गतेत्याशङ्क्याह \* न हीति \* ननु कर्मणिलक्षणापत्तेः श्रुत्या कालाथेतैवाचितेत्याशङ्कते \* नन्विति \* कालस्याननुष्ठेयत्वेन मन्त्रानाकाङ्क्षत्वात्तदङ्गत्वे मन्त्रस्यानर्थक्यापत्तेरर्थवत्त्वाय लक्षणाप्युचितेति परिहरति \* किं हीति \* ननु कर्मणोऽधिकरणत्वायोगात्तद्वाचित्वे सप्तमी न युज्येतेत्याशङ्क्याह \* दृष्टश्चेति \* अधिकरणस्याधेयसंस्कार्यत्वेनागारे गावो वास्यन्तामित्यादौ प्राधान्यदर्शनाल्लक्षणयाधिकरणावाचिन्याः सप्तम्याः प्राधान्यार्थता युक्तेत्याशयः । नन्वेकस्मिन्कर्मण्यनुवाक्याद्वयानर्थक्यं याज्यानुपलब्धेश्च यागानुष्ठानासिद्धिरित्याशङ्काद्वयं चतुर्द्धा परिहरति \* तेनेति \* अनुवाक्याद्वयस्यैकयागार्थत्वाद्विकल्पो याज्यापि चाश्रुता देवतलक्षणयाज्यानुवाक्या इत्यसमाप्तातयाज्यानुवाक्याविषये यागाङ्गदेवतावाचियाज्यानुवाक्याकल्पनस्मृतेराग्नेय्यनुवाक्यापक्षे याज्याप्याग्नेयी सौमीपक्षे सौमीकल्पेत्येकः परिहारः इतरेतरयोर्विहितद्वन्द्वापवादत्वेनैकशेषस्यापीतरेतरयोगावाचित्वादननुवाक्याद्वयस्य समुच्चयप्रतीतेस्तद्वशेनाग्नीषोमयोर्देवतात्वकल्पनाद्वयोरर्थवत्त्वं याज्या च तदानुरूप्येणैवाग्नेयी सौमी चान्या कल्पेति द्वितीयः । कर्मद्वयाभिप्राया

वीप्सा कल्पनालाघवे ऽप्येकैव द्विदेवत्या याज्येति तृतीयः । एकस्मि-  
 न्कर्मण्यनुवाक्याद्वयानर्थक्याद्याज्यानुवाक्यात्वे ऽपि चेतरेतेतरयोगो-  
 पपत्तौ अनुशब्दस्य च याज्यायामपि प्रैषपश्चाद्भावेनाविरोधात्समु-  
 च्छितयोश्चाङ्गत्वेनाग्नीषोमदेवत्यकर्माध्यवसानान्मनोतान्यायेनैकदेश-  
 द्वारा तत्प्रकाशनेनोभयोः सम्बादोपपत्तेरश्रुतकल्पनापरिहाराच्च  
 श्रुतयोरेवं मध्ये ऽनुवाक्यैका याज्यैकेति चतुर्थः । आज्यभागयोस्तह्यो-  
 नुवाक्याकल्पदेवतानुपपत्तेः साकाङ्गत्वं स्यादित्याशङ्क्याह \* आ- ४६२।१  
 ज्यभागयोस्त्विति \* तौ होचतुरग्नीषोमौ किमावयोस्ततः स्यादि-  
 त्यग्नीषोमयोः प्रक्रान्तयोः नाविति द्वितीयया यजिकर्मत्वनिर्देशाद्वि-  
 ष्णुं यजतीत्यादिदेवतात्वावधारणेत्याशयः । जुषाणो ऽग्निरा-  
 ज्यस्य वेतु जुषाणः सोम आज्यस्य वेत्विति याज्यायास्तु केन चित्सा-  
 काङ्गतानाशङ्क्येत्याह \* याज्येति \* नन्वनुवाक्ययोर्बाधितत्वात्त-  
 त्साकाङ्गत्वं स्यादित्याशङ्क्याह \* अनुवाक्येति \* रूपवन्तावित्युत्त-  
 रार्द्धं व्याचष्टे \* तस्मादिति \* पूर्वपक्षभाष्यार्थं व्याख्यातमुपसंहरति  
 \* अतश्चेति \* ननु भेदे ऽपि चतुर्थोपान्यन्यायेन दर्शपूर्णमासा-  
 ख्यानामेव यागानां प्राधान्यान्नेतरेषामङ्गत्वात्समप्राधान्यसिद्धिरि-  
 त्याशङ्कते \* भेद इति \* तमेव न्यायं प्रश्नपूर्वकमाह \* कुत इति \*  
 पृथक्केनाभिधानयोर्निवेशः श्रुतितो व्यपदेशाच्च तत्पुनर्मुख्यलक्षणं  
 तत्सन्निधावसंयुक्तं तदङ्गं स्याद्भागित्वात्कारणस्याश्रुतान्यसम्बन्ध  
 इति सिद्धान्तसूत्रावयवं केषु चिदेवेत्यध्याहारेण व्याख्यातुं पूर्वार्द्धं  
 दर्शपूर्णमासाभ्यामिति द्विवचनश्रुतेर्दर्श इत्यभिधानस्य पूर्णमासश-  
 ब्दवाच्यात्पूर्णमास इत्यस्य च दर्शशब्दवाच्यात्पृथक्केन निवेशः प्रती-  
 यते स च प्रकृतयागमात्रवाचित्वे पृथक्कायोगात्केषु चिदेव यागेषु  
 युक्तो न सर्वेष्वित्यर्थः । दर्शशब्दस्याप्रसिद्धार्थत्वात्पूर्णमासशब्दवच्च केन  
 चिद्यागनाम्ना सारूप्याभावात्कथं यागविशेषे निवेश इत्याशङ्क्यारम्भ-  
 णीयाख्यशेषे दर्शो वा एतयोः पूर्वः पूर्णमास उत्तरो ऽथ यत्पूर्णमासं  
 पूर्वमारभते तद् यथापूर्वं क्रियते तस्मात्पूर्णमासमारम्भाणः सरस्व-  
 त्यै चरुं निर्वपेत्सरस्वते द्वादशकपालममावास्या वै रस्वती पूर्णमासः  
 सरस्वानुभावेतौ यथा पूर्वं कल्पयित्वा ऽऽरभत इत्यमावास्याख्ययाग-  
 विशेषस्य दर्शव्यपदेशाच्चन्द्रदर्शनाद्वामावास्यायां त्रिषौ दर्शव्यपदे-  
 शात्प्रतिपददर्शषष्ठीषु न कुर्यादन्तर्धावनमित्यादौ चामावास्यायां दर्श-  
 व्यपदेशात्प्रसिद्धार्थतोक्ता अतो यागविशेषाणां फलवत्त्वात्फलवत्त्व-  
 स्यैव च प्राधान्यापरपर्यायमुख्यलक्षणात्वात्सन्निहितस्य फलासंयुक्त-  
 स्यासंयुक्तं प्रकरणादिति कर्त्तव्यतार्थित्वादिति तृतीयाधिकरणन्या-

येनाङ्गत्वकारणभागित्वाद्श्रुतान्यफलान्वयकल्पने च गौरवापत्तेर-  
ङ्गतैव युक्तेति सूत्रार्थः सङ्क्षेपेणोत्तरार्द्धेनोक्तः । श्लोकं व्याचष्टे \*  
दर्शेति \* विद्वद्वाक्याभ्यां समुदायद्वयाकरणे दर्शपूर्णमासनाम्नो  
प्रसिद्धार्थत्वेन यज्यर्थाविशेषत्वान्न चतुर्थान्त्यन्यायमुदाहरति \* य-  
थेति \* जोतींषि वा एतानि य एते स्तोमा इत्यर्थवादे त्रिवृदादिस्तो-  
मेषु ज्योतिष्ट्वव्यपदेशात् ग्रहं वा गृहीत्वा चमसं वोन्नीय स्तोत्रमु-  
पाकरोतीति च विधौ सोमयागस्य त्रिवृदादिस्तोमयोगावगमात्प्रसि-  
द्धार्थेन नाम्ना यज्यर्थो विशेष्यतइत्यर्थः । यजिना नामार्थविशेषणे  
चतुर्थस्यैव चतुर्थपादाद्यन्यायमुदाहरति \* तथेति \* राजसूयेन स्वा-  
राज्यक्रामो यजेतेति फलविधिपरे वाक्ये यजेः प्रकृतेष्टिपशुसोम-  
यागमात्रानुवादितावधारणात्प्रसिद्धार्थेन यजिना नाम विशेष्यत-  
इत्यर्थः । उत्तरार्द्धे व्याचष्टे \* तदिहेति \* ननु प्रकृतयागमात्रविष-  
यत्वे दर्शपूर्णमासशब्दस्य तदवयवभूतयोर्दर्शपूर्णमासशब्दयोर्द्विवच-  
नस्य च कोऽर्थ इत्याशङ्क्याह \* ततश्चेति \* अवयवार्थो समासार्थ-  
श्च द्वित्वं चाविवक्षितानि यस्मिन्पद इति विग्रहः । समासार्थे तरेत-  
रयोगविवक्षायामवयवार्थाविवक्षानुपपत्तेस्तदविवक्षाभिधानम् । अर्था-  
न्तरविवक्षायामपि करणत्वविवक्षया यजिसामानाधिकरण्याद्राज-  
सूयनामवद्यागनामतेत्युक्तेऽवयवार्थाविवक्षायां प्रवृत्तिनिमित्ताभा-  
वात्कथं यागनामतेत्याशङ्क्या वर्णपङ्क्तिमात्ररूपत्वेन रूढितोक्ताननु-  
रूढियोगमपहरतीति न्यायेनावयवार्थाविवक्षायामपि द्विवचनार्था-  
विवक्षा न युक्तेत्याशङ्क्याह \* सुपामिति \* नन्वमावास्यापौर्ण-  
मासीकालवाचिनोर्दर्शपूर्णमासशब्दयोस्तद्योगिष्वाग्नेयादियागेषु द्वि-  
वचनस्य च द्वित्वयोगिष्वाज्यभागादिषु लक्षणाया प्रसिद्धिसम्भ-  
वान्नाप्रसिद्धार्थत्वेत्याशङ्कते \* कथं पुनरिति \* नन्वेवमपि प्रकृतिप्र-  
त्ययसमुदायात्मकस्य पदस्याप्रसिद्धार्थत्वाद्यज्यनुरोधवृत्तित्वमपरि-  
हार्यमित्याशङ्क्या निरस्यन् श्लोकं व्याचष्टे \* तन्नामेति \* लब्धार्थ-  
प्रतिपादकानुरोधेनेवाविभक्तिव्याख्याविभक्त्यनुरोधेन वा प्रातिपदि-  
कव्याख्या भविष्यतीत्याशयः । स्वार्थसमाप्तस्य वाक्यस्य वाक्या-  
न्तरानन्वयवत्पदस्यापि स्वार्थसमाप्तस्य पदान्तरानन्वयाच्चैकैकांश-  
प्रसिद्धिमात्रेण यजिविशेषकता युक्तेति परिहरति \* तदिति \*  
श्लोकं व्याचष्टे \* यद्यपीति \* नन्वाग्नेयवाक्येनासम्भवस्तमुच्चय-  
पौर्णमास्यवास्याकालद्वयगुणककर्मविधानाद् गुणानुरोधेन च प्र-  
धानावर्त्ययोगाच्चशब्दयोगाच्च कालविकल्पानुपपत्तेरेककर्मासम्भ-  
विगुणद्वययोगेनान्ययागद्वित्वावगतेस्तयोश्चैकवाक्यविहितत्वावा-

न्तरसामान्यावच्छेदेनामावास्यापौर्णमासीकालयोगिषु यागान्तरेषु स-  
 त्स्वपि द्वित्वसंख्यावृत्त्युपपत्तेर्द्वयोरपि प्रकृतिप्रत्ययार्थयोस्तत्र सङ्गा-  
 वाद्दर्शपूर्णमासशब्दस्याग्नेयागद्वयवाचित्वेन प्रसिद्धत्वाद्यजिबिषो-  
 षकत्वं भविष्यतीत्याशङ्क्याह \* न चेति \* विद्वद्वाक्ययोः प्रकृतया-  
 गानुवादित्वाभावे पौर्णमास्यमावास्याशब्दयोस्तद्वाच्यकालयोगिप्रकृ-  
 तयागनामत्वानवगतेस्तयोर्वा लक्षणया प्रकृतयागप्रवृत्तावपि दर्श-  
 पूर्णमासशब्दयोस्तात्पर्यावधारणहेतुसामानाधिकरण्याभावात्पूर्णमा-  
 सशब्दस्य किं चिद्वर्णसाम्याद्वाचकपौर्णमासीशब्दोपस्थापनेनाख्या-  
 भूतपौर्णमासीशब्दविकारमात्रत्वाद्वा ततोऽनन्यत्वेन दर्शशब्दस्य ज-  
 घन्यवृत्तिसाम्याद् गौणत्वशब्दोक्त्या विरुद्धलक्षणयामावास्याशब्द-  
 कार्थ्यकल्पनाद्दर्शपूर्णमासशब्दस्य प्रकृतपौर्णमास्यमावास्याकालयो-  
 गियागविषयत्वाध्यवसानं न भवतीत्यर्थः । ननु ज्योतीषि वा एतानि  
 य एते स्तोमा इतिवद्वाचकशब्दसामानाधिकरण्याभावे ऽप्ययैते  
 मोदमाना इवेत्यत्र धान्यशब्दस्य दीर्घश्लकाविषयत्वमाग्नेय्याग्नीमित्य-  
 त्र चाग्नेयीशब्दस्य प्रकृताग्नेयीविषयतावसीयतइत्याशङ्क्याह \* अर्थेत्यु-  
 क्तम् \* शब्दान्तरवदर्थप्रकरणाभ्यामपि सामानाधिकरण्याध्य-  
 वसानं न भविष्यतीत्याशयः । नन्वाग्नेयागयोः पौर्णमास्य-  
 मावास्यानामत्वानवगतेर्दर्शपूर्णमासशब्दस्य तद्विषयत्वाध्यवसा-  
 नाभावे ऽपि विद्वद्वाक्यस्थयोः पौर्णमास्यमावास्याशब्दयोरर्थान्निमित्त-  
 साध्यांशसामानाधिकरण्येनापूर्वयागनामत्वावगतेर्दर्शपूर्णमासशब्द-  
 स्य तद्विषयत्वाध्यवसानात्प्रसिद्धार्थत्वेन यजिबिषोषकत्वोपपत्तेर्वि-  
 द्वद्वाक्यविहितयोरेव यागयोः फलवत्त्वेन प्राधान्यादितरेषामङ्गत्वं  
 भविष्यतीत्याशङ्कते \* कस्मात्पुनरिति \* एतदेव सिद्धान्तन्यायतु-  
 ल्यत्वापादेनोपपादयति \* तथा 'हीति' \* शङ्कोत्तरत्वेन श्लोकं  
 व्याचष्टे \* यदीति \* पौर्णमास्यामावास्याशब्दयोर्यागनामत्वे ऽपि ४६४।३  
 दर्शपूर्णमासशब्दस्य यागनामत्वानवधारणात्कालयोगेन च वृत्तेरा-  
 ग्नेयादिष्वपि तुल्यत्वेन विद्वद्वाक्यविहितयोर्यागयोरग्नेयवदेक-  
 वाक्यविधानाभावे भावान्तरसामान्यावच्छेदाभावाद्वित्वसंख्यापरि-  
 च्छेद्यत्वानुपपत्तेर्नाष्टानां मध्ये तयोर्निष्कर्षः सम्भवतीति परिहरति  
 नैतदिति श्लोकं व्याचष्टे \* न हीति \* ननु निष्कर्षायोगे ऽपि  
 ययोः कयोश्चिद्वयोः फलान्वयो भविष्यतीत्याशङ्कते \* स्यादिति \*  
 नित्यं वाष्टानां मध्ये ययोः कयोश्चिद्वयोः फलवत्त्वाय दर्शपूर्णमास-  
 शब्देन ग्रहणं विकल्पेन वेति विकल्पपक्षे निर्धारणहेत्वभावा-  
 त्प्रमाणाभावो द्वितीये चैकस्याङ्गप्रधानत्वविरोधापत्तिरिति परिह-

ति \* तदिति \* श्लोकं व्याचष्टे \* विनेति \* अतिदेशे सन्देहापत्ति-  
 श्च द्वितीये पक्षे स्यादित्याह \* उभयात्मनां चेति \* अभ्युपेत्यवादेन  
 चैतदुक्तं वस्तुतस्त्ववान्तरसामान्यावच्छेदं विना द्वित्वानवधार-  
 णान्नैकोऽपि पक्षः सम्भवतीत्याह \* सर्वेति \* ननु सिद्धान्तेऽपि  
 ४६५।४ षण्णां कथं द्वित्वापत्तिरित्याशङ्क्याह \* सिद्धान्ते त्विति \* नन्वेवं द्वि-  
 वचनोपपत्तार्थं प्रातिपदिकयोरप्रसिद्धार्थत्वाद्यजिविशेषकता न यु-  
 क्तेत्याशङ्क्याह \* तद्वशेन चेति \* पूर्वपक्षे समुदायत्वानुपादानाद्वै-  
 षम्यमाह \* नन्विति \* ननु समुदायगतद्वित्वाभावेऽपि कालगतद्वि-  
 त्वापेक्षं द्विवचनं भविष्यतीत्याशङ्कते \* अथेति \* विद्वद्वाक्या-  
 भ्यां फलवाक्यस्थदर्शपूर्णमासशब्दगतद्वित्वसम्पत्त्यर्थं समुदायद्वया-  
 नुपादाने दर्शपूर्णमासशब्देन तात्पर्यप्रमाणाभावादाग्नेयादिविषयत-  
 यानवधारितेनाख्यातं न विशेषं शक्यमिति परिहरति \* नेदृशेने-  
 ति \* कालगतायाः संख्याया यागान्वयकल्पना न शक्येत्याह  
 \* न चेति \* समुदायगतसंख्यानवयस्तु समुदायिनां युक्त इत्याह  
 \* समुदायेति \* पूर्वपक्षप्रयोजनमुपपादितमुपसंहरति \* तस्मा-  
 दिति \* सूत्र द्वेधा योजयन् तत्सिद्धान्तमाह \* तथेति \* पौर्ण-  
 मासीशब्देनोदाहरणीभूतविद्वद्वाक्ययोरुपलक्षणं प्रकरणशब्दस्य क-  
 र्मव्युत्पत्तावालम्बनपदाध्याहारो भावव्युत्पत्तौ सहकारिपदाध्याहार  
 इत्यर्थः । द्वितीयव्याख्यानेऽपि प्रकृतानामिति भाष्यानुसारं व-  
 क्तुम् \* ततश्चेत्युक्तम् \* रूपावचनस्य प्रकृतानुवादहेतुत्वोपपाद-  
 नार्थं य एवं विद्वानित्यादिभाष्येण सञ्ज्ञया कर्मविशेषाभिधानाद्रूपं  
 च विनाविशेषाप्रतिपत्तेर्विध्यसम्भवोऽभिहित आधाराग्निहोत्रादि-  
 करणे सञ्ज्ञोपबन्धादित्यस्मिन्सूत्रे व्याख्यास्यमानत्वादुपेक्ष्य स्वयं  
 विधिस्वभावमेव तावत्प्रश्नपूर्वमुपपादकमाह \* कुत इति \* भा-  
 ष्योक्तमभ्युपपत्तिमनुसन्दधानः श्लोकं व्याचष्टे \* न हीति \* वि-  
 ४६६।२ ध्यनुरोधोऽननुष्ठेयसामान्यवाचित्वानिरासायानेनेति विशेषणेनोक्तः  
 अव्यक्तानु तु सोमस्येत्यनेन न्यायेनातिदेशाद्रूपलाभमाशङ्क्याव्यक्त-  
 चोदितत्वेन सोमधर्मातिदेशस्य वक्ष्यमाणत्वादिह च श्रुतस्याख्यातस्य  
 यच्छब्दोपबन्धेनाविधायकत्वाद्विध्यध्याहारस्यैव विधानयोग्यरूपव-  
 त्कर्मावगतिसापेक्षत्वादातिदेशिकरूपलाभाद्विध्यध्याहारे विध्यध्या-  
 हाराच्च विधेयत्वेनातिदेशिकरूपलाभेऽन्योन्याश्रयापत्तेर्नातिदे-  
 शाद् रूपलाभः सम्भवतीति सूचनार्थोऽपूर्वशब्दः । नन्वनुवादोऽप्य-  
 ज्ञातरूपस्य न सम्भवतीत्याशङ्क्यानुवादस्य बुद्धिविपरिवृत्तिनिमित्त-  
 त्वेन प्रकृतविषयत्वात्प्रकृतानां च ज्ञातरूपत्वेनानुवादसम्भवामिधा-



नार्थम् अथ त्विति भाष्यं व्याचष्टे \* प्रकृतेति \* पूर्वपक्षोक्तं द्रव्यदे-  
वतमनुभाष्येण पूर्वं निरस्यति \* नन्विति \* सत्यमित्युपहासः सू-  
चितः । यागमात्रसाधारणत्वेन स्थितस्य ध्रौवस्य सञ्ज्ञाविशेषावच्छि-  
न्नयागविशेषानवच्छेदकत्वात्सत्यपि लाभेनावच्छेदकत्वाख्यारूपता-  
स्तीत्याशयः । यथाकथं चिदित्यनेन ध्रुवावाक्यस्यार्थवादसरूपस्या-  
प्यन्यथानुपपत्त्या क्लेशेन ध्रौवत्वविशिष्टाज्यप्रापकत्वात्प्राप्तिक्लेशः  
सूचितः । मान्त्रवर्णिकदेवताप्राप्तिमाशङ्कितान् निरस्यति \* न  
हीति \* न केवलं विरोधापत्तेः कर्मवाचित्वं न युक्तं किं तु लाक्षणि-  
कत्वादपीत्याह \* किं चेति \* ननु लक्षणापि शब्दवृत्तिप्रकार एवे-  
त्याशङ्क्याह \* यदि हीति \* सप्तमीनिर्देशादपि कालवाचितैव यु-  
क्तेत्याह \* अपि चेति \* कालस्य मन्त्रान्वयायोगात्तद्वाचित्वानु-  
पपत्तिर्योक्ता तामप्यनुभाष्य निरस्यति \* यत्त्विति \* नन्वाज्यभा- ४६७।  
गयोः कालयोगाश्रयणात्प्रधानद्वारा कालयोगाश्रयणे वा पौर्णमासी-  
स्थप्रधानाङ्गभूतयोरिति च युगपच्छ्रुतिलक्षणाविरोधापत्तेः कालतश्च  
व्यवस्थाश्रयणे विकृतिषु य इष्टयेति वाक्येन कालविकल्पविधानात्  
पौर्णमासीकालोपांशुयाजाग्नीषोमीयविकारो यदामावास्यायां क्रियते  
ऽमावास्याकालसान्नाय्यविकारो वा पौर्णमास्यां तदा पौर्णमासकाल-  
प्रधानाङ्गभूतयोराज्यभागयोर्वृधन्वतीप्राप्तेरमावास्याकालप्रधानाङ्ग-  
भूतयोश्च वार्तघ्नीप्राप्तेः प्रकृतिवद्भावबाधप्रसङ्गात्प्रधानसादृगुण्या-  
र्थत्वाच्चाङ्गगुणानुष्ठानस्य तदबाधे प्रधाने वैगुण्यापत्तेः कर्मवाचि-  
त्वेनाऽपि च पौर्णमास्यमावास्याशब्दयोः पौर्णमास्याख्यकर्माङ्गभूत-  
योराज्यभागयोर्वात्रघ्न्यौ अमावाख्यस्याकर्माङ्गभूतयोर्वृधन्वत्यौ इति  
कर्मकृतव्यवस्थार्थत्वेन वाक्यस्याविरोधोऽपत्तेस्तत्र जयानिति यच्चा-  
ज्यभागव्यतिरेकजनितप्राधान्यार्थतैव युक्ता नापूर्वयोः कर्मणोः मन्त्र-  
विधानार्थतेति स्वमतेन मान्त्रवर्णिकदेवताकल्पनानुपपत्तिप्रकारमाह  
\* किं चेति \* श्लोकं व्याचष्टे \* सर्वत्रैवेति \* यत्वनुवाक्याद्व-  
यानर्थक्यपरिहारायाश्रुतयाज्याकल्पनपरिहाराय च श्रुतयोरेव वार्त-  
घ्नयोर्वृधन्वत्योश्च मध्येऽनुवाक्यैका याज्या चैकेत्युक्तं तदनुभाष्य  
दूषयति \* यच्चैति \* अज्ञातदेवतात्वादेवापूर्वयोः कर्मणोः प्रका-  
श्येन देवतारूपेण प्रकाशकतया मन्त्रस्यानपेक्षितत्वात्प्रकाशनाख्ये  
याज्यानुवाक्याकार्ये वार्तघ्नयोर्वृधन्वत्योर्वा विनियोगाद्याज्यात्ववद-  
नुवाक्यात्वमपि न स्यादित्याशयेनाह \* अपि चेति \* मन्त्रार्थस्य  
कर्मसमवाये सिद्धे मन्त्रस्यालिङ्गविनियोज्यत्वापत्तेस्तदभावाभिधा-  
नेन मन्त्रार्थस्य कर्मसमवायासिद्धिः प्रकाशकानपेक्षत्वायोक्ता वाक्यी-

यविनियोगान्यथानुपपत्त्या मन्त्रार्थस्य कर्मसमवायकल्पनामाशङ्क्य  
 \* वाक्ये चेत्युक्तम् \* कर्मसमवेतार्थप्रकाशकत्वं विना मन्त्रस्य क-  
 रणात्वायोगात्करणत्वश्रवणे तदन्यथानुपपत्त्या मन्त्रार्थस्य कर्मस-  
 मवायकल्पना नान्यथेतित्याशयः । अनुपूर्ववचियोगेनानुवाक्या-  
 त्वमाशङ्क्याज्ञातदेवते कर्मणि विहितायां वैष्णव्यां व्यभिचारो ऽभि-  
 हितः । ननु सन्निपत्योपकारित्वसिद्धये ऽनुवाक्यात्वं कल्पयिष्य-  
 तइत्याशङ्क्याह \* सान्त्रवर्णिकेति \* समवेतार्थत्वसम्भवे सन्निप-  
 त्योपकारित्वेनारादुपकारित्वं बाध्यते नान्यथेतित्याशयः । यच्चापूर्वक-  
 र्मविषयत्वे ऽनुवाक्याद्वयानर्थक्यं लिङ्गाविनियोज्यत्वाच्चादृष्टार्थत्वमु-  
 क्तं तदुभयमप्याज्यभागविषयत्वेन प्राप्नोतीत्याह \* आज्यभागयोः  
 पुनरिति \* यागद्वित्वाद्देवताद्वित्वाच्चानुवाक्याद्वयस्यार्थवत्त्वं लिङ्ग-  
 विनियुक्तत्वाच्च दृष्टार्थतेति दृष्टार्थशब्देनार्थवत्त्वस्यापि सूचना-  
 दित्यर्थः । यश्चानेकार्थविधिप्रसङ्गो ऽपूर्वकर्मविषयत्वे ऽस्तीत्या-  
 ह \* तत्र चेति \* अपेक्षितविधानं त्वादावेवोक्तम् । न-  
 न्वाज्यभागाङ्गत्वस्य लिङ्गक्रमाभ्यामेव प्राप्तेस्तदर्थशास्त्रान-  
 र्थक्यमित्याशङ्क्याह \* न चेति \* लिङ्गस्य व्यवस्थापकत्वाश-  
 ङ्कानुपपत्तेः क्रममात्रस्य निरासः सान्त्रवर्णिकदेवताप्राप्त्यभावमुप-  
 सहरति \* तस्मादिति \* सूत्रार्थमुपसंहरति \* अतश्चेति \* आ-  
 नर्थक्यापत्त्यनुवादत्वानुपपत्तिमाशङ्कते \* किं पुनरिति \* आनर्थ-  
 क्यमेवोपपादयति \* पश्येति \* दध्ना जुहोतीति करणत्वेन दधि-  
 विधानात्पदार्थचोदना दण्डी प्रैषानन्वाहेति दण्डप्रातिपदिकार्थवि-  
 धानात्तद्भागार्थचोदना सोमेन यजेतेति विशिष्टविधानाद्वाक्यार्थचो-  
 दनेति यथाग्नेयादिवाक्येष्वनेन कर्तृसमीहितं कुर्यादित्यवगमे ऽपि  
 कर्तृविशेषानुपादानात्सामान्यस्य चाकर्तृत्वात्कर्तृसमीहितसाधन-  
 त्वलक्षणधर्मबोधाशक्तत्वे ऽपि स्वर्गकामवाक्यस्य कर्मकर्तृविशेषो-  
 पादानेन धर्मबोधोपयोगित्वात्तच्छेषत्वेनाग्नेयादिवाक्यानां धर्मप्र-  
 मोपयोगस्तथा विद्वद्वाक्ययोरपि प्रयोगवचनाङ्गत्वाद्धर्मप्रमोपयोगो  
 भविष्यतीति परिहरति \* उच्यत इति \* कथमनयोः प्रयोगवच-  
 नाङ्गतेत्याशङ्क्य द्वित्वसिद्ध्या \* प्रयोजनभूतयेत्युक्तम् \* द्वित्वस-  
 म्पादकत्वे ऽप्यनयोः कः प्रयोगवचनस्योपकार इत्यपेक्षिते प्रयोगव-  
 चने द्वित्वस्योपादानादित्युक्तम् । श्लोकतात्पर्यं व्याचष्टे \* वाक्येति \*  
 अविधायकत्वेनानयोराग्नेयादिवाक्यवैषम्यमाशङ्क्याह \* न हीति \*  
 ननु समुदायद्वयावचने ऽपि पौर्णमास्यमावास्याख्यकालद्वययोगेना-  
 ग्नेयादीनां द्वित्वसिद्धेर्नानयोर्द्वित्वसिद्धिप्रयोजनतेत्याशङ्क्याह \* न

चाप्नेति \* कालकर्मणोरत्यन्तभेदात्कालगतसंख्यायोगः कर्मणो न सम्भवतीत्याशयः । विद्वद्वाक्याभ्यां विनाग्नेयादीनां द्वित्वासिद्धिं भाष्यकाराभिप्रेतत्वेन द्रढयति \* एतदेव चेति \* आग्नेयादीनि पयोन्तानि प्रधानानि आधारादीन्यारादुपकाराकाण्यङ्गानीत्यनुवादपक्षे प्रयोजनस्याङ्गप्रधानत्वस्यादावुपन्यासात्तत्सिद्ध्यर्थद्वित्वसिद्ध्यर्थतानुवादस्यावसीयतइत्याशयः । नन्वङ्गप्रधानत्वस्य प्रयोजनोपन्यासे अधिकरणान्ते कार्यता स्यादित्याशङ्क्याह \* इतरथा हीति \* प्रयोजनमप्यनुवादत्वनिर्वाहायादावुपन्यस्तमित्याशयः । अनुवादानर्थक्यपरिहारमुपसंहरति \* तस्मादिति \* कथं पुनरित्यादिभाष्येणैकवचनान्तयोः पौर्णमास्यमावास्याशब्दयोरनेकाग्नेयादिवाचित्वानुपपत्तिमाशङ्क्य समुदायशब्दतयैकवचनावकलप्तिमुक्त्वा कथं भिन्नवाक्यविहितानामग्नेयादीनां साहित्यात्मकः समुदाय इत्याशङ्क्य रूपवन्तो हीत्यनेन प्रपञ्चनानेकस्यैकधर्मान्वयेन शिष्टः कृतः समुदायो ऽस्तीत्युक्तं तद्व्याख्यातुमाशङ्कते \* कथं पुनरिति \* अभेदे समुदायायोगाद्भिन्नवाक्यविधानाभिप्रायो भिन्नशब्दः । प्रकृतत्वाविशेषाद्यजेः सर्वप्रकृतयागविषयत्वप्रतीतेः सर्वेषां वैकालयोगाभावात्तन्निमित्तो ऽपि समुदायो न सम्भवतीति सूचनायात्यन्तशब्दः व्याचष्टे \* शक्यमिति \* कालयोगनिमित्तनामधेयावच्छेदेन यजेः कालयोगियागविषयत्वावसायाद्भिन्नवाक्यविहितानामप्येककालान्वयात्समुदायः सम्भवतीत्याशयः । श्लोकं व्याचष्टे \* यथैव हीति \* ननु सत्यपि समुदाये पौर्णमास्यमावास्यानामधेययोः सामानाधिकरण्येन यागविषयत्वात्तेषां च बहुत्वान्नैकवचनोपपत्तिरित्याशङ्कानिरासार्थं भवति हीति भाष्यं व्याचष्टे \* तद्गतेति \* समुदायगतस्यैकत्वस्य समुदायसमुदायिनोरत्यन्तभेदाभावेन लक्षणया वा समुदाय्यन्वयावधारणादित्यर्थः । यदाग्नेयादीनां समुदायवचनावेताविति समुदायानुवादप्रयोजनाङ्गाङ्गिभावाभिधानार्थादुत्तरभाष्यात्पौर्णमास्यमावास्याशब्दयोः समुदायवाचित्वशङ्कां निराकर्तुमाह \* समुदायीति \* तच्छब्देन समुदायिनः परामृष्टाः एतदेवोपपादयति \* तथा हीति \* नभं पूर्वेण ४६९।१ सम्बद्धं किं त्वित्यङ्ग्याहारेणोत्तरावयवो योज्यः । श्लोकं व्याचष्टे \* पौर्णमासीमिति \* समुदायस्य च कालयोगाभावात्तन्निमित्तयोर्नाम्नोः समुदायवाचिता न युक्तेत्याह \* न चेति \* पौर्णमास्यां पौर्णमास्या यजेतेत्यत्र समुदायस्य कालयोगमाशङ्क्यानयोर्नाम्नोस्तद्वाक्यविहितकालयोगनिमित्तत्वेन नामप्रवृत्तौ सत्यां तन्नामकानां

यागानां कालविधिः कालविधौ च सति नामप्रवृत्तिरिति तरेतरा-  
 श्रयापत्तेरुपपत्तिवाक्यविहितकालयोगनिमित्तस्यापि समुदायनाम-  
 त्वात्फले विधानापत्तेः (रितियुक्तेति सूचनायोत्पत्तिशब्दः समुदाय-  
 नामत्वे ऽवयवानामसाधनत्वापत्तेः प्रत्येकमपूर्वककल्पनप्रमाणाभा-  
 वाद्भावाभेदेन भावनाभेदाभावे सत्यनेकधात्वर्थानुरक्तत्वे चानयोर्द-  
 र्शपूर्णमासशब्देनैतएवाभिधीयन्त इति भाष्यं विरुध्यतेत्याह \*यदि  
 चेति\*समुदाययोश्च फलसाध्यैकैकभावनापत्तेः<sup>१</sup>) कर्मभेदवाचोयुक्ते-  
 रभिधेयाभावाद्भिगतार्थत्वं स्यादित्याह \* अत इति\*तेषामर्थ्याधिकर-  
 णवक्ष्यमाणा च धर्मव्यवस्थापूर्वक्ये भज्येतेत्याह \*सर्वेति\*एकादशग-  
 ता तन्त्रावृत्तिचिन्तादिशब्देक्ता च द्वादशगता प्रसङ्गचिन्ता ऽपूर्वक्ये  
 भज्येतेत्याह \*न चेति\*समस्तान्वये चेतिकर्तव्यतायाः प्रत्येकाविकारे  
 सौर्यादावतिदेशायोगादैकार्थ्याद्वा नियम्येन पूर्ववद्वा विकारो हीत्य-  
 ष्टमाधिकरणसिद्धान्तो भज्येतेत्याह \* नन्विति\* दशमान्त्ये च प्राक्-  
 सोमादेकपुरोडाशा पौर्णमासी सान्नाय्यरहितामावाप्येति व्यवहारः  
 पौर्णमास्यमावास्याशब्दयोः समुदायवाचित्वे न युज्येतेत्याह \*  
 सहस्रेति \* नवमे च त्सरा वा एषा यज्ञस्य तस्माद्यत्किं चित्प्रा-  
 चीनमग्नीषोमीयात्तेनोपांशु चरन्तीति उदाहृत्य यज्ञभागधर्मो वैत  
 दुपांशुत्वं पदार्थधर्मो वेति सन्दिग्धे यज्ञस्य फलवत्त्वेन धर्मप्रयुक्तसा-  
 मर्थ्याद्यज्ञस्य यत्प्राचीनेति व्यवहितेनापि यज्ञशब्देन प्राचीनशब्द-  
 स्यान्वयप्रतीतिः श्रुत्या च प्रादेशवाचिनः प्राचीनशब्दस्य लक्षणया  
 तद्देशपदार्थपरत्वायोगाद्यज्ञभागधर्मत्वं पूर्वपक्षयित्वा प्राचीनशब्दस्य  
 वीप्सा किं चित्किं चिच्छब्दसमभिव्याहृतयच्छब्दान्वयाद्वीप्सायाश्च  
 बहुविषयत्वेनैकस्मिन्देशे ऽनुपपत्तेर्लक्षणयाग्नीषोमीयप्राग्देशपदार्थ-  
 परत्वस्यैव न्याय्यत्वात्पदार्थधर्मतेति सिद्धान्तयितुं तद्देशानां वा  
 सङ्घातस्याचोदितत्वादिति सूत्रे ऽङ्गप्रधानसङ्घातस्य यज्ञशब्दवाच्य-  
 त्वाभावात्साङ्गप्रधानसङ्घातापेक्षया च प्राग्भाविनो ऽङ्गजातस्य य-  
 ज्ञावयवत्वायोगेन प्राचीनयज्ञशब्दान्वये ऽप्यवयवव्यतिरेकजनितप-  
 ष्ट्यनुपपत्तेः । तत्सम्बन्धितयोपांशुत्वस्याचोदितत्वान्न यज्ञभाग-  
 धर्मतेति वक्ष्यमाणत्वात्सप्तमान्त्ये च गवामयनिकेषु ज्योतिरादि-  
 ष्वहस्सु नाम्नैकाहरूपज्योतिरादिधर्मेषु चोदकाच्च द्वादशाहधर्म-  
 णु प्राप्तेषु चोदकबलीयस्त्वात्तद्वादशाहधर्माः कार्या नामबलीयस्त्वा-  
 द्वैकाहधर्मा इति सन्दिग्धे प्रत्येकं फलसाधनत्वाभावेन नामावगत-  
 प्रात्यात्मिकधर्मानाकाङ्क्षत्वादविरुद्धाधिकधर्मातिदेशकत्वे च ना-

मोपपत्तेर्द्वादशाहिकद्वादशोपसत्त्वैकादशिनीविहारदर्शनाभ्यां च  
लिङ्गाभ्यां चोदकानुग्रहेण द्वादशाहिकधर्मातिदेशे प्राप्ते फलवा-  
क्यसाधनभूतानामहं साहित्यावगमे ऽप्युत्पत्तिवाक्येषु प्रत्ये-  
कमेव साधनत्वावगमाद्धर्माकाङ्क्षोपपत्तेर्नाम्नां च प्रत्यक्षत्वेनानु-  
मानिकाद्यागत्वाव्यक्तचोदितत्वाहर्गणत्वाद्यनेकलिङ्गापेक्षाच्चोदका-  
द्बलीयस्त्वात् ज्योतिरादिनाम्नां च यागवाचित्वेनाधिकधर्मातिदे-  
शकत्वायोगादेकाहूरूपज्योतिरादिधर्मातिदेशं सिद्धान्तायित्वा लिङ्गं  
सङ्घातधर्मः स्यात्तदर्थोपत्तेर्द्रव्यवदिति सूत्रेणाहः सङ्घातात्मकस्य  
गवामयनस्याहः सङ्घातात्मकद्वादशाहकार्यापन्नत्वेन नीवारादौ  
ब्रीहिधर्मवत्तदीयद्वादशोपसत्त्वैकादशिनीविहारप्राप्तेर्लिङ्गद्वयोपपत्ति  
परमतेनोक्तं निराकर्तुं न चार्थधर्मत्वात्सङ्घातस्य गुणत्वादित्यत्र  
द्वादशशब्देन संख्यावाचितार्थादुक्तस्यापि सङ्घातस्य फलसाधनी-  
भूताहः शब्दोक्तयागविशेषणत्वेन गुणभूतत्वात्साधनत्वाभावेन ध-  
र्माग्राहकत्वान्न सङ्घातकार्यापत्त्या धर्मप्राप्तिर्युक्तीति वक्ष्यमाणत्वात्सू-  
त्रकृतो ऽपि समुदायवाचित्वाभावाभिप्रायो ऽवगत इत्याह \* सङ्घा-  
तस्येति \* यद्यप्यङ्गप्रधानसङ्घातसम्बन्धितयोपांशुत्वस्याचोदित-  
त्वमनेनोक्तं तथापि यथाङ्गप्रधानानां समुदितानां फलसिद्धिहेतुत्वे  
ऽपि समुदायस्य शब्दवाच्यत्वाभावान्तत्सम्बन्धित्वेनोपांशुत्वस्या-  
चोदनात्तथा प्रधानानां समुदितानामपि फलसाधनत्वे तत्समुदाय-  
स्य शब्दवाच्यत्वाभावेनाचोदनेति प्रकृतोपयोगसिद्धेरुदाहृत-  
म् । कथं तर्हि समुदायवचनावेताविति भाष्यमित्याशङ्क्याह  
\* तस्मादिति \* सकृदुच्चरिते चास्मिन्निवक्षैकैव इदयतइत्यनेन  
न्यायेनानेकार्थस्यापि शब्दस्य सकृदुच्चारणेनैकार्थपरत्वायो-  
गात्पूर्वमास्यमावास्याशब्दयोरनेकयागनामत्वायोगशङ्कानिरासार्थं  
सकृदुच्चरितस्याप्यन्योन्यसापेक्षानेकार्थपरत्वोपपत्त्यै समुदायस्योप-  
लक्षणाख्योपसर्जनत्वोक्त्यर्थत्वेन समुदायो वचनमाग्नेयाद्युक्तावुपल-  
क्षणीकृतो निमित्तमेतयोरिति कृत्यल्युटो बहुलमिति निमित्ते ल्यु-  
टं व्युत्पाद्य समुदायवचनशब्दो व्याख्येय इत्याशयः । समुदायश-  
ब्दतयेति भाष्यस्य का गतिरित्याशङ्क्याह \* तेषां त्विति \* समुदा-  
यिवाचिनोरपि पूर्वमास्यमावास्याशब्दयोर्वाच्यसमुदायी लक्षित-  
समुदायगतसंख्याद्वारैकवचनयोगाभिधानार्थं समुदायशब्दतोक्ते-  
त्यर्थः ॥ कथं समुदायशब्दत्वोक्त्यायमर्थो लभ्यतइत्याशङ्क्या समुदा-  
यापेक्षः शब्दः समुदायशब्द इति शाकपार्थिववन्मध्यमपादलोपि-  
समासत्वं भाष्यकृतोक्तमिति सूचयितुमाह \* तथा चेति \* नन्व-

नयोः समुदायवाचित्वाभावे समुदायवाचियूथादिशब्ददृष्टान्तोपा-  
 ४७०।२ दानमयुक्तमित्याशङ्क्याह \* यूथेति \* कुलपर्वच्छब्दयोरकृतिवा-  
 दे ऽनुदाहृतत्वादस्त्येव सङ्गतिश्चात्र वृक्षा हि बहवो वनमित्यादिना  
 समुदायोपलक्षितमुदायिवाचिता यूथादिशब्दानां तत्रोक्तेति सूच-  
 नार्थं द्विवचनं तन्त्राविरोधात्तु तेषां समुदायवाचित्वे ऽपि समुदा-  
 यनिमित्तैकवचनलाभमात्रसाम्यादृष्टान्तत्वोपपत्तिर्यदा त्वित्यनेनो-  
 क्ता दर्शपूर्णमासशब्देन तएवामिधीयन्तइति भाष्यावयवपर्यालो-  
 चनयापि समुदायवचनशब्दस्य समुदायिवाचित्वेन तत्पर्यायतया  
 दर्शपूर्णमासशब्दयोः समुदायिभिधानत्वार्थत्वं गम्यतइति सूचयितुं  
 वेदेति भाष्यमर्थतो व्याचष्टे \* एतेनेति \* पौर्णमास्यामावास्या-  
 शब्दयोः समुदायिवाचित्वे त्वव्याख्योपपत्तेः समुदायिवाचितैव  
 समुदायवचनशब्देनोक्त्याशयः । तत इति भाष्यं समुदा-  
 यानुवादप्रयोजनभिधानार्थत्वेन व्याख्यातुं पूर्वोक्तमेव स-  
 मुदायानुवादप्रयोजनं स्मारयति \* तस्मादिति \* इदमे-  
 कमिदं चैकमित्येकत्वद्वयविषयं प्रत्ययमपेक्ष्य द्वित्वोत्पत्तेर्द्वित्व-  
 स्य निमित्तकारणां यो द्वित्वे ऽनपेक्ष्यमाणात्वादपेक्षाख्य एकत्वद्वय-  
 प्रत्ययस्तस्य सिद्धिरित्यर्थः । एतदेव चतुर्थोपान्त्यन्यायाभिधानेनो-  
 पपादयितुं तदीयसिद्धान्तसूत्रावयवं तावत्पठति \* यथेति \*  
 न्यायमभिधत्ते \* तद्विवेति \* पौर्णमास्यमावास्याशब्दोक्तसमुदाय-  
 द्वित्वानुसारित्वाददर्शपूर्णमासशब्दयोः समुदायविषयत्वे ऽभिहिते  
 ननु द्विवचनान्तत्वमात्रेण प्रपौर्णमास्यमावास्याशब्दविलक्षणयोर्दर्श-  
 पूर्णमासशब्दयोस्तत्सम्पादितसमुदायद्वित्वानुसारित्वानवसायात्कथं  
 तद्विषयत्वावगतिरित्याशङ्क्याह \* अस्ति चेत्याद्युक्तं \* दर्शशब्दस्य  
 विरुद्धलक्षणया दर्शनविपर्ययादर्शनगमकत्वात्स्पष्टमावास्याविष-  
 यत्वप्रतिपत्तिरित्यर्थः । शक्यते चेति तत्रत्यं भाष्यं पठितं दर्शो वा  
 एतयोः पूर्वं इत्युपक्रम्यामावास्या वै सरस्वतीत्युपसंहाराददर्शमावा-  
 स्ययोः सामानाधिकरण्यावगतिः । भाष्यं व्याचष्टे \* तेनेति \* पौ-  
 नरुक्त्यं शङ्कते \* ननु चेति \* विद्वद्वाक्ययोः समुदायानुवादत्वे  
 स्थिते ऽपि दर्शपूर्णमासशब्दयोरप्रसिद्धार्थत्वाद्यागमात्रं ग्रहणशङ्का-  
 निरासायैतदधिकरणस्य प्रयोजनाधिकरणं तदिति पौनरुक्त्यं परि-  
 हरति \* नैष दोष \* इति हिशब्दो ऽपिशब्दार्थे पौर्णमास्यधिकरणं  
 विनेज्याधिकरणापूर्वपक्ष एव स्यादिति ज्ञयाधिकरणस्य पौर्णमास्यधि-  
 करणाधीनत्वात्पौर्णमास्यधिकरणप्रयोजनत्वेनारम्भ इत्यर्थः । भा-  
 ष्योक्तं फलवाक्यस्यद्वित्वसिद्धिप्रयोजनत्वमुपपाद्य स्वयं कालवा-

कथंस्थयोस्तृतीयान्तयोः पौर्णमास्यमावास्याशब्दयोरग्नेयादित्रिकद्व-  
यनामत्वसिद्धिप्रयोजनताप्यस्तीत्याह \* इदमिति \* विद्वद्वाक्या-  
भ्यामनयोः शब्दयोस्त्रिकद्वयनामत्वाकरणे का पौर्णमासी कामावा-  
स्येत्यज्ञानाच्चैतद्वाक्यविहितत्रिकस्य त्रिकस्य कालयोगः सिद्ध्यतीत्या-  
शयः । वाक्यान्तरैरेवाग्नेयादीनाङ्गालविधानेनैतस्य कालवाक्यस्यानर्थ-  
क्याच्चैतद्वाक्यापेक्षितनामनामिसम्बन्धसिद्धिप्रयोजनत्वं विद्वद्वाक्य-  
योः सम्भवतीत्याशङ्कते \* तत्रेति \* एतद्वाक्यविहितत्रिकस्य त्रि-  
कस्य परस्परसहितस्य साङ्गस्य कालयोगो न वाक्यान्तरैः सि-  
द्ध्यतीति परिहरति \* उच्यतइति \* श्लोकं व्याचष्टे \* उत्पत्ती- ७७१।१  
ति \* परस्परसहितश्चेत्यनेनैकदेशकालकर्तृत्वं मुख्यानामेकशब्दो-  
पदेशात्स्यादित्येकादशाधिकरणवक्ष्यमाणा प्रधानकालतन्त्रतोका  
साङ्गशब्देनाङ्गानि तु विधानत्वात्प्रधानेनोपदिश्येरस्तस्मादेकदेश-  
त्वमिति तदन्तरा गर्भिणीन्यायवक्ष्यमाणाङ्गाङ्गानां प्रधानकालतोका  
यस्मिन्नित्यनेन तुल्यानां तु योगपद्यमेकशब्दोपदेशात्स्याद्विशेषाग्र-  
हणादित्येकादशाधिकरणवक्ष्यमाणस्याङ्गानुष्ठानतन्त्रत्वस्य प्रधान-  
प्रयोगतन्त्रत्वमन्तरेणासिद्धेरर्थाक्षिप्ता प्रधानप्रयोगतन्त्रतोका काल-  
योगान्यथात्वप्रयोगान्यथात्वापादकतौत्पत्तिकेत्यनेनोक्ता नन्वितरेत-  
द्युक्तानां साङ्गानां च करणत्वावगमात्तादृशानां कालसंयोगे  
सति समुदायद्वयस्यापीतरेतरतरसाहित्यापत्तिः कालद्वये प्रयोगः  
स्यादित्यनिष्ठापत्ति शङ्कते \* ननु चेति \* पौर्णमासीकाले ऽमावा-  
स्याख्यसमुदायप्रयोगो ऽमावास्याकाले वा पौर्णमास्याख्यसमुदाय-  
प्रयोगोऽन्यसाहित्यलभ्यत्वेनौपाधिकत्वादौपाधिकस्य त्वाकाङ्क्षां विना  
विधानायोगात्कालद्वयप्रयोगे चोत्पत्तिवाक्यविहितैककाल्यविरोधा-  
पत्तेर्नास्माद्वाक्यात्प्रयुज्यतइति परिहरति \* अत्रेति \* श्लोकं व्याचष्टे  
\* अमावास्या हीति \* कालद्वयप्रयोगे व्यवस्थितकालत्वानिमित्त-  
द्विवचनान्तदर्शपूर्णमासशब्दवाच्यत्वायोगाद्यजिविशेषकत्वं न स्या-  
दित्यदर्शत्वमित्यनेन सूचितम् । ननु फलं भवत् भावयेदनेनेत्यमिति  
प्रयोगविधिनाङ्गप्रधानयोर्युगपदनुष्ठानविधानात्प्रयोगविधिवशेनैवा-  
ङ्गानां प्रधानकालत्वसिद्धेरेतद्वाक्यमनर्थकमित्याशयेनाशङ्कते \* आ-  
हेति \* फलभवनकालस्याप्रत्यक्षत्वेनाङ्गप्रधानकालपरिच्छेद्यत्वात्प्र- ७७२।१  
धानानां चोत्पत्तिवाक्यालोचनेन प्रत्येकं कालयोगात् षट्सु पौर्णमा-  
स्यमावास्यासु प्रयोगावगमात्तावत्कालावर्हिर्भावमात्रेणाङ्गानां प्रयो-  
गवाक्यावगतप्रधानकालत्वोपपत्तेरेकस्यां पौर्णमास्याममावास्यायां  
वा साङ्गप्रधानप्रयोगो नैतद्वाक्यं विना लभ्यतइति वक्ष्यमाणाशयेन प

रिहरति\*उच्यतइति\*मान्त्रवार्णिकमित्युपहासः कालस्य प्रयोगाङ्ग-  
 त्वात्प्रयोगस्य च साङ्गप्रधानविषयत्वादुत्पत्तिवाक्यावगतकालयोगे-  
 नैवाङ्गप्रधानयोरेककालत्वावगतेरित्यन्तैककालत्वायोगाच्च सन्निकृष्ट-  
 कालत्वप्रतीतेर्दूरस्थानामङ्गानामनुपकारित्वावसायादेकस्यां पौर्णमा-  
 स्याममावास्यायां वा साङ्गप्रधानप्रयोगो ऽस्माद्विनैव लभ्यतइत्या-  
 शयेनाशङ्कते \* नन्विति \* उत्पत्तिवाक्यस्थस्य कालस्य प्रयोगा-  
 ङ्गत्वात्साङ्गप्रधानविषयत्वानवगतेः सन्निकृष्टैरुपकर्तव्यमिति विधि-  
 त्तो ऽनवगमान्न दूरस्थानामनुपकारित्वे किं चित्प्रमाणमस्तीत्याशयेन  
 परिहरति \* सन्निकृष्टैरिति \* ननु य इष्ट्या पशुना सोमेन वा  
 यजेत सो ऽमावास्यायां पौर्णमास्यां वेत्यनेनैव पश्वादेः सद्यस्काल-  
 त्वायाग्नेयादीनां प्रकृतौ पूर्वद्युरन्वाधानाद्यङ्गविचारितद्वयहकाल्या-  
 द्विकृतित्वापि तत्प्राप्तेः सद्यस्कालत्वायेष्टिशब्दार्थवानित्याशयेन पर-  
 स्परसाहित्याङ्गसाहित्ययोः सिद्धेरेतद्वाक्यमनर्थकमित्याशङ्कते \* न-  
 नु चेति \* षण्णामप्यनेन साहित्यं स्यान्न त्रिकस्येति परिहरति  
 \* सत्यमिति \* श्लोकंव्याचष्टे \* न तावन्निकस्येति \* रूढित्वप्र-  
 दर्शनाय सोमाङ्गेषु दीक्षणीयादिषु दार्शिकपौर्णमासिकविद्वचन्त-  
 प्रवृत्तेः सोमे ऽपीष्टेर्देशपूर्णासास्याख्याया विध्यन्तस्य प्रवृत्तिरिति  
 पूर्वपक्षाभिधानार्थं सूत्रं पठितमानन्वेवं सति पौर्णमास्यमावास्यावा-  
 क्याभ्यामेवेष्टप्रयोगसिद्धेरिष्ट्येत्यनर्थकं स्यादित्याशङ्क्य \* प्रकृता-  
 वित्युक्तम् । नन्विष्टिवाक्येनेष्टप्रयोगासिद्धावपि देशवाक्ये त्रिकद्व-  
 यस्योत्पत्तिवाक्यावगतकालयोगनिमित्तभिन्नशब्दोपादानेनेतरेतरयां-  
 गावगतसाहित्यविवक्षया स्वसमुदायिस्वाङ्गसाहित्यमात्रसिद्धेरि-  
 ष्टप्रयोगः सेत्स्यतीत्याशङ्कते \* नन्विति \* देशान्वयनिमित्तेन सा-  
 हित्येन कालान्वयसाहित्यानवगतेर्नैकैकस्य त्रिकस्य साङ्गस्यैककाल-  
 त्वं सिद्ध्यतीति परिहरति \* तत्रेति \* श्लोकं व्याचष्टे \* भेदेनापि  
 हीति \* भेदेनापि प्रयुज्यमानानां देशं प्रतिसाहित्योपपत्तेरितरेतर-  
 योगानुरोधात्कालतन्त्रत्वाभ्युपगमे च षण्णामेवैककाल्यापत्तेरुत्पत्ति-  
 वाक्यानुरोधात्तितरेतरयोगाविवक्षायामन्योन्यानपेक्षाणां निरङ्गानां  
 च कालयोगापत्तेर्न देशवाक्येनाप्यभिप्रेतप्रयोगसिद्धिरित्यर्थः ।  
 षट्स्वित्यनेन पूर्वं दृष्टान्तव्याजेनाग्नेयादेः प्रत्येकानुष्ठानापत्तिमङ्गानां  
 च षट्पक्षान्तराले सकृदनुष्ठानापत्तिमुक्तामत्रापि योजयित्वा प्र-  
 योगभेदविधानाभावादिहापि वा कर्मपृथक्कात्तेषां तन्त्रविधाना-  
 त्साङ्गानामुपदेशः स्यादित्येकादशवक्ष्यमाणप्रतिप्रधानावृत्तिन्याया-  
 भावे ऽप्यभ्युपेत्यवादेनाथ वेत्युक्तोत्पत्तिवाक्यावगतस्य पौर्णमा-



सीकालत्वस्यामावास्याकालत्वस्य चैकस्यामपि पौर्णमास्याममावा-  
स्यायां वा प्रयोगे विरोधाभावाद्विरुद्धसमुदाययौगपद्यबाधे ऽप्य-  
नुपादेयसमदेशान्वयावगतस्वसमुदाययौगपद्यबाधायोगमथ त्वि-  
त्यनेनाशङ्क्य तत इत्यनेनैवमप्यावृत्योभयसमीपे ऽङ्गप्रयोगस्येष्टस्या-  
सिद्धिरित्युक्ते करणविभक्तिवशेनोभयोरपि समुदाययोरङ्गसामी-  
प्यावगतेस्तत्सम्पत्त्यर्थमावृत्तिम् \*आशङ्क्याथ वेत्युक्तम् \* सकृदष्टा-  
भ्यां नवम्यां वाङ्गप्रयोगे समुदायद्वयस्य तुल्याङ्गसामीप्यसम्प-  
त्तेरत्यन्तसामीप्यस्य चैकस्मिन्नप्यशक्यत्वाच्चावृत्तिसिद्धिरित्याश-  
यः । ननु फलवाक्येन साध्यसाधनेतिकर्तव्यताविशिष्टभावनावि-  
धायिनाङ्गप्रधानयोर्युगपत्प्रयोगविधानाद्यावता विलम्बेन विनानुष्ठा-  
नाशक्तिस्ततो ऽधिकस्य विलम्बस्य निवारणात्प्रधानकालएवाङ्गानु-  
ष्ठानप्रतीतेरौत्पत्तिककालविरोधाच्च समुदायद्वययौगपद्यानुपपत्तेः  
कालवाक्याभ्यां विनापीष्टप्रयोगसिद्धिरित्याशङ्क्याह \* अनेनैवेति\*  
फलवाक्यस्य स्वरूपेण फलविधिमात्रार्थत्वाभ्युपगमादुत्पत्तिविनि-  
योगवाक्यैकवाक्यतया च प्रयोगविधानार्थत्वाभ्युपगमात्फलवि-  
धित्वरूपेणैष्टप्रयोगसाधकत्वं प्रयोगविधित्वरूपेण वेति विकल्प्य  
आद्यपक्षे ऽयमतिदेशः एतदेव विवृणोति \* फलस्यापी-  
त \* सिद्धे ऽपीत्यपिशब्दस्योत्कर्षो ऽन्यस्य बाध्याहारः प्र-  
योगपरत्वं विना प्रयोगतन्त्रासाधकत्वात्कालतन्त्रासाधकतेत्या-  
शयः । द्वितीयपक्षाश्रयणेनाशङ्कते \* अथेति \* प्रयोगविधिमात्रा- ४७४।२  
लोचने षण्णामपि युगपदुपादानादिति पूर्वोक्तमेव न्यायेन समुदाय-  
द्वययौगपद्यापत्तेस्तस्याश्चौत्पत्तिवाक्यविराधेन दोषत्वात्तदनुरोधे तु  
प्रत्येकं कालयुक्तानामित्यादिपूर्वोक्तेनैव न्यायेन प्रत्येकं प्रधानप्र-  
योगो ऽङ्गानां च षट्पक्षान्तराले क्व चिदहनि प्रयोगः साङ्गस्य वै-  
कैकस्य प्रधानस्य प्रयोगस्त्रिकयोर्वा कालभेदेन प्रयुज्यमानयोरेकस्य  
कस्य चित्समीपे ऽङ्गप्रयोगः पक्षान्तराले वा क्व चिदहनीत्यत्रापि यो-  
जनापत्तेः प्रयोगविधिरूपेणापि नेष्टप्रयोगसिद्धिरित्याशयेन परिहर-  
ति \* तत्रापीति \* ननु फलभवनकाले ऽङ्गप्रधानयोर्युगपदनुष्ठानाव-  
गतेस्त्रिकद्वयस्यौत्पत्तिककालाविरोधार्थं कालभेदेनानुष्ठाने त्रिक-  
द्वयस्याप्यङ्गयौगपद्याङ्गावृत्तेर्न्याय्यत्वादिष्टप्रयोगसिद्धिरित्याशङ्क्याह  
\*न चेति\*फलभवनकालेनाङ्गप्रधानकालपरिच्छेदे फलस्वरूपोत्पत्त्या  
कालान्तरभावित्यैककाल्यायोगात्फलापूर्वोत्पत्तिकालेन परिच्छेद्य-  
त्वापत्तेस्तस्य च क्षणिकत्वेनाङ्गप्रधानयोरेकक्षणे ऽनुष्ठेयतापद्येताङ्गप्र-  
धानकालेनैव तु फलापूर्वोत्पत्तिकालस्य परिच्छेद्यत्वात्तस्य चाद्यप-

दार्थारम्भात् प्रभृत्यासमाप्तेरेकेत्वादुत्पत्तिवाक्यावगतपौर्णमास्य-  
मावास्याकालालोचनया यावन्तं षट्पक्षपरिमितं पक्षपरिमितं वा  
कालं प्रधानानि व्याप्नुवन्ति तावतः फलभवनकालत्वात्तावत्कालत्वा-  
त्तावत्कालमध्ये ऽङ्गेष्वनुष्ठितेष्वङ्गप्रधानविषययौगपद्यासिद्धेरङ्गावृ-  
त्त्यनाक्षेपान्नेष्टप्रयोगसिद्धिरित्यभिधानायाङ्गप्रधानानीत्यङ्गशब्दे प्रयु-  
क्ते निरङ्गानां प्रधानानामुत्पत्तिवाक्ये कालविधानात्कथमङ्गानां प्र-  
धानकालतेत्याशङ्क्य \* प्रयोगेत्युक्तम् \* प्रयोगविधिविहितस्य  
साङ्गप्रधानप्रयोगस्यापि - कालान्तराश्रवणादौत्पत्तिक एव कालो  
ऽवसीयतइत्याशयः । प्रत्येकं प्रयोगादियोजनां विवृण्वनुपसंहर-  
तीतीति उत्पत्तिवाक्यमात्रानुरोधे तिसृषु पौर्णमासीषु त्रयाणां तिसृ-  
ष्वमावास्यासु त्रयाणां प्रधानानां प्रतिप्रधानमङ्गावृत्तिपक्षे साङ्गा-  
नामन्यथा यत्र क चनान्तराले चशब्देनाङ्गप्रयोगसूचनाच्छ्रुद्धानाम-  
पवर्गः प्रयोगोत्पत्तिद्वयालोचने द्वयोः पौर्णमास्यमावास्ययोस्त्रिकद्व-  
यप्रयोगो ऽङ्गप्रयोगश्चैकसमीपे पक्षान्तराले वेति योज्यम् । कालवाक्या-  
नर्थक्यपरिहारमुपसंहरति \* तस्मादिति \* कालवाक्याभ्यामेव  
तर्हीष्टप्रयोगसिद्धेरुपपत्तौ कालविध्यानर्थक्यमिति शङ्कते \* नन्वि-  
ति \* पौर्णमास्यमावास्याशब्दविषयज्ञानं प्रयोजनमित्याशयेन प-  
रिहरति \* कथमिति \* एतदेव विवृणोति \* पश्येति \* श्लोकं  
व्याचष्टे \* पौर्णमासीति \* उपसंहरति \* तस्मादिति \* भाष्य-  
४७५।१ कृतो ऽप्येतदेव प्रयोजनमभिमतमिति सूचयितुमाह \* अत एवेति \*

विशेषदर्शनाच्च पूर्वेषां समेषु ह्यप्रवृत्तिः स्यात् ॥ ४ ॥

यदि चेति भाष्येण समप्राधान्यनिरासार्थत्वेनैतत्सूत्रं पूर्वे-  
षां प्राकृतानां प्रयाजादीनां विकृतौ कृष्णलहोमादिविशेषदर्शनाच्च  
सर्वेषां समप्राधान्यमित्येवं व्याख्यातं तच्च शब्दात् पूर्वसूत्रोक्ते ऽनु-  
वादत्वे हेत्वन्तरसमुच्चयार्थत्वप्रतीतेरयुक्तमाशङ्क्योपपादयति \* य-  
दि चेति \* पूर्वपक्षप्रयोजनसमप्राधान्यनिरासद्वारा पूर्वपक्षनिरा-  
सेनार्थात्सिद्धान्तसिद्धेश्च शब्दोपपत्तिरित्याशयः । समप्राधान्ये क-  
थं विकृतौ प्रयाजादिदर्शनानुपपत्तिरित्याशङ्क्याह \* ततश्चेति \*  
कर्मणास्त्वप्रवृत्तित्वात्फलनियमकर्तृसमुदायस्यानन्वयस्तद्वन्धन-  
त्वादित्यष्टमाधिकरणे फलस्य स्वर्गस्य नियमस्य यावज्जीवतायाः  
कर्तुः स्वर्गकामस्य समुदाययोराग्नेयादित्रयसाहित्यात्मकयोर्विकृत्य-  
नन्वये कर्मणाः करणभूतस्य विकृतावप्रवृत्तेर्हेतुतया वक्ष्यमाणात्वा-  
त्प्रयाजादेरपि करणत्वे सत्यप्रवृत्तिः स्यादित्याशयः । अत इत्युपसं-

हारभाष्यं सिद्धान्तप्रयोजनोपसंहारार्थत्वेन व्याचष्टे \* तस्मादिति \*

गुणस्तु श्रुतिसंयोगात् ॥ ५ ॥

नैतदिति भाष्येण सिद्धान्तनिरासार्थतया तु शब्दो व्याख्यातस्तत्पष्ठत्वादव्याख्याय श्रुतिसंयोगव्याख्यानार्थं तथेति भाष्यं व्याचष्टे \* पौर्णमासीति \* स्वयं श्रुतिसंयोगं व्याचष्टे \* प्रत्यक्षेति \* अस्मिन्व्याख्याने श्रुतिसंयोगशब्देन सिद्धान्ते कल्पनागौरवाभिधानात्पूर्वपक्षपक्षे तदभावमाह \* सोऽपि चेति \* नानुमातव्यो भविष्यतीत्यनुषङ्गः । अनेकमित्यत्र नानुमातव्यमिति विपरिणतानुषङ्गः गुणशब्दं स्वयं तावद्विधित्वेऽधिको गुणोऽस्तीत्येवं व्याचष्टे \* समुदायेति \* नन्विति भाष्येणारूपत्वेनापूर्वयोः कर्मणोर्विध्यसम्भवं पूर्वसूत्रोक्तमनुभाष्य वाक्यान्तरेणेत्यादिना गुणो रूपं वाक्यान्तरस्थपौर्णमास्यमावास्याश्रुतिसंयोगादवगम्यतइत्येवमावृत्तश्रुतिसंयोगशब्दसहितो गुणशब्दो रूपत्वपरिहारार्थत्वेन व्याख्यातस्तद्व्याचक्षाणोऽस्मिन्नपि पक्षे विद्वद्वाक्ययोर्दर्शपूर्णमासशब्दतात्पर्यावधारणार्थत्वाभावात्तात्पर्यावधारणं च विना लाक्षणिकशब्दप्रवृत्त्ययोगादर्शपूर्णमासशब्दयोरप्रेयवाक्यविहितकर्मद्वयनामत्वचद्विद्वद्वाक्यविहितकर्मद्वयनामत्वस्याप्रसिद्धेर्यजिविशेषकत्वायोगात् विशेषतश्चास्मिन्पक्षेऽष्टाकपालादिवाक्यैः कालाविधानात्पौर्णमास्यां पौर्णमास्येति वाक्यद्वयविहितकालयोगेन दर्शपूर्णमासशब्दप्रवृत्त्यभ्युपगमापत्तेस्तत्र च तृतीयनिर्देशात्करणकृतयोः पौर्णमास्यमावास्यायोः कालान्वयप्रतीतेः करणत्वस्य च फलवाक्याधीनत्वात्फलवाक्यस्थाभ्यां दर्शपूर्णमासशब्दाभ्यां विद्वद्वाक्यविहितयोः कर्मणोः फलान्वयावगमे करणत्वात्कालान्वयः । कालान्वये सति फलान्वयात्करणत्वावगतिरिति तरेतराश्रयापत्तेर्दर्शपूर्णमासशब्दयोरप्रसिद्धार्थत्वेन यजिविशेषकत्वायोगात्प्रकृतयागमात्रस्य फलान्वयात्समप्राधान्यापत्तेर्विकृतौ प्रयाजादिदर्शनानुपपत्तिरित्याशङ्कां निरस्यति \* प्रयाजादीति \* तत्समोपान्त्ये सौर्यादौ लौकिकी पार्वणस्थालीपाकेतिकर्तव्यताग्रयणास्थालीपाकादौ दृष्टप्रवृत्तित्वेनातिदेष्टव्येति पूर्वपक्षिते बह्वस्पत्येऽर्द्धं बहिषो लुनातीति बहिषो लवनदर्शनं पितृयज्ञे च न होतारं वृणीतइति होतृवरणनिषेधदर्शनं सौर्ये च प्रयाजे प्रयाजे कृष्णलं जुहोतीति प्रयाजदर्शनं वैदिकेतिकर्तव्यतान्तिदेशेन युज्येतेत्याशङ्क्यापि वा न्यायपूर्वत्वाद्यत्र नित्यानुवादवचनानि स्युरिति सूत्रेण यत्र बहिर्लवनं प्रत्यक्षविहितं तत्रार्द्धविधिर्होतृवरणनिषेधो नित्यानु-

वादः प्रयाजवाक्यं कृष्णलविशिष्टप्रयाजविधानार्थमिति पूर्वपक्षी  
परिहरिष्यति सम्भवमात्रेण त्वत्र प्रकृतिस्थप्रयाजगुणविधिपक्षाभि-  
धानम् । यद्वावगतार्थविषयत्वाद्धीप्सायाः प्राप्ताभावे ऽनुपपत्तेरस्य  
वचनोदाहरणत्वं भाष्योक्तं दूषयित्वा स्वयं प्रकृतिस्थप्रयाजानुवा-  
दत्वस्य लक्ष्यमाणात्स्वाभिप्रायेणैतदुक्तम् । आद्यात्पूर्वपक्षात् भेदा-  
भिधानायैतावेवेत्येवकारः । नन्वष्टाकपालादिवाक्येषु पौर्णमा-  
स्यमावास्याशब्दयोः कालवाचित्वेन विद्वद्वाक्यविहितकर्मानुवादि-  
शब्दाभावान्न तैरत्र गुणविधिः सम्भवतीत्याशङ्कानिरासार्थं यदिति  
भाष्यं व्याचष्टे \* अष्टाकपालादीति \*

४७६।२

चोदना वा गुणानां युगपच्छास्त्राच्चोदिते हि

तदर्थत्वात्तस्य तस्योपदिश्येत ॥ ६ ॥

चोदनाशब्दव्याख्यानार्थं कर्मचोदनाशब्दं गुणविधित्वनिरासार्थं त-  
या व्याचष्टे \* नैत इति \* सूत्रशेषव्याख्यानार्थं कुत इति भाष्यं  
तात्पर्यतो व्याचष्टे \* कुत इति \* अप्राप्ते कर्मणि दृष्टस्यानेकगुणवि-  
धिप्रकारस्य प्राप्ते कर्मण्यसम्भवाभिधानायोत्तरार्द्धं तावद्व्याख्यातुं  
पीठिकां करोति \* कर्मोत्पत्तीति \* फलाद्यनुपादेयपरे वाक्ये कर्म-  
विधावप्यनेकगुणविध्यसम्भवसूचनायोत्पत्तिशब्दः । ननु कार-  
कैर्विना भावनविध्यपर्यवसाने ऽग्निहोत्रादिवाक्ये कारकाश्रवणान्न  
विधिः स्यादित्याशङ्काह \* तत्रेति \* आत्मनो निष्पादकत्वेनांश-  
भूततयावगतानि यानि कारकसामान्यानि तदन्यथानुपपत्त्या कार-  
कविशेषाक्षेपात्स्ववाक्ये कारकाश्रवणे ऽपि विधिपर्यवसानं सम्भव-  
तीत्याशयः । अर्थापत्त्या कारकविशेषाक्षेपे तद्वाचिपदानर्थक्यमा-  
शङ्का \* कारकविभक्त्यन्तैत्युक्तम् \* तत् ईदृशं हेतुकं वाक्यं श्रुता-  
नुमितैकदेशे निष्पन्नमग्नीषोमीयेण पशुना यजेतेति पशुसोमाधिक-  
रणवार्तिकवक्ष्यमाणन्यायेनाग्नेयेनाष्टाकपालेन यजेतेत्यादिप्रकार-  
वचनव्यक्त्वाश्रयणात्सर्वत्र कारकविभक्त्यन्तताभिप्रेता यः कश्चि-  
द्विशेषो ऽतीत्यनिर्द्धारितविशेषाक्षेपे ऽपि विशेषनिर्द्धारणार्थानि प-  
दान्तराणीत्याशयः । वाक्यादेवेत्यनेन स्ववाक्योच्चारणस्योत्पत्ति-  
शिष्टबलीयस्त्वं प्रयोजनं सूचितम् । विशेष्यते भावनेत्यन्वयः । नन्वेवं  
सत्यमूर्त्तत्वेन जाल्यादेः कारकत्वायोगाद्भावनान्वयो न स्यादित्या-  
शङ्काह \* प्रतिपेदं चेति \* द्रव्याश्रितत्वेनामूर्त्तस्यापि द्रव्यद्वारा  
कारकत्वोपपत्तिरुक्ता । ननु पशुत्वादिजातेरादिशब्दोक्तस्य चारुणा-

दिगुणस्याभिक्रमणादिक्रियायाश्च श्रुतिलक्षणद्वारैकशब्दोपादानलक्षणया श्रुत्या लिङ्गसंख्ययोश्चैकपदोपादानलक्षणया श्रुत्या द्रव्या-  
न्वयात्तादृश्यप्रतीतेः कथं भावनार्थतयाशङ्का \* एकेत्युक्तम् \*  
जात्यादेर्द्रव्येण सह विशेषणविशेष्यभावे ऽपि जातिगुणयोः प्राति-  
पदिकार्थत्वात्प्रातिपदिकार्थकारकत्ववाचिन्या विभक्त्या संख्याया-  
श्च प्रत्ययार्थत्वेनैकाभिधानलक्षणया श्रुत्या लिङ्गस्यापि टावादिप्र-  
त्ययार्थत्वात्प्रातिपदिकार्थत्वाद्वा यथासम्भवं कारकत्ववाचिन्या  
श्रुत्या कारकत्वेन भावनार्थत्वप्रतीतेरभिक्रमणादेश्च धातुसम्बन्धा-  
धिकारविहिततन्मुल्लुश्रुत्या धात्वर्थान्तरान्वयाभिधानात्तत्र वीप्सो-  
क्ता । वृत्त्यन्यथानुपपत्त्यवगतसन्निपत्योपकारित्वेन कारकत्वावगत्या  
भावनार्थत्वप्रतीतेर्न द्रव्यशेषतास्तीत्याशयः । यथा द्रव्यस्य कारक-  
त्वेन भावनार्थत्वान्न जात्यादिशेषता तथा जात्यादेरपि न द्रव्यशेष-  
तेति परस्परशब्देनोक्तम् । नन्वेवमपि सन्निकृष्टपदान्वयमात्रेण भाव-  
नावैशिष्ट्यसिद्धेर्विप्रकृष्टपदानर्थक्यमित्याशङ्काह \* एवमिति \* का-  
रकात्मना भावनार्थतैवैवंशब्देनोक्तां व्याचष्टे \* स चेति \* ननु  
विशिष्टविधौ विशेषणानामपि विधेयत्वात्कथं नानेकशक्तिकल्पना-  
पत्तिरित्याशङ्काह \* तथा हीति \* श्लोकं व्याचष्टे \* विशिष्टाया- ४७७१  
मिति \* ननु विशिष्टविधेः स्वार्थान्यथानुपपत्त्या विशेषणविधिकल्पकत्वे  
विशेषणे विहिते विशिष्टविधिर्विशिष्टे च विहिते विशेषणविधिरि-  
तीतरेतराश्रयः स्यादित्याशङ्काह \* विशेषणोति \* पश्चात्कल्पस्यापि  
विशेषणविधेः प्राक्प्रवृत्तत्वेनैव कल्प्यत्वान्नेतरेतराश्रयापत्तिरित्याश-  
यः । श्लोकं व्याचष्टे \* विशिष्टेति \* एकस्यानेकशक्तिकल्पनापत्ति-  
परिहारमुपसंहरति \* तेनेति \* विशेषणविशेष्यविधेरन्योन्यनैरपे-  
क्षणापर्यवसानाद्युपपद्व्यापारो गम्यते विशेष्यानुवादेन विशेषण-  
विधिना क्रमेण अप्राप्ते त्वित्युत्तरार्द्धं व्याख्यातमुपसंहरति \*  
इतीति \* प्राप्ते कर्मणीति \* पूर्वार्द्धं व्याख्यातमुपक्रमते \* नेति \*  
एतदेव प्रश्नपूर्वं दृष्टान्तेनोपपादयति \* कथमिति \* श्लोकं व्या-  
ख्यास्यन् दार्ष्टान्तिके ऽङ्गाकर्षणन्यायं योजयति \* यदा हीति \*  
प्रतिघातस्य नित्यमपादानापेक्षत्वात्तस्या इति पञ्चम्यन्तसापेक्षत्वे ऽपि  
समासाविधातः प्रधाननयनन्यायस्तत्र नास्तीत्याह \* विशिष्टेति \*  
ननु प्राप्ते कर्मण्यनेकगुणविधानाशक्तावज्जया क्रीणातीत्यादिष्वनैक-  
जात्यादिविधिः प्राप्ते सोमक्रयादौ न स्यादित्याशङ्काह \* त-  
त्रेति \* यथानेककारकविशिष्टभावनाविधिना विशेषणभूताने- ४७८१  
ककारकविध्याक्षेपस्तथानेकजात्यादिविशिष्टकारकविधिना विशेषे-

षण्णभूतानेकजात्यादिविध्याक्षेप इत्यर्थः । नन्वेवं सत्यनेक-  
स्यापि द्रव्यदेवतारूपस्य कारकस्यैवाग्नेयपदोपादानात्पदान्तरो-  
पात्तस्यापि चाष्टाकपालस्य द्रव्यरूपैककारकत्वात्प्राप्ते कर्म-  
णि विध्युपपत्तिरित्याशङ्काह \* यदा त्विति \* एक-  
पदोपातस्याप्यनेकस्य कारकस्य परस्परान्वयाभावेनैकविशिष्टे-  
तरविध्ययोगान्नैकयत्नेन विधिः सम्भवतीत्याशयः । एकस्यापि तु  
कारकस्यानेकपदोपात्तस्यैकयत्नेन विध्यसम्भवे ऽनेकपदसम्बद्धमि-  
त्यात्राधारगिहोत्राधिकरणवार्तिके साधयिष्यते । दार्ष्टान्तिके  
ऽङ्गकर्षणन्यायं योजितमुपसंहरति \* एवं चेति \* अत्रैव सूत्राव-  
यवं योजयति \* तदिति \* भाष्यकृतां सूत्रानुक्तविशेषणोक्तौ प्र-  
योजनमाह \* परस्परेति \* दृष्टान्ते श्लोकं व्याचष्टे \* लोके ऽपि  
चेति \* अमात्येन गन्तव्यमिति सकृदुच्चारणव्यापारे सेनान्यादिग-  
मनहेतुप्रयत्नान्तरोपादानाशक्तेरुच्चारणावृत्तिः स्यादिति दृष्टान्तप-  
र्यवसानं श्रुतिशब्दः श्रुतिहेतूच्चारणलक्षणार्थः । यदि तावदित्यादेः  
स एवाग्निरष्टाकपालस्य नान्यस्येत्यन्तस्य प्राप्ते कर्मण्यनेकगुणवि-  
धावुच्चारणार्थत्वेर्लक्षणवाक्यभेदाभिधानपरत्वं तावदाह \* एत-  
मिति \* एतदेवावयवशो व्याचिख्यासुर्यदि तावदित्यादिभाष्यं  
व्याचष्टे \* यदीति \* कर्मान्वयितया ऽष्टाकपालविधौ अष्टाकपा-  
लस्वरूपकर्त्तव्यत्वस्यापि क्लेशलभ्यत्वादाग्नेयान्वयरूपार्थान्तरवि-  
धानं दूरोत्सादितमित्यर्थः । अर्थान्तरविध्यशक्तौ तदानीमिति भा-  
ष्यावयवं योजयति \* तदाहेति \* अथाग्नेयइति भाष्यं न तदा-  
ग्नेयः सत्तया सम्बध्यतइत्यर्थो लभ्यतइत्युक्तत्वात्तद्वचनमाशङ्काह  
४७९।१ \* अथेति \* अथ पौर्णमास्यामित्यथ तस्यामिति च भाष्यद्वयमे-  
कहेलया व्याचष्टे \* एवमिति \* केन अष्टाकपालो विहित इत्य-  
नूद्यमानाष्टाकपालोत्पत्तिर्निरस्ता केन तस्याविहितइति चावृत्त्या  
तस्य पौर्णमास्यन्वयो निरस्तः । विधीयमानाग्नेयोत्पत्तिनिरासस्तु  
प्राग्वत्सिद्ध इतरत्राप्यनूद्यमानाग्नेयोत्पत्तिपौर्णमास्यन्वयविधीय-  
मानाष्टाकपालोत्पत्तिनिरासः । स एवोत्पत्तिदेशे ऽनेनोक्तः । एवं  
सत्यपि क्लेशेन तद्विधीनभ्युपगम्याग्नेयस्याष्टाकपालस्य चाष्टाक-  
पालेनाग्नेयेन वान्वयविधावतिगौरवं स्यादित्यर्थः । अथ पौर्ण-  
मासीति भाष्यं व्याचष्टे \* पौर्णमासीपदेति \* द्रव्यदेवतोभयस्व-  
रूपकर्त्तव्यता पूर्वोक्तात्रापि योजिता । ननु पौर्णमास्याख्यक्रियान्वय-  
द्वारः परस्परान्वयो भविष्यतीत्याशङ्काह \* न चेति \* द्रव्यदे-  
वताविशिष्टपौर्णमासीविधौ सत्युभयविशेषणवशीकारं विनोभय-

विशिष्टत्वायोगादेकक्रियावशीकारात्परस्परनियमः सिद्धेयत्तस्य त्व-  
निष्टत्वेन दुष्टत्वाद्या पौर्णमासीत्यनूद्य तस्याग्नेय इत्युक्ते ऽष्टाक-  
पालानुरागाप्रतीतिस्तस्यामष्टाकपाल इत्युक्ते चाग्नेयानुरागाप्रतीतेर्न  
क्रियाद्वारा द्रव्यदेवतयोः परस्परान्वयः सम्भवतीत्यर्थः । अथ द्रव्य-  
देवते इति भाष्यव्याख्यानपूर्वमथ केन चिदित्याशङ्कामाष्यमवतार-  
यति \* एतदिति \* परस्परासम्बन्धपरिहारार्थं प्रागेव द्रव्यदे-  
वतायाः परस्परसम्बन्धं कुर्वन्नन्यतः सिद्धं द्रव्यस्य देवतासम्बन्ध-  
मनूद्येत्युक्तमाननु द्रव्यदेवतान्वयविधिपूर्वककर्मान्वयविध्यभ्युपगमे  
ऽपि द्रव्यदेवतान्वयसिद्धेरनुवादाभिधानं किमर्थमित्याशङ्क्यान्यतर-  
सम्बन्धितया ऽन्यतरविधिर्द्वयोर्वा युगपादिति विकल्पद्रव्यसम्ब-  
न्धितया देवताविधौ देवतासम्बन्धितया द्रव्यविधौ उभयोर्द्रव्यदे-  
वतयोः स्वरूपाविधिः सम्बन्धविधिश्चेति क्लेशे युगपात्तितरेतरनैरपे-  
क्ष्येणोभयविधौ परस्परसम्बन्धक्लेशमनुभूय पौर्णमासीसम्बन्धक्ले-  
शो यस्तत्परिहारार्थमित्युक्तमिति तच्छब्दाक्षिप्तयच्छब्दाध्याहारेणैक-  
ग्रन्थतया योज्यम् । अवतारितभाष्यस्य परव्याख्यामुपन्यासपूर्वकं दू-  
षयति \* तत्रेति \* परस्वरूपमेव तावन्निषिद्धत्वादयुक्तं विशेषतो  
हविषः सुतरामनपवृत्तकर्मण इत्यर्थः । केन चिदाग्नेयमष्टाकपालं  
निर्वपेद्भुक्ताम् इत्यादिवाक्येन विधानात्सङ्कल्पविषयीकारित इत्येवं  
स्वमतेन व्याचष्टे \* तस्मादिति \* रुक्मामष्ट्यां विहितस्य पुरोडा-  
शस्य तत्र त्यक्तस्यान्यत्रात्याज्यत्वेन साधारण्यायोगादाच्छिद्य वि-  
धौ च रुक्मामष्ट्यासिद्ध्यापत्तेः पौर्णमास्यां विध्ययोगे ऽपि पुरोडाशा-  
न्तरस्य चाग्निनोपलक्षणायोगे ऽपि यो ऽष्टाकपालो ऽन्य-  
त्राग्नेयतया विहितः स पौर्णमास्यां भवतीत्यष्टाकपालत्वसाम्या-  
त्पुरोडाशान्तरस्यान्युपलक्षितस्य पौर्णमास्यां विधिरित्याशयः ।  
तथापीति परिहारभाष्यमाग्नेयपदान्वयेनैवाग्निदेवत्वत्वसिद्धेरयुक्त-  
माशङ्क्योपपादयति \* तत्राहैति \* अष्टाकपालस्य पौर्णमासास-  
म्बन्धविध्यर्थमुपलक्षणायाग्नेय इति शब्दो वाचको ऽस्येति व्युत्पत्त्या-  
ग्नेयशब्दोक्तस्याग्नेयत्वस्यानूद्यमानात्वात्पौर्णमासीगितस्याष्टाकपा-  
लस्य नाग्निदेवत्वत्वसिद्धिरित्यर्थः । सिद्ध्यर्थमिति पाठेत्पलक्षणभू-  
ताग्निसम्बन्धसिद्ध्यर्थमिति व्याख्येयम् । अथेति भाष्येणोपलक्षणार्थ-  
त्ववद्विधानार्थतामप्याग्नेयशब्दस्याशङ्क्य स वक्तव्य इत्यनेन वैश्व-  
देवशब्दवत्त्वात्सङ्कटुच्चरितस्याग्नेयादिशब्दस्य विध्यनुवादात्वासम्भ-  
वेन परिहृतं तद्व्याचष्टे \* युगपादिति \* कल्पयिष्याम इति भा-  
ष्येणाष्टाकपालस्य पौर्णमासीयागान्वये विहिते देवतां विना द्रव्य-

स्य यागान्वयायोगादेवताकाङ्क्षायामुपलक्षणत्वेन बुद्धिस्तस्याग्नेर्दे-  
वतात्वकल्पनमाशङ्क्य नासतीत्यनेन यस्य वाचकं शब्दमुद्दिश्य  
स्मृत्वा वा हविस्त्यक्ष्यामीति सङ्कल्पः क्रियते सा देवता भवतीति  
विधिशब्दाधिकरणवक्ष्यमाणलक्षणेन त्यज्यमानद्रव्यसम्बन्धापेक्ष-  
प्रवृत्तित्वात्मकसम्बन्धिशब्दत्वादेवताशब्दस्य गुर्वादिशब्दस्याध्या-  
पनादिक्रियाजन्याध्याप्याद्यवच्छिन्नाध्यापयित्रादिगतातिशयवाचि-  
त्वावगतित्वत्यागोद्देशक्रियाजन्यद्रव्यावच्छिन्नगत्यादिगतातिशयवा-  
चित्वावगतेर्विधानं च विनागत्यादेर्द्रव्यत्यागोद्देश्यत्वप्रमाणाभावेनो-  
द्देशक्रियाजन्यातिशयभाक्तायोगान्गान्युद्देशेन द्रव्यत्यागविधिं वि-  
नाग्नेर्देवतात्वसिद्धिरित्युक्तम् ।

तदर्थो यादृशो यत्र देवतात्वेन चोदितः ।

मनागपि ततो ऽन्यत्वे देवतेति न गम्यते ॥

इतिस्तुतश्चाधिकरणवार्त्तिके व्याख्यातमितीतिकरणेन  
सूचितम् । एवं तर्हि यो ऽष्टाकपालतयान्यत्राग्नेयो विहितः स पौर्ण-  
मास्यां भवतीत्यन्यतः सिद्धं देवताया द्रव्यान्वयमनूद्य कर्मान्वय-  
मात्रविधानाद्वाक्यभेदो भविष्यतीत्याशङ्क्य कर्मविधिं विना न कथं  
चिद्वाक्यभेदपरिहारः सम्भवतीति दर्शयितुमाह \* अनेनैवेति \*

नियोगेन विकल्पेन द्वे वा सह समुच्चिते ।

सम्बन्धः समुदायो वा विशिष्टावेक्येतरे ॥

इत्यनेन न्यायेन बहुप्रकारावचनव्यक्तीराशङ्क्य देव-  
तानुपलक्षितद्रव्यमात्रविधौ द्रव्यानुपलक्षितदेवतामात्रविधौ वा-  
न्यतरपदान्तर्यक्यापत्तेर्यथा देवतोपलक्षितद्रव्यस्यैव विद्वद्वाक्य-  
विहितकर्मान्वयविधौ विधिं विना देवतानवगतेरुपलक्ष-  
णार्थत्वेनोपचिरितस्याग्नेयशब्दस्याविधित्वकल्पने सकृदुच्चरितवि-  
ध्यनुवाद्वायोगेनोच्चारणावृत्तिलक्षणो वाक्यभेदस्तथा द्रव्योपल-  
क्षिताया देवताया एव विधौ द्रव्यस्यापि विधिं विना कर्मान्वया-  
सिद्धेरुपलक्षणार्थस्याष्टाकपालशब्दस्य विधित्वकल्पने ऽपि द्रव्यं  
वा देवता वा विधीयतइत्यस्मिन्पक्षे विकल्पेनान्यतरस्योपलक्षणार्थ-  
स्य विधित्वकल्पनवाक्यभेदः । द्रव्यं देवता चेति समुच्चयपक्षे स्पष्टो  
वाक्यभेदः द्रव्यदेवतासम्बन्धसमुदाययोर्विधौ सम्बन्धो हि विधी-  
यमानः सम्बन्धिनं तावदाक्षिपेद्धात्वर्थे पुनः स विधातव्य एवं  
सम्बन्धी अन्यथासम्बन्धस्यैवं सम्बन्धी शेषः स्यान्न क्रियाया इत्या-  
धाराग्निहोत्राधिकरणवक्ष्यमाणन्यायेन द्रव्यदेवतयोरपि विध्यापत्ते-  
र्वाक्यभेदः अन्यतरविशिष्टान्यतरविधावपि द्रव्यदेवतयोर्भिन्नकार-



कत्वात्कारकयोश्चान्योन्यविशेषणविशेष्यभावाभावेनैककारकविशि-  
ष्टकारकान्तरविध्ययोगादेकस्वरूपविशिष्टान्तरस्वरूपविध्यभ्युपगमे  
चान्योन्यविशेषणत्वप्रसङ्गाद्वात्वर्थे पुनः स विधातव्य सम्बन्धी-  
त्यनेन न्यायेन क्रियाङ्गत्वासिद्ध्यर्थं विशेषणस्यापि विध्यापत्तेर्वाक्य-  
भेदः प्रपञ्चयितव्य इत्यर्थः । एते पक्षाः पुनर्योज्या व्यतिकीर्णाः परस्पर-  
मिति न्यायेन वचनव्युत्थानन्त्याद्वाक्यभेदानन्त्याभिधानं पौर्णमासी-  
ग्रहणस्यौपलक्षणार्थत्वेनामवास्याया अनुवादेनापि द्रव्यदेवताविधा-  
नस्य निरस्तत्वात्किं तद्वाग्नेयादिवाक्ये विधीयत इत्याशङ्कायां तस्मादि-  
त्यन्तभाष्यं व्याचष्टे \* तेनेति \* विद्वद्वाक्यविहित एव कर्मणि द्र-  
व्यदेवतासम्बन्धो विधीयतामित्याशङ्कानिरासार्थं स एष इति भाष्यं  
व्याचष्टे \* न चेति \* यजतिस्तु द्रव्यफलभोक्तृसंयोगादिनेव न्या-  
येन योगं विना द्रव्यदेवतान्वयायोगाद्यागापेक्षायां वाक्यान्तरप्राप्ते  
यागो द्रव्यदेवतान्वयविधौ सम्बन्धो विधीयमान इत्याधाराग्निहो-  
त्राधिकरणवार्त्तिकोक्तन्यायेन द्रव्यदेवतयोरपि विध्यापत्तेर्वाक्य-  
भेदप्रसङ्गादस्मिन्नेव वाक्ये द्रव्यदेवताविशिष्टयागविधानात्स एव  
यागो भवतीत्यपरोक्षवाचिनैवशब्देन वाक्यान्तरविहितात्परोक्षा-  
द्यागाद्भेदः सूचित इत्याशयः । एवं तर्ह्यग्नेयादिवाक्यविहितं यागा-  
न्तरमेव विद्वद्वाक्यविहितयोर्यागयोः पौर्णमास्यमावास्याशब्दोक्त-  
योरङ्गत्वेन विधीयमानं रूपं भविष्यतीत्याशङ्कानिरासार्थं तेनेत्या-  
दिभाष्यं व्याचष्टे \* कर्मान्तरत्वे चेति \* आग्नेयादिवाक्यस्थयोः पौ- ४८०११  
र्णमास्यमावास्याशब्दयोः श्रुत्या कालार्थत्वप्रतीतेर्लक्षणाहेत्वभा-  
वाच्चायुक्तमप्याग्नेयादिवाक्यविहितानां यागानां विद्वद्वाक्यविहि-  
तयागाङ्गत्वं प्रौढ्याभ्युपेत्य यागस्य यागान्तरव्यवच्छिन्नरूपयागप्र-  
त्यायकत्वायोगात् रूपत्वाभावो भाष्यकृतोक्त इत्यवयवव्याख्यया  
सूचितं श्रुत इति सिद्धान्तोपसंहारभाष्यं व्याचष्टे \* इतीति \*  
पूर्वपक्षसूत्रस्थश्रुतिसंयोगशब्दव्याख्यानार्थं तथा न लक्षणाशब्दो  
भविष्यतीति भाष्येणार्थादुक्तं विद्वद्वाक्यस्थयोः । पौर्णमास्यमावा-  
स्याशब्दयोरान्तेयादियागसमुदायपरत्वे लाक्षणिकं दोषं यत्त्विति-  
भाष्येणानुभाष्य तत्परिहारार्थं नैष इति भाष्यं व्याचष्टे \* अष्टश्चे-  
ति \* एकवचनान्वयाय समुदायलक्षणा श्रुत्यर्थान्वयायोगादग-  
त्याश्रयणीयेत्यर्थः । कालवाचिभ्यां पौर्णमास्यमावास्याशब्दाभ्यां  
यागलक्षणा त्वत्पक्षे ऽपि तुल्येति सूचनायादिशब्दः । यत्तु स्वयं श्रु-  
तिशब्दव्याख्यार्थं प्रत्यक्षश्रुतश्च यजिर्न द्रव्यदेवतासम्बन्धाकलेशेना-  
नुमातव्यो भविष्यतीत्युक्तम् तत्परिहरति \* किं चेति \* भावनैकविषय-

त्वाद्धिधेद्रेव्यदेवतान्वयं विदधताग्नेयादिवाक्ये तत्तदवच्छिन्नाया भा-  
वनाया एव विधेयत्वादव्यापारस्य च व्यापारान्वयं विना भावनावच्छे-  
दकत्वायोगादपुंव्यापारत्वेन च भवत्युक्तस्य व्यापारस्य पुम्प्रयत्नापर-  
पर्यायभावनावच्छेदकत्वायोगाद्भवत्युक्तक्रियातोऽन्यक्रियायांगाभा-  
वे वाक्यासमाप्तेरसमाप्तस्य चार्थाभावेनार्थद्वारवाक्यान्तरान्वयायो-  
गान्न वाक्यान्तरे प्रत्यक्षश्रुतोऽपि च यजिराग्नेयादिवाक्येऽन्वीयतइ-  
त्यर्थः । श्लोकं व्याचष्टे \* अष्टाकपाल इति \* यत्तु स्वयं पूर्वपक्षसूत्रस्थगु-  
णशब्दव्याख्यानार्थं समुदायानुवादत्वाच्च विधित्वं गुणवत्तरमित्युक्तं  
तत्परिहर्तुमाह \* अनुमिते चेति \* प्रकृतप्रत्यभिज्ञानाद्यच्छब्दोपव-  
न्धेन वानुवादसरूपत्वादनुवादतैवेह गुणवत्तरेत्याशयः । ननु स-  
त्यपि यच्छब्दोपवन्धे यदाग्नेयोऽष्टाकपाल इत्यादिवद्विधिशक्त्याश-  
ङ्क्याह \* क्रियेति \* न वलोप इत्यत्र यच्छब्दस्य विधिशक्तिप्रति-  
बन्धकनिरासात्कथं विद्वद्वाक्ययोरनुवादसरूपता यादृशी क्रिया तां  
कुर्यादिति क्रियारूपानुवादेऽपि कर्त्तव्यत्वाननुवादत्वेन क्रियासमा-  
नाधिकरणस्य यच्छब्दस्य विधिशक्त्यप्रतिबन्धकत्वेऽपि कर्त्तृसमा-  
नाधिकरणं कर्त्तव्यत्वानुवादित्वाद्विधिशक्तिं प्रतिवध्नातीत्याशयः ।  
वृद्धवाक्येनैतदेव द्रढयति \* तथा चेति \* रुजेनांशपरपर्यायभ-  
ङ्गवाचित्वान्नानाशयेदित्यर्थः ।

व्यपदेशश्च तद्वत् ॥ ७ ॥

भाष्यकारीयव्यपदेशशब्दस्य पौर्वापर्यविषयतया व्याख्यानं  
द्वितीयपूर्वपक्षनिरासार्थं सम्भवविषयत्वोपलक्षणार्थं चेत्याह \* एके-  
ष्टिरिति \* यद्येको यागोऽमावास्यायामिति विग्रहेण द्वितीयपूर्वपक्ष-  
निरासार्थतोक्ता संहत्य युगपद्भावो धारणं निष्पादनं पौर्वापर्यं चेति  
द्वन्द्वैकवद्भावः । यागैक्येऽपि हविर्भेदादुभयोपपत्तिमाशङ्क्य \* सा-  
न्नाय्येत्युक्तम् \* यागैक्ये सत्याग्नेयस्यैन्द्रस्य सान्नाय्यस्य दध्नः पयसो  
वा विकल्पः स्यादित्यर्थः । व्यतिरेकमुखेन श्लोकं व्याचष्टे \* कर्मोति \*  
आद्यपूर्वपक्षे पौर्वापर्यविवक्षायां देवतान्वयाविवक्षयेन्द्रत्वविशेष-  
णाविवक्षां मत्वा व्याख्याविभवार्थं स्वयमुत्तरइति द्विवचनविषय-  
त्वेन व्यपदेशशब्दं व्याचष्टे \* प्रथमेति \* पूर्वपक्षद्वयेऽपि सर्वेषां सम-  
प्राधान्येनाग्नेयादेः प्राधान्यलक्षणसाधकतमत्वरूपतैक्षण्यशब्दवाच्यो-  
ग्रत्वाभावादुग्रत्वविषयतयापि व्यपदेशव्याख्यानं च शब्दात्सूचितम् ।

पूर्वपक्षद्वये ऽपि श्रुत्यर्थाभ्यां लिङ्गानुपपत्तिमाह  
 \* कर्मान्तरेति \* पञ्च प्रयाजा द्वावाज्यभागौ स्विष्टक-  
 त्रयो ऽनुयाजा इत्याहवनीये यजिचोदिताङ्गाहुतीनामेकादशसंख्य-  
 त्वाद्विद्वद्वाक्ययोः कर्मान्तरविधित्वपक्षे पौर्णमास्यां प्रधानाहु-  
 तिचतुष्ट्वात्पञ्चदशसंख्यापत्तेरमावास्यायां या च प्रधानाहुतित्रि-  
 त्वाच्चतुर्दशसंख्यापत्तेराधिक्यात्तयोरेव कर्मविधित्वपक्षे प्रधानाहु-  
 त्येक्येनोभयत्र द्वादशसंख्यापत्तेन्यूनत्वाच्छ्रुतसंख्यानुपपत्तिरित्यर्थः  
 कर्मैक्यपक्षे न्यायेनाग्नेयादिवाक्यविहितानां प्रधानाहुतीनां वि-  
 कल्पापत्तावपि दशभिः क्रीणातीतिवच्चतुर्दशत्रयोदशवचनपर्या-  
 लोचनया समुच्चयावगमाद्याज्यानुवाक्याक्रमाच्चाहुतिर्पावापर्यो-  
 पपत्तेर्लिङ्गव्यपदेशोपपत्तिमाशङ्क्य सिद्धान्तपक्षेणानुवादतयाप्युप-  
 पन्नस्य चतुर्दशत्रयोदशवचनस्य विधित्वकल्पनायोगाद्विधित्वे च  
 प्राधान्याहुतीनामैवैतत्संख्यत्वापत्तेरभ्यासलक्षणापत्तेश्च नैतत्समर्थनं  
 युक्तमिति अनुवादशब्देन सूचितम् । ननु सिद्धान्ते ऽप्यसोमयाजिनः  
 पौर्णमास्याम् अग्नीषोमीयाभावादमावास्यायां च सान्नाय्याभावाल्लि-  
 ङ्गानुपपत्तिरित्याशयेन पृष्ठोत्तरमाह \* कुत इति \* सोमयाजिवि-  
 षयत्वात्पौर्णमास्याममावास्यायां तु सोमयाजिनः सान्नाय्यद्वयस्य  
 सप्रतिपन्नदेवतात्वेनैकाहुतित्वादसोमयाजिनो ऽप्येन्द्राग्नस्य पुरो-  
 डाशस्य सान्नाय्यद्वयस्थाने विधानेनैककर्मादेवैकाहुतित्वावगतेः सदा  
 प्रधानाहुतिद्वित्वाल्लिङ्गोपपत्तिरित्याशयः । अधिकरणार्थमुपसंहर-  
 ति \* तस्मादिति \* सुखग्रहणार्थं वृद्धानामधिकरणार्थसंग्रह-  
 श्लोकं पठति \* आहेति \*

उपांशुयाजापूर्वताधिकरणम् ॥ ४ ॥

पौर्णमासीवदुपांशुयाजः स्यात् ॥ ९ ॥

ननु सापवादाभ्यासचिन्तायाः समाप्तत्वात्संख्यादिनिमित्ते  
 कर्मभेद चिन्त्ये मध्ये चितान्तराण्यसङ्गतानीत्याशङ्क्य साधारणीं  
 सङ्गतिमाह \* इदानीमिति \* उपांशुयाजाधाराग्निहोत्रपशुसोम-  
 वाक्यानां वाक्यान्तरविहितसमुदायानुवादत्वे सत्युपांशुयाजा-  
 दिकर्मभेदो विधित्वे त्वभेद इति भेदाभेदफलत्वाल्लक्षणस-  
 ङ्गतिः सूचिता अधिकरणत्रयमध्ये ऽप्यस्य प्रथम्यसिद्धौ वैशेषि-  
 कसङ्गतिः सूचनपूर्वकं सूत्रं व्याचक्षाणः पूर्वपक्षमाह \* तत्रेति \*  
 विष्णवादिवाक्यैर्यागविधाबुपांशुयाजत्रयापत्त्या पौर्णमास्यां षोड-  
 शाहुत्यापत्तेर्लिङ्गदर्शनाक्षेपेण पूर्वपक्षोत्थानाबुपांशुयाजचिन्ताया

वैशेषिक्यनन्तरसङ्गतिस्तावच्छब्देन सूचिता विष्णवादिवाक्येषु वि-  
धेयत्वयोग्यस्वप्रधानभूतयागाश्रुतेः प्रकृतयागाभावात्पौर्णमासीवद्भा-  
वायोगं कुत इति भाष्येणाशङ्क्य नामसम्बन्धादित्यादिना तद्व-  
द्भावोपपादनं कृतं तद्वोपांशुयाजशब्दस्य नामधेयतायाः स्वानभिमत-  
त्वात्संज्ञावच्छेदनिमित्तमुपेक्ष्यारूपत्वप्रकृतयागसंज्ञावनिमित्तं तद्व-  
द्भावं व्याचष्टे \* कुत इति \* श्लोकं व्याचष्टे \* एतेषु तावदिति \* त-  
व्यस्य विधिवाचित्वादुपसर्जनत्वेनापि निर्दिष्टस्य यागस्यार्थाभि-  
प्रेक्ष्य विधेयत्वोपपत्तिसूचनार्थं तव्येत्युक्तमायजतीत्यस्य वर्त्तमाना-  
पदेशत्वाच्चैकान्तिकविधितेति तावच्छब्देन सूचितम् । विष्णवादिवा-  
क्यानां विधित्वाभावेऽप्यन्तरालवाक्ये रूपाज्ञानसाम्यात्ततो न  
केवलं रूपाज्ञानं किं त्वहृष्टान्तरकल्पनं च प्राप्तमिति योज्यम् । तै-  
त्तरीयकशाखायामुपांशुयाजमन्तरा यजत्यजामित्वायेत्यन्तरालवा-  
क्येऽप्यजामिकरणार्थवाद्दर्शनाद्भाष्यकृतोपेक्षितमपि हेत्वन्तर-  
मुदाहृते वाक्ये तादृगर्थवादादर्शनात्स्वयमाह \* किं चेति \* विष्णवा-  
दिवाक्येषु प्रत्येकमजामिकरणावगतेस्तदेकविषयत्वेन जामिदोषो-  
क्तेरपि विष्णवादिवाक्यविषयस्तुत्यर्थत्वावगमात्तस्याश्चोपक्रमस्थ-  
त्वात्तदनुरोधेनोपसंहारस्यास्यापांशुत्वविशिष्टयागविधेरपि विष्णवा-  
दिवाक्यप्रतिपाद्यतावसीयत इत्याशयः । जामिदोषोपक्रममुपन्यस-  
नमित्यर्थः । सहार्थतृतीययोक्तः श्लोकं व्याचष्टे \* यथोपक्रममि-  
ति \* जाभ्युपन्यासाजामित्वयोरेकविषयत्वेनाजामित्वस्य विष्णवा-  
दिवाक्योक्तयागविषयत्वाज्जामित्वस्याप्युपक्रमस्थस्य सन्दिग्धेषु  
वाक्यशेषादित्यनेन न्यायेन तद्विषयत्वावगतेरुपसंहारस्थस्य विधे-  
रुपक्रमानुसारित्वस्य न्याय्यत्वादिति विष्णवादिशुक्ता एव विधय  
इत्यर्थः । जामिदोषेण सहोपन्यसनमिति योजनसूचनायोपन्यासश-  
ब्दः । समुदायानुवादव्यवाहितस्यापि जामित्वस्यानुवादेन स्तुतेरन-  
पेक्षितत्वेनासम्बन्धाद् ।

यस्य येनार्थसम्बन्धो दूरस्थस्यापि तेन सः ।

अर्थतो ह्यसमर्थानामानर्थक्यमकारणम् ॥

इत्यनेन न्यायेनापेक्षावशाद्विधिववाक्यान्वयोऽनेकैरपि चैकस्य  
तन्त्रेणान्वयो न विरुद्ध इत्याशयः । यागत्रयस्योपांशुत्वाद्येकधर्मयो-  
गात्समुदायाकरणे शक्येऽप्यनुवादानर्थक्यमाशङ्क्याह \* समुदा-  
येति \* अन्यथा कालवाक्येऽग्नीषोमकीर्त्तनातद्देवत्यस्योपांशुयाजस्य  
कालान्वये सति विद्वद्वाक्यस्थेन पौर्णमासीशब्देनानुवादात्फलवा-  
क्यस्थेन पूर्णमासशब्देन फलान्वयात्प्राधान्यावगतेर्वैष्णवप्राजापत्य-

योरङ्गत्वं स्यादित्याशयः । नन्वित्याशङ्काभाष्यमाक्षिपति \* नन्विति \*  
समाधत्ते \* नैष इति \* नैवं जातीयक इति परिहारभाष्यमवतार-  
यन् व्याचष्टे \* अत इति \* नाम्नो ऽप्युपांशुत्वगुणकयागत्वानिमि-  
त्तत्वादकृतकत्वस्य तदवाचकत्वापत्तेः पक्षद्वयसाम्येनादोषत्वशङ्का-  
निरासार्थमव्युत्पन्नस्त्विति भाष्यं व्याचष्टे \* व्युत्पन्नेति \* नन्वि-  
त्याशङ्काभाष्याशयं व्याचष्टे \* नन्विति \* माभूदिति परिहारभा-  
ष्याशयमवतारणापूर्वं व्याचष्टे \* तदिति \*

चोदना वा प्रकृतत्वात् ॥ १० ॥

सूत्रं व्याचष्टे \* कर्मेति \* विष्णवादि संयुक्तानां भिन्नवा-  
क्यत्वाभावे ऽप्यवान्तरपदसङ्गविषयो वाक्यशब्दः विष्णवादिवा-  
क्यानामविधायकत्वं न हीत्यादि भिद्येत वाक्यमित्यन्तर्भाष्योक्तया  
युक्त्योपपादयति \* यथेति \* तथात्रापि न पृथग्विधित्वप्रतिप-  
त्तिरित्यध्याहारेण नानेकादृष्टकल्पनानुबन्धिविध्यभ्युपगमो युक्त  
इति व्यवहितान्वयेन वा पूरणीयमाननु वैश्वानरं द्वादशकपालं  
निर्वपेदित्युपक्रान्ताया वैश्वानरेष्टेर्यस्मिन्जातपतामिष्टिं निर्वपतीत्यु-  
पसंहारेणैकवाक्यत्वावगमाद् दृष्टत्वादियुक्तानां शब्दानां पृथग्विधि-  
त्वायोगो ऽप्यत्र जामित्वोपक्रमादजामित्वोपसंहाराच्चैकवाक्य-  
त्वानवमतेन तत्तुल्यतेत्याशङ्क्यं हीदं वाक्यामिति भाष्योपपादित-  
मेकवाक्यत्वं प्रपञ्चयितुम् \* जामि वा इत्युक्तम् \* सोदयेवाचि-  
जामिशब्दलक्षितस्य सादृश्यस्य नैरन्तर्यानुष्ठाने सत्यालस्यापादकत्वे-  
न दोषत्वात्तत्कीर्तनस्य च निषेधाश्रुतेर्निन्दापर्यवसायित्वायोगादा-  
काङ्क्षावशेनाजामित्वकरकर्मस्तुत्यर्थत्वावगमाज्जामित्वोपन्यासयो-  
रेकवाक्यतावसीयतइत्याशयः । ननु जामित्वाजामित्वोपन्यास-  
योरेकवाक्यत्वावसाये ऽप्यजामित्वस्य विष्णवादिवाक्योक्तयागविष-  
यत्वात्तदेकवाक्यतया जामित्वस्यापि तद्विषयत्वावगतेस्तस्य चोपक्र-  
मस्थत्वात्तदनुसारेणोपसंहारस्थस्य विधेरपि तद्विषयतावसीयतइ-  
त्याशङ्क्यं कः पुनरित्यादिभाष्योक्तार्थवादस्यान्तरालवाक्योक्तयाग-  
विषयत्वाद्विधेरपि तद्विषयत्वमुपपादयितुम् \* जामिता चेत्त्युक्तम् \*  
पञ्चम्यन्तवैश्वानरवाक्यवदत्रापि वाक्ये विध्यैक्यावसायान्न पृथक्  
विधितेत्यध्याहारेण नानेकेति व्यवहितान्वयेन वा पूरणीयमानन्वेव-  
मपि विष्णवादिवाक्येषु तव्यप्रत्ययेनैकास्तिकविधित्वावगमात्पृथ-  
क्विधित्वापत्तिरित्याशङ्क्यं तस्मिन्क्रियमाणइति भाष्योक्तं विधि-  
त्वानादरमुपपादयितुम् \* विष्णवादीत्युक्तम् \* न हीत्यनेन विधि-

त्वानपेक्षोपपादिता विष्णवादियुक्तगतस्याजामित्वस्य जामितयान्वयै  
 सति विष्णवादियुक्तविधेस्तथान्वयः स्यान्न त्वजामित्वस्य विष्णवादियु-  
 क्तगतत्वं सम्भवति विष्णवादियुक्तानामन्तरालसंयोगाभावेन स्तु-  
 त्यनर्हत्वादित्याशयः । नन्वन्तरालयुक्तस्याप्यजामित्वान्वयाश्रुतेर्न  
 विधानार्हतास्तीत्याशङ्क्य तत्र व्यवधानादिति भाष्योक्तमन्तरालसं-  
 योगेनैवाजामित्वान्वयावगमाज्जाम्युपक्रमेण वाक्येन विधानार्हत्वं  
 विवरीतम् \* अन्तरालेत्युक्तम् \* विष्णवादिवाक्यानां यागाविधा-  
 यकत्वमेवापि चेति भाष्योक्तेन युक्त्यन्तरेणोपपादयति \* किं  
 चेति \* विष्णवादिवाक्यैर्यागविधौ सति विष्णवादिदेवताया यागा-  
 न्वये श्रुतेन विधिना कृते यागो ऽर्थादेवतां प्रत्युपसर्जनभूतो वि-  
 धेयः स्यात्तच्चान्तरालवाक्येन श्रुते चकारात्स्वप्रधानभूते यागे  
 विधेये सम्भवत्ययुक्तमित्यर्थः । अनेन चार्थापेक्षाधीनत्वेनोपसर्जनभू-  
 तस्य देवतासंस्कारकत्वापत्तेरविनियुक्तायाश्च देवतायाः संस्कार्य-  
 त्वायोगाद्देवताविधिसापेक्षत्वेन यागविधेर्विप्रकृष्टत्वमभिप्रेत्य भाष्ये  
 वाक्यशब्दः प्रयुक्त इति सूचितम् । श्लोकं व्याचष्टे \* कर्मोत्पन्नइति \*  
 याग उपसर्जनं विष्णवादिः प्रधानं यस्मिन्निति बहुव्रीहौ विगृह्य  
 यागोपसर्जनश्चासौ विष्णवादिप्रधानश्चेति कर्मधारयो विग्राह्यः  
 प्रत्यक्षस्य प्रधानस्य च यागस्य कर्तव्यत्वोपदेशोपपत्तेरित्यर्थः । एवं  
 सत्यपि विधित्वे देवताविध्यापत्तेर्यागविधित्वं नास्तीत्याह \* तत्रे-  
 ति \* देवताविधितैव तर्ह्यस्तु इत्याशङ्क्याह \* न चेति \* देवता-  
 न्वयानभिधायित्वात्तद्व्यप्रत्ययानां देवताविधायित्वासम्भवे ऽभिहिते  
 चतुर्थ्यां देवतात्वानभिधायित्वे ऽपि यथादेवताविधायित्वं तथा त-  
 व्यस्यापि भविष्यतीत्याशङ्क्य \* सम्प्रदानमित्युक्तम् \* त्यज्यमान-  
 द्रव्योद्देश्यत्वप्रतिग्रहीतृत्वसमुदायात्मकसम्प्रदानत्ववाचिनी चतुर्थी  
 लक्षणया वाच्यैकदेश्यत्यज्यमानद्रव्योद्देश्यत्वात्मकं देवतात्वं वदती-  
 त्याशयः । ननु कर्मत्ववाचिन्यापि द्वितीयया विष्णुं यजतीत्यादौ  
 देवताविधिदर्शनात्तद्वाचिनस्तद्व्यप्रत्ययस्यापि देवताविधायित्वं क-  
 स्मान्न स्यादित्याशङ्क्याह \* तत्रेति \* तद्व्यस्य द्वितीयावत्प्रधानभूतकर्मा-  
 नभिधायित्वात्तत्तुल्यार्थतैव तावत् क्लेशलभ्या न च तल्लभमात्राद्दे-  
 वतासिद्धिः देवतायाः कर्मत्वाभावादित्याशयः । कथं तर्हि देवता-  
 यास्तद्व्यद्वितीयाभ्यां निर्देश इत्याशङ्क्य निर्देशालम्बनमाह \* त्या-  
 गार्थत्वाद्धीति \* देवतोद्देशद्रव्यत्यागसमुदायवाचित्वाद्यजेस्तादृश-  
 स्य च कर्माभावाद् द्रव्यस्यापि पारमार्थिककर्मत्वाभावे ऽपि देवता-  
 वृच्छदमात्रोपकारित्वशङ्कानिवृत्तये ऽर्थरूपोपकारित्वप्रदर्शनार्थः ।

परमार्थशब्दः । उद्देशविशिष्टत्यागवाचिनो ऽपि यजेर्विशेषणांशाना-  
दरेण विशेष्यांशविवक्षया त्यागार्थत्वमभिप्रेत्य कर्म भवतीति लप-  
ब्लोपे पञ्चमी । नन्वेवं सति देवतायाः कथं कर्मतेत्याशङ्क्य देवतो-  
द्देशेन द्रव्यत्यागोत्तरकालं देवतामुद्दिश्य त्यज्यमानेन द्रव्येण देव-  
तायाः प्रतिग्रहीतृत्वाभावे ऽपि प्रतिश्रवणेनेवाप्रतिगृह्णतो ऽपि  
ब्राह्मणस्य स्वाभ्यापादनेनाप्यमानत्वात्तप्ते पयसि दध्यानयतीत्यत्रा-  
नयतिकर्मणा दध्नेव व्याप्यमानस्य पयसो \* द्वितीयकर्मत्वं भ-  
वतीत्युक्तम् \* ननु देवताया द्रव्येणाप्यमानत्वस्य दध्नेव पयसः  
संस्कार्यत्वमात्रविवक्षायां द्विकर्मकलक्षणो धातुः प्रसज्येत गवेव  
तु ब्राह्मणस्य स्वाभ्याविवक्षायां सम्प्रदानत्वापत्तेश्चतुर्थी स्यादित्या-  
शङ्क्य \* तत्रेत्युक्तम् \* प्रक्रमात्तु नियम्येतारम्भस्य क्रियानिमित्त- ४८४।१  
त्वादित्यत्र षष्ठाधिकरणसूत्रे प्रक्रान्तं कर्म वीतायामपि फलेच्छायां  
प्राप्ते वा फले ऽवश्यं समापनीयमित्येतदुपपादनार्थं भाष्यकृतोप-  
क्रमादारभ्य समाप्तिपर्यन्तस्य व्यापारसमूहस्याख्यातेन विधित्सित-  
त्वात् श्रुत्या चारम्भसमाप्त्योर्विधौ गौरवापत्तेरारम्भमात्रविधौ  
च नियोगतः समाप्त्यसिद्धेर्यागादि समापयेदिति शास्त्रार्थ इति  
नायमारम्भसमाप्तिशब्दार्थः । किं तर्हि समाप्तिरेव समाप्त्या व्यर्थ-  
प्राप्तत्वादारम्भस्य तस्मात्परिसमाप्तिः शब्दार्थ इति भाष्येण वक्ष्य-  
माणत्वाद्देवतास्वाभ्यापत्तेश्च देवतोद्देशविशिष्टद्रव्यत्यागोत्तरकाल-  
त्वेन समाप्तित्वात्तत्कर्ममात्राविर्भावेनैककर्मत्वावधारणात् द्विकर्म-  
कधात्वप्रसक्तेर्देवतायाश्च प्रतिग्रहीतृत्वाभावेन सम्प्रदानत्वाभावा-  
च्चतुर्थ्यप्रसक्तेस्तव्यद्वितीयोपपत्तिरित्यर्थः । न तु त्यज्यमानद्रव्याप्य-  
मानस्य तव्यद्वितीयावाच्यत्वे तल्लक्षणत्वाद्देवतात्वमेव वाच्यं स्या-  
दित्याशङ्क्याह \* नत्विति \* त्यज्यमानद्रव्योद्देशकर्मत्वं देवतात्वं  
तच्चोद्देशांशस्य विशेषणत्वेन द्वितीयानन्वयान्न द्वितीययौच्यते देव  
ताप्तेस्त्वाहवनीयप्राप्तेर्जुहोत्यर्थत्ववत् यज्यर्थत्वाभावान्तराधिक-  
सिद्धावपि अशास्त्रीयत्वेन तत्कर्मत्वलक्षणमाप्यमानत्वं न देवता-  
त्वमित्याशयः । कथं तर्हि द्वितीयानिर्देशो देवतात्वसिद्धिरित्याश-  
ङ्क्याह \* किं तर्हीति \* देवतामुद्दिश्य त्यज्यमानेन द्रव्येणाप्यमान-  
त्वलक्षणस्य कर्मत्वस्य त्यज्यमानद्रव्योद्देश्यत्वलक्षणाद्देवतात्वाद्वि-  
नानुपपत्तेश्चानिमित्तया लक्षणया गम्यमानत्वाद्वितीयानिर्देशो देवता-  
त्वनिश्चय इत्यर्थः । यजदेवपूजासङ्गतिकरणदानेष्विति स्मृतिबलेन  
पूजाकर्मत्वलक्षणं देवतात्वं द्वितीयावाच्यमित्याशङ्कते \* नन्विति \*  
व्याकरणस्यार्थान्वाख्यानार्थत्वाभावेनार्थवत्त्वे प्रामाण्याभावात्पुनः

णादौ च यज्ञानधिकारिणो भीष्मादेर्यष्टृत्वकीर्त्तनालम्बनानि पूजा-  
प्रतिष्ठादानानि दर्शयितुमपि चारिकार्थान्वाख्यानोपपत्तेर्यजेः पूजा-  
वाचित्वाभावात् तत्कर्मत्वं देवतात्वमित्याशयेन परिहरति \* नैष  
इति \* एतदेव प्रश्नपूर्वकमुपपादयति \* कुत इति \* श्लोकं व्याचष्टे \*  
न हीति \* अपि वा शब्दपूर्वत्वाद्यज्ञकर्मप्रधानं स्याद् गुणत्वे देवताश्रु-  
तिरित्यत्र नवमाधिकरणसूत्रे विग्रहाद्यभावेन रूपासमवायाद्देवता-  
याः पूज्यत्वं निरस्यातिथौ तत्प्रधानत्वमभावः कर्मणि स्यात्तस्य प्रीति-  
विधानत्वादिति दृष्टान्तवैषम्याभिधानार्थे सूत्रे विग्रहादिसद्भावे ऽपि  
यजेः पूजावाचित्वाभावाद्यागकर्मणि देवताप्राधान्याभाव इति मध्य-  
मावयवेन देवताप्राधान्यस्य निषेत्स्यमानत्वं न चातिथिवदिति चकार-  
सूचितम् । न च यजिरित्यनेन व्याख्यातं किं च पूजयतोः प्रीत्युत्पादनवा-  
चित्वादुत्पादनस्य च करोत्यर्थत्वेन नित्यं सकर्मकत्वात्पूज्यस्य तत्क-  
र्मत्वे सत्यपि स्वास्थ्यकामः शयीतेत्यादौ प्रत्ययार्थकर्मणि स्वास्थ्या-  
दावदर्शनेन द्वितीयाया धात्वर्थकर्मविषयत्वावसायाद्दानादिना च पू-  
ज्यस्य धात्वर्थकर्मत्वदर्शनाद्यागेन देवतायाः पूज्यत्वे ऽपि यागकर्म-  
त्वाभावात् द्वितीयावाच्यतास्तीत्याशयेनाह \* दानेन चेति \* नन्वेवं  
सत्युपाध्यायवद्देवतायाः पूज्यत्वेन यज्यर्थस्यागकर्मणा त्याज्येन द्र-  
व्येणाभिप्रेयमाणत्वात्सम्प्रदानत्वमेव देवतात्वं स्यादित्याशयेनाश-  
ङ्कते \* एवं तर्हीति \* मुख्यं वा संप्रदानत्वमापद्यते गौणं वा तत्र  
मुख्यं तावन्न सम्भवतीत्याह \* नेति \* तादृशशब्देनोपाध्यायव-  
न्मुख्यतोक्ता । नन्वप्रतिग्रहीतृत्वान्मुख्यसम्प्रदानत्वाभावेन सम्प्र-  
दानत्वनिर्देशाभावे सति मुख्यकर्मत्वाभावे सति मुख्यकर्मत्वाभावे  
कर्मत्वनिर्देशस्याप्यभावापत्तेर्विष्णुं यजतीत्यादिकर्मत्वनिर्देशान्मु-  
ख्यकर्मतैव देवतायाः प्रतीयतइत्याशङ्क्य मुख्यसम्प्रदानत्वाभावे  
ऽपि सम्प्रदानत्वनिर्देशवन्मुख्यकर्मत्वाभावे ऽपि कर्मत्वनिर्देशोपप-  
त्तिप्रदर्शनार्थं गौणसम्प्रदात्वनिर्देशमुदाहरति \* अपि चेति \* क  
चित्शब्देन गौणत्वं सूचितम् । एवमौपचारिकपूज्यत्वाभ्युपगमेन  
गौणे कर्मत्वे सम्प्रदानत्वे वा सत्यपि देवतात्वं नास्तीत्युक्तदानीं  
देवतायाः पूज्यत्वाभावात्तन्निमित्तं कर्मत्वं सम्प्रदानत्वं वा गौणम-  
पि नास्तीत्याह \* सर्वथेति \* न मुख्यवृत्त्या नापि गौणवृत्त्येति स-  
र्वथाशब्देन सूचितम् । कथं तर्हि विष्णुं यजति सोमाय यजतइत्यादौ  
द्वितीयाचतुर्थीनिर्देशः इत्याशङ्क्यैतदालम्बनं वक्तुम् \* आहासा-  
धारणेन त्विति \* पूजायाः प्रीत्युत्पादनात्मकत्वेन करोत्यर्थत्वाद्य-  
जिपरप्रत्ययार्थत्वे सत्योदनस्येव पाके देवतायाः पूजाख्ये प्रत्यया-



थै मुख्येप्सिततमत्वलक्षणकर्मत्वोपपत्तेर्विषयस्येव वा भक्षणे गौ-  
णानीप्सितत्वलक्षणकर्मत्वोपपत्तेरप्रतिग्रहीतृत्वे ऽपि च यच्चान्यस्मै  
प्रतिश्रुतमित्यत्राप्रतिग्रहीतुरिव पूजाकर्मत्वाद्यागे गौणसम्प्रदानत्वो-  
पपत्तेस्तद्व्यावृत्त्यर्थः केवलशब्दः । यजिपरस्य प्रत्ययस्य ददातिपरप्र-  
त्ययवत्पूज्यवाचित्वाभावाद्यागमात्रविषयं देवतायाः कर्मत्वं सम्प्र-  
दानत्वं वा स्यात्तच्च कर्मान्तरसम्प्रदानान्तरव्यावृत्तेनैव रूपेण भव-  
तीत्याशयः । देवतायाः कर्मान्तरसम्प्रदानान्तरविलक्षणकर्मत्वं स-  
म्प्रदानत्वाभ्युपगमे हेतुमाह \* तच्चेति \* तत्कर्मत्वं सम्प्रदानत्वं  
वा यदेवं भूतमन्येभ्यां विलक्षणं कल्प्यते तद्देवतायाः का-  
रकत्वावगमात्कर्तृकरणापादानाधिकरणकर्मसम्प्रदानातिरिक्तस्य  
कारकस्याभावाद्देवतायाश्च कर्मसम्प्रदानातिरिक्तकारकत्वस्य क-  
थं चिदप्ययोगात्पारिशेष्यात्कर्मत्वस्य सम्प्रदानत्वस्य वाव-  
गतेः कर्मान्तरसम्प्रदानान्तरतुल्यस्य च तस्यायोगादित्य-  
र्थः । कथं देवताया कारकत्वावगतिरित्याशङ्क्याह \* न हीति \*  
कारकत्वं विना क्रियान्वयायोगात्प्रातिपदिकवाच्येनाकारकरूपेण  
यागान्वयं न प्रतिपद्यते देवतेति । सर्वथेयं देवतेति देवताशब्दानु-  
षङ्गेण योज्यम् । देवतावाच्यग्न्यादिप्रातिपदिकपरो ऽत्रत्यो देवताश-  
ब्दो देवताशब्दवाच्येनापि रूपेण देवतायागान्वयं न प्रतिपद्यते-कि-  
मुताग्न्यादिशब्दवाच्येनेत्यतिशयद्योतनार्थः । देवतातद्धितविषयो वा  
देवताशब्दः तद्धितनिर्देशे ऽपि देवताया द्रव्यमात्रान्वयप्रतीतेर्या-  
गान्वयार्थमग्निमनेन यजेताग्नये यजेतेति वा वचनव्यक्तिः क-  
ल्प्येत्याशयः । कीदृक् विलक्षणं रूपं कर्मसम्प्रदानयोरित्यपेक्षिते  
सम्प्रदानस्य तावत् त्याज्यद्रव्योद्देश्यत्वप्रतिग्रहीतृत्वसमुदायात्मक-  
स्य तदेकदेशोद्देश्यत्वमात्रेण त्यज्यमानद्रव्यस्यान्यत्राविनियोज्यत्व-  
लक्षणदेवतास्वत्त्वापत्तेः देवतायाः प्रतिग्रहीतृत्वाभावे ऽपि तत्फलला-  
भात्त्यज्यमानद्रव्योद्देश्यत्वमात्रे सकलसम्प्रदानरूपकल्पनात्मकं वै-  
लक्षण्यमाह \* तेनेति \* येन कारणेनान्यसम्प्रदानतुल्यं देवतायाः  
सम्प्रदानत्वं नास्ति तेन कारणेन देवतोद्देशद्रव्यत्यागात्मकस्य याग-  
स्य त्यागांशप्राधान्यविवक्षायां प्रतिग्रहाद्विनापि तत्फललाभात्सकल-  
सम्प्रदानत्वकल्पनेन चतुर्थीनिर्देश इत्यर्थः । उद्देश्यांशप्राधान्यविव-  
क्षायां तद्विशेषणभूते त्यागांशे आप्यमानत्वाध्यायेन सकलं यागं  
प्रति कर्मत्वरूपं कर्मणो वैलक्षण्यमाह \* यद्वेति \* वचनव्यक्ति-  
भेदेनैतदेव स्पष्टयति \* तेनेति \* देवतोद्देशेन द्रव्यत्यागाद्देवता- ४८५।२  
स्वाभ्यापत्तावपि तदापादनस्याविहितत्वद्योतनायेवशब्दः परस्व-

त्वापादनत्यागयोः प्राधान्याविवक्षायामपि पश्चाद्भावघातनार्थो तु-  
 मुनी । ननु देवताया रूपासमवायेन तदुद्देशस्याप्राधान्यान्न द्विती-  
 योक्तकर्मान्वयः सम्भवतीत्याशङ्क्य होत्रादेर्द्रव्यस्यास्वाभ्याभावात्स-  
 कृत्वायोगेन त्यागशून्ये देवतोद्देशमात्रे होतार्यजेत्यादेर्यजिप्रयोगा-  
 त्प्राधान्यमुपपादयितुमाह \* तथा चेति \* नन्वेवं रूपयोरपि क-  
 र्मसम्प्रदानयोर्विभक्तिवाच्यत्वात्तद्रूपस्य देवतात्वस्य विभक्तिवाच्यता  
 न विरुद्धेत्याशङ्क्याह \* तदेतदिति \* अनेकवाच्यशक्तिकल्पनापत्ते-  
 र्नानयोर्देवतामात्रविषयोर्वाच्यत्वकल्पना युक्तेत्याशयः । नन्वेवमपि  
 लाक्षणिकत्वाविशेषात्सम्प्रदाननिर्देशवत्कर्मनिर्देशेऽपि देवतात्वं क-  
 र्माग्नेष्यतइत्याशङ्क्याह \* तत्रापीति \* प्रतिग्रहीतृत्वाभावेनासम-  
 स्तात्मकत्वाद् दूषितमपि सम्प्रदानत्वमुद्देश्यागाव्यभिचारित्वात्त-  
 त्सम्बन्धिनो देवतात्वस्य प्रत्यासन्नं कर्मत्वं तूद्देश्यागाव्यतिरिक्तेषु  
 क्रियान्तरेष्वपि सम्भवेन सव्यभिचारित्वाद्विप्रकृष्टं ततश्च कर्मत्वे-  
 न देवतात्वलक्षणाऽत्यन्तक्लिष्टेत्याशयः । ननु कर्मत्ववद्देवतात्वस्या-  
 पि सप्तदेवताः शंसतीत्यादौ क्रियान्तरेषु भावाच्च तन्मात्रेण कर्मत्व-  
 स्य देवतात्वाद्विप्रकर्षः स्यादित्याशङ्क्याह \* न हीति \* तत्प्रकृतं  
 हविर्भाक्कलक्षणं देवतात्वं सकलं यथायजिमेव प्रति ननु क्रिया-  
 न्तरमपि प्रति न तथा सकलं कर्म यजिमेव प्रतिक्रिया-  
 न्तरेष्वपि कस्य चित्कर्मणः सद्भावादित्यर्थः । स्तुतिभाक्कलक्षणं  
 त्वितरद्देवतात्वं न हविर्भाक्कलक्षणमित्याशयः । ननु कर्मत्वसम्प्रदा-  
 नत्वयोर्देवतात्वाभावाद्वितीयाचतुर्थ्योर्देवतानभिधायित्वे कोऽन्य-  
 स्तद्वाची शब्दः स्यादित्याशङ्क्याह \* परमार्थतः पुनरिति \* स्मृति-  
 तिबलेनैतदेवोपपादयति \* तथा चेति \* क्रीतादितद्वितविधौ  
 यथा तृतीयया कारकविभक्त्या वदनं कृतं न तथा देवताताद्वितवि-  
 धाविदमग्नयेऽनेनाग्निमिति वा कारकविभक्त्या वदनं कृतमित्यर्थः ।  
 भावेऽनिष्टा श्लोकं व्याचष्टे \* ये हीति \* अनन्यशब्दवाच्यत्वोपपा-  
 दनस्य तव्यप्रत्ययवाच्यत्वोपयोगमाह \* ततश्चेति \* देवतायास्त्व-  
 वाच्यत्वोपपादनस्य प्रकृतयागविधायित्वाभावोपयोगमाह \*  
 तद्वेति \* न त्विति भाष्येणान्तरालवाक्येऽपि यागान्तरालान्व-  
 यविधिप्रतीत्यागस्य स्वरूपविधिक्लेशसाम्यमाशङ्क्य बाढमित्यनेनो-  
 पांशुत्वान्तरालान्वयस्यैव विधेयत्वाभिधानेनाशङ्काशयानातिक्रमा-  
 द्विधित्वाभिधानाच्चायुक्तत्वमाशङ्क्यैकग्रन्थेनाशङ्कापरिहाराभाष्यद्वयं  
 तात्पर्यतो व्याचष्टे \* अन्तरेति \* विशिष्टार्थप्रतीतौ सम्बन्धस्य ना-  
 न्तरीयकत्वात्सम्बन्धशब्देन लक्षणया वैशिष्ट्याभिधानाद्विधित्वं च

विनानर्थक्यापत्तेरनन्यगतित्वस्य हेतुत्वेन विवक्षितत्वाच्छङ्कापरि-  
हार इत्याशयः । केन भाष्येणानन्यगतित्वं हेतुत्वेन विवक्षितमि-  
त्याशङ्क्य नन्वन्तरालसम्बन्धस्यान्यत्प्रयोजनमिति भाष्येणेति सूच-  
यितुमाह \* न हीति \* उपांशु पौर्णमास्यां यजन्नित्यत्रैकीकृतानां  
कालसम्बन्धे सति सर्वेषां प्राधान्यं स्यादित्यत्र समुदायानुवादार्थ-  
वक्तोक्त्याशङ्कते\*ननु चेति \* शिरो वा एतद्यज्ञस्य यदाग्नेयो हृदय-  
मुपांशुयाजः पादावग्नीषोमीय इत्यन्यार्थदर्शनस्य प्राधान्यद्योतकत्वे-  
न व्याख्यायां पूर्वपक्षे ऽग्नीषोमीयोपांशुयाजव्यतिरिक्तयोर्वैष्णव-  
प्राजापत्योपांशुयाजयोरप्राधान्यापत्त्यभिधानेन समुदायानुवादानर्थ-  
क्यस्य वक्ष्यमाणत्वान्न सर्वोपांशुयाजप्राधान्यज्ञापनेनार्थवत्तेति परि-  
हरति\*तथेति\*एवं तु व्याख्यायमाने यदीमे ऽपि विधीयेरन् भिद्यते  
वाक्यमित्यस्यानन्तरमेकं हीदमित्यादेर्विष्णवादिसम्बन्धो ऽनूद्यतइ-  
त्यन्तस्य भाष्यस्यान्वयापत्तेरुपांशुत्वादिसम्बन्धइत्यस्यानन्तरं च न  
त्वन्तरालसम्बन्धस्येत्यस्यान्वयापत्तेर्यवहितान्वयदोषभयान्नन्वित्य-  
नेन विष्णवादिवाक्यविहितेषु यागेष्वन्तरालगुणविधानायान्तरालवा-  
क्यमित्याशङ्कोपांशुत्वस्यादिशब्दोपात्तस्य चान्तरालस्य प्राप्ते कर्मण्ये-  
केन वाक्येन विधानाशक्तेश्चोदना वा गुणानां गुणपदं शास्त्रादित्य-  
नेन न्यायेन विष्णवादिवाक्यैर्यागविधावप्यन्तरालवाक्येन कर्मान्त-  
रविधानापत्तौ वाढमित्यनेनार्हतीत्यन्तेनोक्तायां विष्णवादिवाक्यप्रा-  
प्तानामुपांशुत्वस्यान्तरालवाक्ये ऽनुवादात्कथमनेकगुणविधानात्क-  
र्मान्तरापत्तिरित्याशयेन कथमिति पृष्टे जामि वेत्यादिनानूद्यत इत्य-  
न्तेन विष्णवादिवाक्यानां विधायकत्वायोगान्न तत्प्राप्तोपांशुत्वानु-  
वादः सम्भवतीत्युक्ते ऽनुपादेयान्तरालकालान्वयात्प्रकरणान्तरन्या-  
येनापि कर्मविधित्वाभिधानार्थं नन्वन्तरालसम्बन्धस्येति भाष्यमिति  
यथान्यासमेव भाष्यव्याख्यां सूचयितुमाह \* किं चेति \* नन्व- ४८६।१  
नुपादेयान्वये ऽपि विष्णवादिवाक्यविहितयागविपरिवृत्तेः प्रकरणा-  
न्तरन्यायो नास्तीत्याशङ्काह \* तादृगिति \* एतदेव व्याचष्टे  
\* यादृशी हीति \* अस्मिन् व्याख्याने विष्णवादिवाक्यानां कर्म-  
विधित्वे ऽप्यन्तरालवाक्यस्य गुणात्प्रकरणान्तराद्वा कर्मान्तरविधि-  
त्वाभिधानाद्भाष्यस्थः कर्मान्तरशब्दः समञ्जस एवेत्याह \* तत्रेति \*  
ननुद्देश्यत्वेन देवताया अपि कालवदनुपादेयत्वात्तदन्वये ऽपि क-  
र्मान्तरापत्तेस्तस्मिन्नेवान्तरालविहिते यागे देवतां विदध्युरिति वा-  
र्त्तिकमयुक्तं स्यादित्याशङ्काह \* देवतायाः पुनरिति \* अस्या  
इदमिति द्रव्यत्यागसङ्कल्पविषयत्वलक्षणोद्देश्यत्वे ऽपि देवतायाः

कर्मकाले शब्दप्रतिपाद्यत्वेनापाद्यत्वलक्षणोपादेयत्वान्न तदन्वयः  
 कर्मान्तरत्वापादक इत्याशयः । ननु कर्मान्तरशब्दस्य विष्णवादि-  
 वाक्यानां कर्मविधित्वाभ्युपगमविषयत्वे प्रकृतानां यागानामभा-  
 वादिति भाष्यमयुक्तं स्यादित्याशङ्क्याह \* कर्मेति \* आद्यव्या-  
 ख्यानं त्वानेयाद्यपेक्षया कर्मान्तरशब्द इत्याह \* अथ वेति \* पर-  
 मार्थतस्तु द्वितीये व्याख्याने विष्णवादिवाक्यानां विधित्वमनिष्टमे-  
 वेति दर्शयन्नुपसंहरति \* तस्मादिति \* प्रकरणान्तरन्यायाभावे  
 ऽप्यनुपादेयान्वयस्याकर्मविधित्वापादकत्वं दर्शयितुमाह \* धात्वर्थे  
 चेति \* अनुपादेय-ङ्गविधितो ऽपि तदुद्देशेन कर्मैव विधेयमित्याशयः  
 ननु कुत्वप्रसक्त्योपांशुयाजशब्दस्य गुणविधित्वायोगेनोपांशुत्वस्या-  
 विधेयत्वान्नानेकगुणविधानेन कर्मविधित्वसिद्धिरित्याशङ्कां निराक-  
 र्तुं प्रसक्तिं तावत्करोति \* स त्विति \* गुणविधित्वपक्षे कुत्व-  
 प्रसक्तिं नैवं जातीयक इति पूर्वपक्षभाष्योक्तां परिहर्तुमनुभाषते  
 \* यत्त्विति \* पक्षद्वयसाम्येन परिहर्तुम् । उपपत्तिसाम्यं तावदाह  
 \* तत्रेति \* एतदेव प्रश्नपूर्वमुपपादति \* कुत इति \* श्लोकं  
 व्याचष्टे \* वाच्येति \* यस्त्वव्युत्पन्नस्त्विति पूर्वपक्षभाष्येण पर्य-  
 ग्निहृतं पात्नीवतमुत्सृजन्तीति पात्नीवतशब्दस्य त्वाष्ट्रपात्नीवतावा-  
 चकस्यापि किं चिद्वर्णसारूप्यावगमात्तदनुवादकत्वदर्शनेनोपांशु-  
 याजशब्दस्यानुवादकत्वे वाचकत्वानपेक्षेति परिहार उक्तस्तन्निरा-  
 सार्थमनुभाषते \* स्यादिति \* निराकरोति \* तदिति \* नन्वेवमपि  
 नामत्वानिरासेन गुणविधिनिश्चयः कथमित्याशङ्क्याह \* न चेति \*  
 श्लोकं व्याचष्टे \* न तावदिति \* उपांशुयाजनामकत्वाच्चास्य क-  
 र्मण इदमवगम्यते नूनमस्योपांशुत्वं धर्म इति दशमोपान्याधिकर-  
 णभाष्यं त्वाग्नेयाग्नीषोमीयशब्दवद्भेदयमुपांशुयाज इत्यादिवाक्या-  
 न्तरस्थगुणनिमित्तोपांशुयाजशब्दव्यवहारविषयमित्याशयः । अतो-  
 ऽन्तरालवाक्यस्थेनैवोपांशुयाजशब्देनोपांशुत्वविधिरित्युपसंहरति \*  
 तस्मादिति \* सूत्रकृतो ऽपि गुणविधितैवेष्टेत्याह \* तथा चेति \*  
 कथं तेनेति भाष्येण जामित्वापनयनप्रकारं पृष्ट्वा तस्मिन्नित्यनेन दे-  
 वतावैलक्षण्यं प्रकारत्वेनोक्तं तत्पुरोडाशनैरन्तर्येणोक्तस्य जामित्वस्य  
 द्रव्यवैलक्षण्यं विनानपनयनादयुक्तमाशङ्क्य देवतावैलक्षण्यस्योप-  
 लक्षणार्थत्वं दर्शयितुमाह \* जामित्वेति \* सर्वस्मै वा तद्यज्ञाय  
 गृह्यते यत् भुवायामाज्यमित्यनेनानिर्दिष्टद्रव्यकेषु यागेष्वाज्यविधा-  
 नाद् द्रव्यवैलक्षण्यमाग्नेयाग्नीषोमीययोर्मध्यमस्वरत्वात्स्वरवैलक्षण्यं  
 विष्णुप्रजापतिपक्षे देवतावैलक्षण्यं युगपत्पुनरिति भाष्येण विष्णवा-

दिवाक्यानामर्थवादत्वदेवताविधित्वाभावाद्विष्णवादेरप्राप्तत्वेनानुवा-  
दानुपपत्तिमाशङ्क्य यष्टव्यानित्यनेनायष्टव्यत्वे ऽप्युपांशुयाजस्तुत्यर्थं  
यष्टव्यत्वकीर्त्तनमित्युक्तं तस्य ज्ञायत एवेति भाष्येण विरोधमाशङ्क्य  
परिहर्तुमाह \* ज्ञायत एवेति \* देवतावैलक्षण्येनाग्नेयाग्नीषोमी-  
याभ्यामुपांशुयाजस्य वैचित्र्यप्रदर्शनार्थं कीर्त्तिता न विष्णवादिवा-  
क्यविहितत्वप्रदर्शनार्थं तेन कारणेन विष्णवादेरवश्ययष्टव्यत्वा-  
भावे ऽपि स्तुत्यर्थत्वेनोपादानाभिधानं न पूर्वभाष्यविरुद्ध-  
मित्याशयः । अयष्टव्ये यष्टव्यत्वोपपादनालम्बनम् \* गु-  
णवादेनेत्यनेनोक्तम् \* कीदृशो गुणवाद इत्यपेक्षिते\* प्रा-  
धान्येत्युक्तम् \* अग्निर्वै देवानामवमो विष्णुः परम इति  
श्रुतेर्विष्णोः सर्वदेवानां मध्ये प्राधान्यप्रसिद्धिः एत इति वै प्रजाप-  
तिर्देवानसृजतेति श्रुतेः प्रजापतेः प्राधान्यप्रसिद्धिरग्नीषोमीययो-  
स्तु तावद्भूतामग्नीषोमावित्यत्र कीर्त्तनादुपांशुयाजे प्राधान्यप्रसि-  
द्धिः । ननु विष्णवादेः प्राधान्यमात्रेण यष्टव्यत्वाभिधाने यागान्त-  
रेष्वपि यष्टव्यत्वापत्तैर्वैलक्षण्यं न स्यादित्याशङ्क्य \* यागइत्युक्तम्\*  
विधिं विना देवतात्वाभावात्प्राप्तावनियमप्रसक्त्ययोगे ऽपि या का  
चिदिह देवता स्यादित्यपेक्षायामनियमप्रसक्तिरुक्ता निर्दिष्टदेवता-  
कत्वाद्यागान्तरेष्वप्रसक्तिरित्याशयः । ननु विष्णुरुपांशु यष्टव्य इ-  
त्येवमादीनां विधित्वाभावे विष्णवादेर्विधायकाभावाद्विध्येकगम्य-  
त्वेन च देवताया यागाक्षेपमात्रेणालाभाद्देवताराहित्येनोपांशुयाज-  
विधिरवसीदेदित्याशङ्क्य तत्रेति भाष्येण शाखान्तरविधानेन विहि-  
तत्वमुक्त्वा यद्यपीत्यनेन प्रत्यक्षविध्यभावे उपांशुधर्मकत्वेन विष्णु  
प्रजापत्योः कल्पविधिविहितत्वं विष्णोश्च मन्त्रवर्णकल्पेनापि विधि-  
ना विहितत्वमग्नीषोमयोस्तु पुराकल्पसरूपार्थवादकल्पविधिविहि-  
तत्वमुक्तं तत्सर्वमाक्षेप्तुं शाखान्तरइति तावदाक्षिपति \* शाखान्तर  
इति \* अनुदाहृत्यैव शाखान्तरे ऽस्तीत्याभिधाने यस्मै यद्रोचते  
तत्सर्वं सिद्धोदित्याशयः । शाखान्तरे च देवताविधौ सत्युपांशुया-  
जे पूर्वाधिकरणपूर्वपक्षे द्रव्यानियमवर्त्तिक देवतायामप्यनियमः शा-  
स्त्रैकप्रमाणत्वाद्वा देवतायास्तेन विना कल्पनायोगादाग्नेयमुपांशुया-  
जमन्तरा यजत्सैन्द्रमुपांशुयाजमन्तरा यजतीत्यादिप्राकरणिकवा-  
क्यान्तरस्थाग्नेयादिपदानुषङ्गेण वैकल्पिकप्रकृताग्न्यादिदेवताविधि-  
कल्पनया प्रकृतानामेव मध्ये या का चित्प्रजापतिधर्मोपांशुत्वदर्श-  
नाद्वा प्रजापतिविधिकल्पनया स एव प्रजापतिर्मनसा यजेतेति वा  
प्रजापतेस्तूष्णीं भावधर्मकत्वविधानेनोपांशुत्वधर्मकत्वाभावात्प्रजा-

पतिविधिकल्पनानुपपत्तेर्नियमसम्भवे चानियमायोगान्मुख्यत्वेना-  
 ग्नेयपदमात्रानुषङ्गेणाग्निविशिष्टोपांशुयाजविधिकल्पनयाग्निनियम  
 इति विचारपूर्वकं विष्णुर्वा स्याद्धौत्रादमावास्या हविश्च स्याद्धौत्रस्य  
 तन्न दर्शनादिति सूत्रेण मान्त्रवर्णिकदेवताश्रयणं न युज्येतेत्याह  
 \* न चेति \* अत्रत्यश्च यद्यपीति भाष्यावयवः प्रत्यक्षदेवताविधि-  
 सद्भावे न युज्येतेत्याह \* यद्यपीति \* प्रजापतिं मनसा यजेतेति  
 प्रजापतितूष्णीम्भावधर्मकत्वश्रुतेस्तुष्णीं वै श्रेयस आकाङ्क्षतइत्यर्थ-  
 वादाच्च श्रेयो ऽभ्यर्थनतूष्णीङ्कार्यत्वावगतेस्तस्मादाहुर्विष्णुर्देवानां श्रेष्ठ  
 इति च विष्णोः श्रेयस्त्वश्रुतेस्तूष्णीम्भावधर्मकत्वावगमाद्यत्किं चि-  
 त्प्राजापत्यमिति च वर्त्तमानापदेशस्य स्पष्टविधिविहिततुष्णीम्भाव-  
 विरुद्धोपांशुत्वविध्यशक्तदेवताधर्मोपांशुत्वस्य यागं दर्शनेन विष्णुप्र-  
 जापतिदेवत्वकल्पनायोगाद्युपांशुत्वात्प्राजापत्यमिति विपरीतवच-  
 नव्यक्त्याश्रयणेन तथापीत्युक्तमित्यापाद्याक्षिपति \* यदप्युक्तमिति \*  
 उपांशुयाजस्योपांशुधर्मत्वात्विष्णुप्रजापती प्राप्ताविति वदतोपांशुत्व-  
 स्य प्राजापत्यत्ववैष्णवत्वनिमित्तस्योपांशुयाजे ऽपि समानत्वात्प्रजा-  
 पतिर्देवता विष्णुश्च प्राजापत्यवाक्यादेवमादिसङ्कीर्त्तनादित्यादि-  
 शब्दसूचिताच्च तत्सहशाद्वैष्णववाक्याद्विष्णुप्रजापत्योरुपांशुधर्म-  
 कयागान्वयावगमादिति देवताया यागाभेदोपचारेणोपांशुधर्मश-  
 ब्दप्रयोगमभ्युपगम्य भाष्यार्थः सूचितः । स्तुत्यर्थत्वेनापि प्राजापत्य-  
 वाक्यार्थोपपत्तेर्वचनव्यक्तिविपर्यासो न युक्त इत्याक्षेपाशयः ॥ अ-  
 ग्नीषोमीययोस्त्विति भाष्यमाक्षिपति \* यदपीति \* ननु ताविति  
 चतुर्थ्यादेशादेवताविधिर्भविष्यतीत्याशङ्काह \* यदि हीति \* वि-  
 ध्यधीनत्वात्प्रवृत्तेरग्नीषोमाभ्यामावाभ्यां यजेरन्नित्युक्ते ऽप्यस्माकं  
 किमग्नीषोमोक्तार्थानुष्ठानेनेति जानन्तो विधिना वयं प्रवर्तिता इ-  
 ति नावधारयेयुरित्यर्थः । अनेकार्थविधौ वाक्यभेदापत्तेर्नास्य देवता-  
 विधायितेत्याह \* कालेति \* देवतामात्रं तर्हि विधीयतामि-  
 त्याशङ्काह \* देवतेति \* ननु पुरोडाशद्वयान्तराले विधाना-  
 दमावास्यायां च पुरोडाशैक्येनान्तरालयोगादुत्पत्तिवाक्यादेव पौ-  
 र्णमासीकालत्वावगतेर्द्विद्वद्वाक्यस्थेन पौर्णमासीशब्देनानुवादात्फ-  
 लवाक्यस्थेन पूर्णमासशब्देन ग्रहणोपपत्तेः प्राधान्यं सेत्स्यतीत्याश-  
 ङ्काह \* सूत्रेति \* अपि वा पौर्णमास्यां स्यात्प्रधानशब्दसंयोगा-  
 त्मन्त्रो यथा प्रधानं स्यादिति सूत्रेण प्रधानस्योपांशुयाजस्योपां-  
 शु पौर्णमास्यां यजन्निति शब्देन पौर्णमासीकालं संयोगात्पौ-  
 र्णमास्यामेवोपांशुयाजः कार्यः मन्त्रस्तु वैष्णवयाज्यानुवा-

क्यारूपे ऽमावास्याक्रमान्तातो ऽपि प्रधानानुसारात्पौर्णमास्यामे-  
व स्यादिति वदतास्यैव कालविधानार्थत्वेनोपन्यासान्नो-  
त्पत्तिवाक्यं कालविधिरित्याशयः । पौर्णमासीशब्देनानपाय-  
श्च कालस्य लक्षणं हि पुरोडाशावित्यनेन न्यायेनैकपुरोडाशा-  
यां पौर्णमास्यामिवामावास्यायामप्युपांशुयाजोपपत्तिः पौर्णमासी  
विध्यभावे सूचिता शाखान्तरइतिभाष्यं तावत्समाधातुमारभते \*  
अत्रेति \* शाखाभेदेनोपांशुयाजक्रमे वैष्णवादिजाज्यानुवाक्यायुग-  
लाभानात् श्रुत्यविनियुक्तस्यापि मन्त्रस्य प्रधानाकाङ्क्षितदेवताप्रकाश-  
नलक्षणोपकारकत्वसम्भवेनाकाङ्क्षितादृष्टोपकारकल्पनायोगाद्देवता-  
कल्पकत्वोपपत्तेर्मन्त्रवर्णकल्पो देवताविधिर्विष्णुर्वा स्याद्धौत्राम्ना-  
नादिति दशमोपान्त्यधिकरणगतसूत्रवक्ष्यमाणन्यायेन स्थित-इत्य-  
र्थः । सूत्रे विष्णुग्रहणमन्तरेण एकशाखायाममावास्यायां विष्णु  
याज्यानुवाक्याभ्याम्नादमावास्यायामेवोपांशुयाजहविः कार्यमिति  
प्रदर्शनार्थं पूर्वपक्षस्थेन कृतं न देवतान्तरनिवृत्त्यर्थमित्याशयः ।  
ननुनाना शाखाधीतानामपि याज्यानुवाक्यायुगलानां देवताकल्पना-  
त्प्राक् दृष्टार्थत्वेनानवसायाद्वसन्तमृतूनां प्रीणामीत्यादीनामेको ममे-  
त्यादीनां च प्रयाजानुमन्त्रणानामिव समुच्चयापत्तेस्तत्कल्पनां  
देवतानामपि समुच्चयः प्रसज्येतेत्याशङ्क्याह \* तैश्चेति \* देवताक-  
ल्पनात्प्रागपि याज्यानुवाक्यासामान्यतां यागाद्देवताप्रकाशनलक्ष-  
णैककार्यत्वावगतेर्न समुच्चयो युक्त इत्याशयः । ननु याज्यानु-  
वाक्यानां हौत्रप्रवचनाख्यवेदान्तानेनाध्वर्यवप्रवचनाख्ययजुर्वेद-  
विहितोपांशुयाजोपेक्षया वेदान्तरीयत्वाच्छाखान्तरीयत्वाभिधानं न  
प्रयुज्येतेत्याशङ्क्याह \* तदेव चेति \* वेदान्तरस्य शाखान्तर-  
ताप्यस्तीत्याशयः । वेदैक्यएव शाखान्तरव्यपदेशाज्जस्येनापरितोषात्प-  
रिहारान्तरमाह \* आध्वर्यवे ऽपि त्विति \* नन्वेवं सत्यध्वर्युप्रयो-  
ज्यतैव स्यादित्याशङ्क्य होतर्यजेति प्रैषसामर्थ्याद्धोतृ \* प्रयोज्यत्व-  
रूपेणेत्युक्तम् \* यथाश्रुतवचनव्यक्ताश्रयणेनैव विष्णुप्रजापत्योरु-  
पांशुधर्मकत्वावगतेर्यागस्य विष्णुप्रजापत्योश्चोपांशुत्वसाम्याद्विष्णु-  
प्रजापतिदेवत्वत्वप्रापकलिङ्गोपन्यास इत्येवं तथापीति भाष्यं स-  
माधत्ते \* उपांश्विति \* उपांशुधर्माणावित्यनेन यद्विष्णुप्रजापत्यो-  
रुपांशुत्वधर्मत्वमुक्तं तदुपांशुयाजस्य मन्त्रवर्णप्राप्तविष्णुप्रजापतिदे-  
वत्वत्वद्योतनार्थमित्यर्थः । शाखान्तरभाष्योक्तस्य मान्त्रवर्णिकत्वस्य  
विष्णुर्वा स्यादिति सूत्रवक्ष्यमाणत्वद्योतनार्थं मन्त्राम्नानाच्चेति भाष्य-  
मिति सूचनार्थश्चकारः कथं विष्णुप्रजापत्योरुपांशुधर्मत्वेनोपांशु-

याजस्य तद्देवत्यत्वद्योतनेत्यपेक्षायामाह \* अन्या हीति \* ननु प्रत्यक्षमानसत्वाविधिविरोधान्न लिङ्गेनोपांशुत्वप्राप्तिरित्याशङ्क्याह \* विष्ण्वति \* यथान्यो न शृणोति तथोच्चारणस्योपांशुत्वादन्याश्रवणसादृश्येन मानसत्वएवोपांशुशब्दो ऽनुक्तदेवताकेषु विष्णुप्रजापतिदेवत्यत्वद्योतनार्थं प्रयुक्त इत्याशयः । अग्नीषोमयोस्त्विति भाष्यं कालविधायिनि वाक्ये ऽग्नीषोमयोः प्राप्तिसुदाहृत्यतइत्येवं व्याचक्षाणः समाधत्ते \* तथेति \* तावद्व्रतामित्यस्मिन्कालस्य विधायके वाक्ये ऽग्नीषोमीययोरनुवादेन मान्त्रवर्णिकीं प्राप्तिसमग्नीषोमयोस्त्विति भाष्यमुपाद्वलयतीत्युक्ते ननु पुराकल्पसदृशस्यापि विधायकत्वाभ्युपगमे देवताविधायकतापि कस्मान्नेष्टेत्याशङ्क्य कालस्य विधायके वाक्यभेदापत्तेर्देवता \* विध्यसम्भवादित्युक्तम् \* देवतैव तर्हि विधीयतां न काल इत्याशङ्क्य यथेत्यनेन देवताज्योपांशुत्वकालानामिह वाक्ये कीर्तितानां मध्ये ऽन्यतः प्राप्तिसम्भवासम्भवावालोच्य विधेयतयानुवाद्यतया च ग्रहणस्य न्याय्यत्वात्कालव्यतिरिक्तानां चान्यतः प्राप्तिसम्भवात्कालस्यैवैतद्विधायकमित्युक्तम् \*

गुणोपबन्धात् ॥ ११ ॥

यदुच्यत इति भाष्येणोपांशुत्वगुणोपबन्धान्नारूपत्वेन पौर्णमासी लभ्यते इति पूर्वपक्षोक्तरूपत्वपरिहारार्थत्वेनैतत्सूत्रं व्याख्यातुमुपांश्वित्विति वाक्यमुदाहृतं तद्देवतावदुपांशुत्वस्याप्यविधायकत्वाद्विध्यर्थत्वे चोपांशुशब्दस्य यागविशेषोपलक्षणार्थत्वायोगात्त्रिष्वपि पौर्णमासीयोगेषुपांशुत्वोपपत्तेर्नोदाहार्यमित्याशङ्क्योत्पत्तिवाक्यस्यस्योपांशुयाजशब्दस्योपांशुत्वविधानार्थत्वोपाद्वलनायैतदुदाहृतमिति सूचयन् व्याचष्टे \* यस्येति \* यथाश्रुतार्थत्यागं हेतुमाह \* नन्विति \* नन्वार्थवादकल्पविधित्वमात्रेणैकस्य वाक्यस्यानेकार्थपरत्वे वाक्यभेदः शक्यपरिहारः ताभ्यामेतमग्नीषोमीयमेकादशकपालं पूर्णमासे प्रायच्छदित्यादावनेकार्थविधौ चोदिंते हि ते हि तदर्थत्वात्तस्य तस्योपदिश्येत्यनेन वाक्यभेदाभिधानाद्रात्रिसत्त्वे ऽप्यर्थवादकल्पस्य विधेः फलमात्रपरत्वान्नानेकार्थापरतास्तीत्याशयः । उपांशुत्वादिवच्चाज्यस्याप्यनेनैव विधानापत्तेर्हर्विलिङ्गाश्रुतित्वादिति दशमोपान्त्याधिकरणसूत्रविरोधः । किमर्थं तद्धेतुदुदाहृतमित्यपेक्षायां पूर्वसूचितमेव प्राप्त्युपाद्वलनार्थत्वं प्रकटयति \* अत इति \*



प्रधानेति भाष्येणोपांशुयाजस्य प्रधानप्राये वचनात् प्राधान्या-  
वगतेर्विष्णवादिवाक्यैश्च विधावुपांशुयाजभेदे सत्यग्नीषोमीयस्यैवो-  
पांशुयाजस्य कालविधिप्रसङ्गाद्विद्वद्वाक्यानुदितत्वात्फलवाक्यग्रहे-  
ण प्राधान्याद्वैष्णवप्राजापत्ययोरुपांशुयाजयोर्गुणत्वापत्तेरुपांशुयाज-  
मात्रप्राधान्यावगतिबाधप्रसङ्गाच्चोपांशुयाजवाक्यं पौर्णमासीवाक्य-  
वत्समुदायानुवाद इत्येवं सूत्रं व्याख्यातं तत्र किं प्राये वचनमित्य-  
पेक्षायामुदाहरति \* हृदयमिति \* यज्ञस्यामूर्त्तत्वेन शिरोहृद-  
यपादायोगमाशङ्क्य स्तुत्यर्थं पुरुषत्वोपचारः । ननूपांशुयाजभेदे ऽपि  
विध्युद्देशान्तर्गतत्वात्सन्निहितत्वाच्चोपांशुत्वस्यैवार्थवादस्यव्यवहि-  
तदेवतानपेक्षस्य यागोपलक्षकत्वात्सर्वेषामुपांशुयाजानां कालवि-  
ध्यवगतेर्विशेषतश्च समुदायेनैकीकृतानां कालयोगावगतेः पक्षद्वये  
ऽप्यविशिष्टं प्राधान्यमित्याशङ्कते \* कथं पुनरिति \* यागोपलक्षणत्वं  
विना देवतार्कान्तनार्थक्यापत्तेरर्थवादस्योर्व्यवहितयोरपि वाग्नी-  
षोमयोरुपांशुत्ववदुपलक्षणत्वावगमात्कालोद्देशेन चोपादीयमाना-  
नां यागानामनेकोपलक्षणान्वये ऽपि वाक्यभेदानापत्तेः समुदायी-  
कृतानामपि च कालान्वये समुदायशब्दाभावेनाग्नीषोमदेवत्यस्यै-  
वोपांशुयाजस्य कालविधिप्रतीतिः प्राधान्यापत्तिरिति परिहरति  
\* उच्यतइति \* अवधारिते ऽपीत्यापिशब्दो ऽध्याहार्यः अग्नीषो-  
मीय एवेत्यनेनाग्नीषोमयोरुपलक्षणत्वावश्यं भावः सूचितः । श्लोकं  
व्याचष्टे \* ताविति \* नन्वेवं सत्युपांशुयाजैक्ये ऽप्यग्नीषोमपक्ष  
एव कालविधानापत्तेर्नित्यवत्प्राधान्यकीर्त्तनं न युज्येतत्याशङ्कते  
\* नन्विति \* अष्टदोषदुष्टदेवताविकल्पापत्तेरप्युपांशुयाजैक्यपक्षो न  
युक्तइति सूचनार्थो दोषशब्दः । कर्मैक्ये सत्युपलक्षणापाये ऽप्युपल-  
क्ष्यानपायाद्देवतान्तरपक्षे ऽप्यविशिष्टः कालविधारिति परिहरति  
\* नैष इति \* श्लोकं व्याचष्टे \* यदि हीति \* सर्वत्रेत्युक्ते क्वेत्यु-  
दाहरणापेक्षायामसोमयाजिनो ऽग्नीषोमीयपुरोडाशाभावादन्तराल-  
कालोपलक्षणीभूतपुरोडाशद्वयाभावे ऽपि तदुपलक्षिताग्रेयपश्चा-  
द्भावलक्षककालानपायादुपांशुयाजानिवृत्त्यभिधानार्थं दशमान्त्याधि-  
करणसूत्रमुदाहृतम् । एवं च सत्यग्नीषोमग्रहणस्योपलक्षणार्थत्वे  
ऽपि देवतान्तरपक्षे कालयोगनिवृत्तिप्रयोजनत्वानवगमात्फलवाक्ये  
वैरूप्यापत्तेश्च कादाचित्कप्राधान्यप्रयोजनत्वायोगादानर्थक्यपरिहा-  
रायाज्यग्रहणवस्तुत्यर्थतैव न्याय्येति सूचयितुमाह \* नचेति \* भेदे  
तु पलक्षणार्थतया विध्युद्देशान्तर्गतत्वेन प्रयोजनवत्तरत्वसम्भ-  
वं मन्दप्रयोजनस्य स्तुत्यर्थत्वस्यान्याय्यत्वादुपलक्षणार्थतैवोचितेति

सूचयितुमाह \* नानात्वे त्विति \* तस्मादित्युपसंहारभाष्यं प्रा-  
यवचनहेतुसाध्याभिधानार्थत्वेन व्याचष्टे \* तस्मादिति \* अधिक-  
रणसिद्धान्तप्रयोजनाभिधानार्थम् \* चैककर्मत्वायेत्युक्तम् \*

॥ आधाराद्यपूर्वताधिकरणम् ॥ ५ ॥

आधाराग्निहोत्रमरूपत्वात् ॥ १२ ॥

नापूर्वविधौ इति भाष्येण पूर्वधिकरणपूर्णपक्षसूत्रस्थपौर्ण-  
मासीवत्पदानुपङ्गेणाधाराग्निहोत्रं पौर्णमासीवत् समुदायानुवाद्  
इत्येवमेतत्सूत्रं व्याख्यातं तत्रोपांशुयाजवत्प्रकृतकर्माभावेनेहापि  
समुदायानुवादत्वनिराससिद्धेः प्रत्यवस्थानानुपपत्तिमाशङ्क्योपांशु-  
याजवैषम्यमाहोर्ध्वमिति वैषम्योक्त्यानन्तरसङ्गतिरपि सूचिता । ननु-  
र्ध्वादिवाक्यानां कर्मविधितैव नास्तीत्याशङ्क्याह \* किं चेति \*  
एकोपक्रमसंहाराभावेनैकवाक्यत्वावगतेः । कथं चिच्चैकवाक्य-  
त्वप्रतीतावपि ऊर्ध्वत्वादेः कथं चित्प्राप्त्यभावेन स्तुत्यर्थत्वायोगा-  
द्विधित्वावगतेः कर्मनिरपेक्षगुणविध्ययोगाद् गुणविशिष्टकर्मविधितैव  
न्याय्येत्याशयः श्लोकं व्याचष्टे \* नेति \* कर्मनिरपेक्षगुणविधिसम्भवा-  
सम्भवसन्देहो ऽत्र मूलसन्देहे हेतुरिति सूचयितुं सन्देहपूर्वं गुण-  
वत्कर्मगोचरपदव्याख्या एतदेव प्रश्नपूर्वमुपपादयति \* कुत इति \*  
श्लोकं व्याचष्टे \* न तावदिति \* विधौ स्मृताया लिङो या-  
सुडागमविधानात् यादित्येतावतः प्रयोगाननुगतमपि विध्यभिधायि-  
त्वमभ्युपेत्य \* न हीत्युक्तम् \* भावनाभिधायित्वं तु शुद्धस्य न  
प्रयोजनात्स्मृतेर्वावगम्यतइत्याशयः । कुर्याच्छब्दमात्रान्वये ऽपि धा-  
त्वर्थोद्वयतिरेकः स्यान्न भावनातः । वस्तुतस्तु करोत्यर्थस्यापि धा-  
त्वर्थानवच्छिन्नस्याप्रतीतेर्न तद्वयतिरेकेणापि विधित्वस्य दध्याद्य-  
न्वयः सम्भवतीति किं \* तर्हीत्यनेनोक्तम् \* ननु भावनाया धा-  
त्वर्थानपेक्षगुणविध्ययोगे ऽपि तद्वारैव गुणविधिर्भविष्यतीत्याश-  
ङ्क्याह \* तस्मादिति \* अशक्तिमेवांक्तवचनव्यक्तिद्वयातिरिक्तव-  
चनव्यक्त्यसम्भवेनोपपादयति \* देवहीति \* दध्युद्धर्वादिवाक्या-  
नां गुणवत्कर्मगोचरत्वमुपपादितमुपपादयति \* तस्मादिति \* ननु  
तस्मादेव तावपि समुदायानुवादाविति पूर्वपक्षोपसंहारभाष्यात्समु-  
दायानुवादत्वं पूर्वपक्ष्यभिमतं गम्यते न च दध्युद्धर्वादिवाक्यविहि-  
तानां कर्मणां समुदायो ऽस्त्येकधर्मयोगाभावादित्याशङ्क्याह \* त-  
तश्चेति \* हवनाधारणरूपैकजातीयैकदेशे पठितत्वलक्षणैकधर्म-  
योगाख्येन प्रचयेनापादितः समुदायो ऽस्तीत्यर्थः । धात्वर्थसमुदाय-

स्यैव धातुना भावनासमुदायस्यापि प्रत्ययेनानुवाद इति वक्तुम्  
 \* तासामित्युक्तम् \* रूपवतीनामित्यनेनाधाराग्निहोत्रयोः स्ववा-  
 क्ये विहितरूपाभावाद्वाक्यान्तरविहितरूपपक्षे च विहिते कर्मणि  
 वाक्यान्तरैस्तदनुवादेन रूपविधिर्वाक्यान्तरविहिते च रूपे सति  
 कर्मविधिरितीतरतराश्रयापत्तेः कर्मविध्ययोगं सूचयता न हीत्यरूप-  
 त्वव्याख्यानार्थं भाष्यं व्याख्यातम् । अनुवादप्रयोजनापेक्षायामग्निहो-  
 त्रवाक्ये तावद्यावज्जीवमग्निहोत्रं जुहुयादिति निमित्तचोदनाया-  
 मग्निहोत्रं जुहुयादिति फलचोदनायां चैकत्वसिद्धिं प्रयोजनमाह \*  
 निमित्तिति \* पूर्वपक्षे निष्प्रयोजनत्वदोषं परिहृत्य प्रत्युतान्याय्यवि-  
 कल्पपरिहारो गुण एव स्यादित्याह \* एवं चेति \* नन्वाधारकर्म- ४९१।  
 णोर्द्रव्यदेवतान्वयेन यागरूपतायास्तत्प्रख्याधिकरणे ऽभिहितत्वा-  
 द्यागरूपस्य च द्रव्यदेवतस्याधारवाक्यवदूर्ध्वादिवाक्ये ऽप्यश्रुतेररू-  
 पता तुल्येत्याशङ्क्याह \* तथेति \* आधारवाक्येष्वनुवादप्रयोजन-  
 माह \* तस्यापीति \*

संज्ञोपबन्धात् ॥ १४ ॥

संज्ञोपबन्धश्चेति सूत्रव्याख्यानार्थं भाष्यं व्याचष्टे \* अपि  
 चेति \* असौ संज्ञाप्रतिपाद्यो विशेषो ऽस्य जुहोत्याधारयति वाक्यस्य  
 कर्मणः क इति रूपं विना न निश्चर्यत इत्यर्थः । नन्विति भाष्येणा-  
 धाराग्निहोत्रसंज्ञाया यौगिकत्वेनोद्भिदादिवत्संज्ञयैव कर्मविशेषो वि-  
 ज्ञायत इत्याशङ्क्या यदीत्यनेनोद्भिदसंज्ञया पञ्चनुत्पादककर्मव्यावृत्ते-  
 रातिदेशिकद्रव्यदेवतलाभाच्च पञ्चनुत्पादकचित्रादिव्यावृत्तेर्विशेष ज्ञा-  
 नसम्भवे ऽप्यत्र व्यवस्थितप्रकृत्यलाभेनातिदेशायोगादूर्ध्वादिवाक्येषु  
 च शुद्धगुणविध्ययोगेनोपदेशतो ऽपि द्रव्यदेवता ऽलाभात्संज्ञया ना-  
 धारयागाहवनरूपकर्मव्यावृत्तावप्याधारणहवनरूपकर्मान्तराव्यावृत्ते-  
 र्विशेषज्ञानासंभवेनाधारणहवनसामान्ययोरेव संज्ञित्वापत्तेस्तयो-  
 र्वा दध्यादिवाक्यविहितविशेषान्तर्गतत्वेन ज्ञातपूर्वत्वादनुवादतैव  
 स्यादिति परिहृतं तद्व्याचष्टे \* सामान्यमिति \* आधारार्ग्निहोत्र-  
 संज्ञयोर्योगिकत्वे ऽप्याधारणहवनसामान्यं प्रतिपाद्यं स्यादिदं चा-  
 न्यत एव ज्ञातत्वात् क्रियान्तरवद्विधानार्हमिति वत्यर्थकल्पनया  
 योज्यम् । अथेति भाष्येण विधिस्वभावादव विधेयान्तरव्यावृत्तकर्म-  
 विशेषप्रतिपत्तेरायोगिकयामपि संज्ञायां विशेषज्ञानं सेत्स्यतीत्याश-  
 ङ्क्या तथापीत्यनेन विधिस्वभावाद्विधेयान्तरव्यावृत्तिप्रतीतावपि न-  
 ऽयोगशून्यायाः संज्ञाया व्यावृत्तिवाचित्वाभावात्तिष्ठतेरपि गतिरिति

वृत्तिवाचित्वे सत्युपवेशनादावपि प्रयोगापत्तेरुध्वत्वोपलक्षणार्थत्वे-  
न गतिनिवृत्त्यर्थत्वस्मृतेर्व्याख्येयत्वाच्छुद्धयोश्चाधारणहवनयोः सा-  
मन्यरूपत्वेनाविधेयतया विधानार्थं वाच्यत्वानर्हत्वाद्विधेयत्वेन च  
वाच्यत्वार्हस्य विशेषस्य रूपं विनानवगतत्वेनोपूर्वविशेषविधिर्यु-  
ज्येतेति परिहृतं तद्व्याचष्टे \* तदज्ञेयतयेति \* तस्य विधानार्हस्या-  
पूर्वस्य क्रियान्तरस्यान्यत्र दध्यादिवाक्येषु विधिर्युज्यते न त्वाधारा-  
ग्निहोत्रवाक्ययोस्तत्र रूपाभावेनाज्ञेयत्वादित्यध्याहारेण योजना ना-  
त्रेति तु पाठः सुगम एव द्वितीयान्तसत्संज्ञोपबन्धादित्येवमन्यथा  
सूत्रव्याख्यानाथमपि चेति भाष्यं व्याचष्टे \* क्रियाश्चेति \* कार-  
कवाचित्वेन साधनशब्दव्याख्यानाया \* कारकत्वेनेत्युक्तम् \* उक्त-  
राद्धेनानुवादेति भाष्यं व्याख्यातं श्लोकं व्याचष्टे \* आधारमिति \*  
समुदायस्य समुदायिभ्योऽत्यन्तभेदाभावेऽपि साध्यत्वोपपत्तिर्ह-  
्यन्तेनोक्ता ननु सामान्यशब्दोक्ताया भावनातो विशेषशब्दोक्तस्य धा-  
त्वर्थस्य व्यापाररूपत्वेनाभेदवद्भावाभावाविच्छेदत्वेन भेदस्यापि भा-  
वाद्युक्तं कर्मत्वं समुदायस्य तु समुदायिभ्यः कथं चिदपि भेदाभा-  
वात्कथं कर्मतेत्याशङ्कते \* ननु चेति \* समुदायिभ्यः समुदायस्य  
भेदाभावेऽपि समुदायिनामेव प्रत्येकरूपासामस्त्यरूपस्य भेदात्त-  
स्यैव च समुदायशब्दवाच्यत्वादेकधर्मान्वयाख्यप्रचयद्वारा च प्रत्ये-  
करूपैः साध्यत्वात्कर्मत्वोपपत्तिरिति क्रियाणामिति भाष्यसूचितं  
परिहारमाह \* नेति \* समुदायस्यावयवभूतानां क्रियाणां प्रचयेन  
साध्यत्वान्नायुक्ता कर्मतेत्यर्थः एतदेव विवृणोति \* समस्ताभ्यो  
हीति \* नन्वाधारग्निहोत्रशब्दयोः पौर्णमास्यमावास्याशब्दन्या-  
येन प्रत्येकरूपवाचित्वावधारणात्प्रत्येकरूपस्यैव कर्मत्वं वाच्यम् ।  
तच्च विरुद्धमित्याशङ्कते \* ननु चेति \* अवाच्यस्यापि साम-  
स्त्यरूपस्य लक्षणयावगतेः । कर्मत्वं भविष्यतीति परिहरति \* नैष  
इति \* ननु विधावप्येदनपाकं पचतीतिवद्भावनाधात्वर्थलक्षण-  
सामान्यविशेषभेदेनापि क्रियाकर्मत्वोपपत्तेर्न कर्मत्वनिर्देशोऽनु-  
वादत्वहेतुरित्याशङ्क्याह \* न चेति \* जुहोत्याधारयतिसा-  
मानाधिकरण्यं विनाग्निहोत्राधारशब्दयोर्धात्वर्थवाचित्वानवगते-  
जुहोत्याधारयत्योश्च पाकमितिवद्भावनाख्यसामान्यशब्दादाख्यात-  
प्रत्ययाद्भेदेनानुपादौनाद्धात्वर्थस्य कर्मत्वं यद्भवतोऽभिमतं  
तन्न सम्भवतीत्यर्थः । ननु तत्प्रख्याधिकरणे सामाधिक-  
रण्यं च साध्यांशेनेह कर्मण इति वार्तिके जुहोत्याधारय-  
त्यर्थयोः शब्दभेदानुपादानेऽपि साध्यत्वस्योक्तत्वात् द्वितीया-

न्तसञ्ज्ञोपबन्धस्य पूर्वपक्षहेतुमात्रत्वप्रतीतेः किमात्रातिनिर्वन्धने-  
त्याशङ्काह \* एतदिति \* पौर्णमासीसिद्धान्तौपयिकत्वान्निर्वन्ध  
इत्याशयः । भाष्यकृता तु धात्वर्थस्य भाव्यनिष्ठत्वाभावेन करोत्य-  
र्थक्रियात्वाभावादकारकत्वे च क्रियारूपया भावनयानन्वयापत्ते-  
र्विधिसामर्थ्याच्च करणत्वावगमे ऽपि कर्तृव्यापारव्याप्यत्वं विना  
करणत्वायोगेनार्थाद्व्याप्यरूपकर्मत्वप्रतीतेर्विधिपक्षे ऽपि द्वितीया-  
न्तसञ्ज्ञोपबन्धोपपत्तेरेतद्व्याख्यानादरेणाद्यैव व्याख्या य एवं वि-  
द्वान्पौर्णमासीसञ्ज्ञकं यागं यजतइत्यादिना पौर्णमासी सिद्धान्ते  
योजिता द्विविधमपि सूत्रार्थमुपसंहरति \* तस्मादिति \*

अप्रकृतत्वाच्च ॥ १५ ॥

न च प्रकृतमपीति भाष्येणैतत्सूत्रमाधारे प्राकराणिकाद्वाक्या-  
न्तरादपि रूपानवगतेरूपत्वोपपादनार्थतया व्याख्यातमित्याभा-  
ति तत्प्रत्ययधिकरणे वाक्यान्तरतो द्रव्यदेवतालाभस्योक्तत्वादला-  
भे बोध्वादिवाक्यैरप्याधार्यद्रव्यं विनाधारणविध्ययोगापत्तेरयुक्तं  
मत्वा स्वयमाधाराग्निहोत्रवाक्ययोररूपत्वे ऽपि वाक्यान्तरेभ्यो रू-  
पावगतेर्विधेयत्वोपपत्तिशङ्कानिराकर्तुमेतत्सूत्रमिति वक्तुं शङ्कां  
तावदाह \* अथेति \* तत्र वाक्यान्तरविहिते रूपे सति कर्मवि-  
धिः कर्मणि च विहिते सति तत्र रूपविधिरितीतरेतराश्रयं शब्दा-  
र्थस्य प्रयोगभूतत्वादिति सिद्धान्तसूत्रावयवेन परिहरिष्यमाणत्वा-  
दनुपन्यस्य दृष्टान्तवैषम्येण परिहारमाह \* नेति \* न चोर्ध्वा-  
दिवाक्येष्वधारशब्दो ऽस्तीत्यपि वाक्यसम्बन्धद्रव्यविधावाधारश-  
ब्दादप्यनुवाद्यविशेषाप्रतीतेर्वक्ष्यमाणत्वात्प्रोक्तम् । अनेन च तण्डुला-  
दिवाक्येन प्रकृताग्निहोत्रशब्दाभावादित्येवं सूत्रं योजितम् । ननु यथा  
ब्रीहिभिर्यजेतेत्यादौ दर्शपूर्णमासशब्दाभावे ऽपि प्रकरणाद्यजस्तद्विष-  
यत्वावधारणं तथेह जुहोतेरग्निहोत्रविषयत्वावधारणं भाविष्यती-  
त्याशङ्कते \* ननु चेति \* प्रकृतिशब्दाभावे व्युत्पाद्याबुत्पत्तिवाक्ये  
प्रकरणाभावादित्येवमेतच्छङ्कानिरासे ऽप्येतत्सूत्रमवतारणपूर्वं यो-  
जयति \* अत इति \* उत्पत्तिवाक्ये ऽपि सामान्यफलकरणत्व-  
प्रतीतेरितिकर्तव्यताकाङ्क्षात्मकप्रकरणसद्भावे ऽप्यज्ञातरूपस्य वि-  
ध्ययोगात्फलकरणत्वप्रतीत्यभावाभिप्रायेणैतदुक्तं प्रयोगवाक्यारू-  
ढस्यैव तर्हि जुहोत्यर्थस्य फलकरणत्वात्प्रकरणेन द्रव्यदेवतान्वयो  
ऽस्तीत्यज्ञाताशयः शङ्कते \* तत्रेति \* स्वाशयं प्रकटयन्परिहरन्ति  
\* तादिति \* तण्डुलादिवाक्यावहितानां तु कर्मणां प्रज्ञातरूपत्वा-

त्फलान्वये सति प्रकरणोपपत्तेः प्रकरणेन ग्रहणं युक्तमित्याह \* अतः  
 इति \* नन्वाधारशब्दस्य मन्त्रद्रव्यविध्योर्भावादाधाररूपं ज्ञास्यत-  
 इत्याशङ्कते \* नन्विति \* विधौ सकलमन्त्रपाठे ऽपि लाघवार्थं  
 वार्त्तिके प्रतीकमात्रग्रहणं धात्वर्थानधिकार्थत्वाच्चाधारशब्दो धात्व-  
 र्थं विशेष्यं शक्नोतीति परिहरति \* नेति \* एतदेवोपपादयति  
 \* तत्रेति \* आधारे ऽप्याशङ्कोपन्यासपूर्वकं तन्निरासे ऽपि सूत्रं  
 योजयति \* नन्विति \* एतदेव विवृणोति \* दर्शेति \* दर्शपूर्ण-  
 मासप्रकरणपठितानामपि प्रयाजानामवान्तरप्रकरणस्यातिक्रमाधि-  
 करणे व्युत्पादयिष्यमाणत्वादेतदप्यज्ञातरूपाधारविध्ययोगाशयं भा-  
 व्यमप्यस्मिन्नर्थे योज्यमिति भावात्मकप्रकरणाभावे ऽप्यधिकारल-  
 क्षणसामिध्यात्मकात्प्रकरणाद्विशेषावगतिरित्याशङ्कोपन्यासपूर्वं त-  
 न्निरासे ऽपि नास्ति प्रकृतमस्येति विग्रहस्य षष्ठ्युक्तस्य सम्बन्धस्य  
 नञ्चा वयं प्रकृतमेवेति च प्रकृतशब्दो ऽवधारणमभिप्रेत्यैतत्सूत्रं यो-  
 जयति \* सन्निधेरिति \* सौवाधारस्याप्याधारयतिनानुवादोप-  
 पत्तेरित्याशयः । तण्डुलादेरपि वाक्यबलीयस्त्वेनाप्रकृतहोमान्व-  
 यसूचनार्थं बहुवचनम् । नन्वेवं सति पूर्वपक्षे ऽप्युद्धर्ध्वत्वतण्डुलादेः  
 सौवाधारजयाहोमादिभिरप्यन्वयः स्यादित्याशङ्क्याह \* तदिति \*  
 ज्ञातरूपाणां फलान्वयेन कथम्भावात्मकप्रकरणोपपत्तैस्तस्य चापूर्-  
 वसाधनत्वलक्षणार्थं वाक्येनापेक्षितत्वेनाविरोधाद्वाधः सिद्धान्ते  
 त्वज्ञातरूपयोरप्यग्निरहोत्रवाक्योत्पादितयोः कर्मणोः फले वि-  
 धानाशक्तेः कथं भावात्मकप्रकरणायोगादधिकारात्मकस्य च प्रक-  
 रणस्य वाक्येनानपेक्षणाद्विरोध इत्याशयः । तत्राधिकारात्मकस्य  
 प्रकरणस्य वाक्यविरोधे सत्येवं वक्ष्यमाणप्रकारेणाविरोध इति तत्र  
 शब्दार्थे तच्छब्दो योज्यः । नन्वेवमपि द्रव्यविशिष्टकर्मवाक्ये देव-  
 ताभावाद्देवताविशिष्टकर्मवाक्ये च द्रव्याभावाद्धर्वादिवाक्ये हो-  
 मयाभावात्कर्मन्तरगुणस्य च कर्मन्तरे ऽनन्वयादेकेन च होमा-  
 निष्पत्तेर्द्रव्यं च विनोद्धर्ध्वत्वादिमात्रेणाधारानिष्पत्तेर्न विधिनिवह-  
 तीत्याशङ्क्याह \* यत्र चेति \* अन्येनापि रूपेण कर्मन्तरा-  
 द्वावृत्तेः कर्मणि विहिते येन विना कर्मानिष्पत्तिस्तत्कर्मन्तरगत-  
 मन्यथानुपपत्त्या कल्प्यतइत्यर्थः । कश्चिदित्यनेनाद्रव्यं देवतस्या-  
 प्युद्धर्ध्वत्वादेः कर्मरूपत्वे द्रव्यदेवतादविशेष उक्तः । एवं च यदुद्धर्ध्व-  
 त्वादिवैक्येष्वपि न किञ्चित् रूपं स्यात्ततो विशेषाग्रहणेनेतरयोरपि  
 विधित्वं स्यान्न त्वेतदस्तीत्याह \* सर्वेषु चेति \* तस्मादिति पूर्वप-  
 क्षोपसंहारमाश्रयम् \* तस्मादिति \*

चोदना वा शब्दार्थस्य प्रयोगभूतत्वात्तत्सन्निधेर्गु-

णार्थेन पुनः श्रुतिः ॥ १६ ॥

दद्व्यूर्द्धादिवाक्यानां कर्मविधित्वानभ्युपगमाद्भाष्यस्थकर्मा-  
न्तरोक्त्यनुपपत्तिमाशङ्क्याभ्युपेत्यवादेन सौवाधारचतुर्होतृहोमाद्य-  
पेक्षया वा समाधत्ते \* कर्माति \* कुत इत्यादिना रूपवन्तो विधी- ४९४।  
येते इत्यन्तेन भाष्येण वाक्यान्तरविहितरूपापेक्षणे ऽन्योन्यान्याश्र-  
यापत्तेः स्ववाक्याज्ञातरूपकर्मविध्ययोगस्यारूपत्वादित्यनेनोक्तस्या-  
प्रवृत्तप्रवर्त्तनात्मकाविधिस्वभावादेव विध्यन्तरविषयभूतकर्मन्तर-  
व्यावृत्तविधानार्हकर्मप्रतीतेर्वाक्यान्तरावगतरूपवत्तया चानुष्ठाना-  
र्हत्वाद्विधिनिर्वाहोपपत्तेः । स्ववाक्याज्ञातरूपस्यापि कर्मणो वि-  
धिसम्भवाद्वािधिनिर्वाहार्थं वाक्यान्तरविहितरूपापेक्षणे ऽपि विधि-  
प्रवृत्तानपेक्षणाच्चेतराश्रयमित्येवं परिहारार्थतया विधिशब्दार्थस्य  
प्रयोगे ऽनुष्ठाने भूतत्वाद्वर्त्तमानत्वाद्व्याख्याप्रियमाणत्वादनुष्ठापकरू-  
पत्वादन्त्यतः प्राप्ते चानुष्ठाने ऽनुष्ठापनानर्थक्यादूपां विना-  
पि कर्मान्तरं विधेयं प्रतीयते तच्च वाक्यान्तरतो रूपावगत्या  
निर्वहतीत्येवं सूत्रावयवो व्याख्यातः तदन्तर्गतेन चाधा-  
रित्यनेनाविज्ञातार्थावित्यन्तेन हवनाधारणयोर्विधिविषयसमानयो-  
स्तदेकीभूतयोः विधिविषयभूतयोरेव संज्ञाविषयत्वात्संज्ञोपबन्धो-  
पपादनार्थतया धाराग्निहोत्रशब्दार्थस्य प्रयोज्यात्मभूतत्वादित्येवं  
व्याख्यातस्तत्र द्वितीयव्याख्यानार्थं भाष्यं जुहोत्याधारयति \* लक्षि-  
तेति \* वार्त्तिकेन व्याख्यास्यमानत्वादुपेक्ष्य शेषं सङ्क्षेपतो व्याच-  
ष्टे \* आधारयतीति \* यदुक्तमिति भाष्येण पूर्वेभ्यो होमाधारेभ्य  
इति पूर्वपक्षभाष्यावयवसूचितमर्थमनुभाष्य नैतदित्यादिना वा-  
क्यार्थो यस्तं विधातुमित्यन्तेन तन्निरासार्थतया तत्सन्निधेर्गुणार्थेन  
पुनःश्रुतिरिति सूत्रावयवो व्याख्यातस्तत्र तस्मान्नानुवादाविति भाष्यं  
तावत्तात्पर्यतो व्याचष्टे \* न चेति \* नन्विति भाष्येणोपपदश्रव-  
णाद्दध्यादिवाक्यानां शुद्धहोमाधारविषयशक्तावपि होमाधारसम्ब-  
न्धितया दध्यूर्द्धादिविध्यभ्युपगमात्सम्बन्धस्य च सम्बन्धित्वनि-  
ष्ठत्वात्प्रतिसम्बन्धिभ्यां होमाधाराभ्यां विनानुपपत्तेरर्थापत्त्या तयो-  
रपि प्राप्तिराधाराग्निहोत्रवाक्ययोरनुवादत्वं भविष्यतीत्याशङ्क्य नै-  
तदेवमित्यनेन ब्रूम इत्यनेन निरस्तं तत्तात्पर्यतस्तावद्व्याचष्टे \* न  
चेदिति \* भाष्यस्य सम्बन्धशब्दस्य विशिष्टवाचित्वं शङ्कायाश्च

विशिष्टविधानाशयत्वं तन्निरासार्थत्वं चोत्तरस्यानेनोक्तम् अत्रैवाव-  
 तारणापूर्वमस्मि हीति भाष्यावयवमध्याहारेण द्वेधा योजयति \* त-  
 दिति \* अस्मिन्नाधाराग्निहोत्रवाक्यस्य प्रत्यक्षे कर्मविधाने सति  
 न सम्बन्धो ऽर्थादापादक इत्याद्या योजना अस्मिन्सम्बन्धे विध्य-  
 र्थाक्षेप्ये होमाधाराख्यसम्बन्धिविधौ प्रत्यक्षे सति सम्बन्धाख्यगुणवि-  
 धानेन सम्बन्धमात्रं विधीयतइति द्वितीयासम्बन्धशब्देनास्मिन् पक्षे  
 सम्बन्ध एवोक्त इति गुणशब्देनोक्तं तस्मादित्याशङ्कानिरासोपसं-  
 हारभाष्यं व्याचष्टे \* तस्मादिति \* नन्वाधारयतीति भाष्येण  
 श्रुत्या धात्वर्थावच्छिन्नभावनाविधिप्रतीतेर्न वाक्ययिसम्बन्धविधि-  
 र्युक्त इत्याशङ्क्य सत्यमित्यनेन सम्बन्धस्य पदान्तरान्वयलक्ष्यत्वेना-  
 श्रौतत्वे ऽपि तच्छब्दपरामृष्टस्य धात्वर्थावच्छिन्नभावनाख्यस्य क-  
 र्मणः सन्निहिताधाराग्निहोत्रविधिप्राप्तत्वेनोद्धर्वादिवाक्यैरविधेय-  
 त्वाद्वाक्यीयगुणविध्यर्थं कर्मश्रवणं न कर्मविध्यर्थमिति तन्निरासार्थ-  
 त्वेन सूत्रावयवो व्याख्यातस्तत्तद्वयमेतच्छब्दकापरिहाराशयप्रपञ्चा-  
 र्थैरुत्तरभाष्यैरेव व्याख्यास्यमानत्वान्न व्याख्यातमानु पदान्तरत्या-  
 शङ्काक्षयविवरणार्थं भाष्यं व्याचष्टे \* भावनेति \* सत्यमेवमिति  
 परिहाराशयविवरणार्थं भाष्यं व्याचष्टे \* सत्यमिति \* भावना-  
 मध्यशब्देन तं व्यापारशब्दोक्तभावनाविशेषणभूतं स्वपदार्थं धात्वर्थं  
 गुणशब्दो विशेक्षयतीति गुणस्य भावनाद्वारधात्वर्थविशेषणत्वाभि-  
 धानेन भावनाविशेषणतैवोक्तेति सूचितम् । ननु गुणविधावपि भाव-  
 नातो विध्यनुत्तारणे कर्मानुवादेन गुणविध्युद्घोषो विरुध्येतेत्याश-  
 ङ्क्याह \* तेनेति \* येन कारणेनोद्धर्वादिवाक्येष्वपि स्वपदार्थं  
 धात्वर्थगतव्यापारं भावनां वक्ष्यतीत्युक्तं तेन कारणेन सर्व-  
 त्रैवैतद्वक्ष्यमाणमुपदिष्टं भवतीत्यर्थः । शास्त्राभिव्यक्तिरिती-  
 तिकरणाध्याहारेणोत्तरग्रन्थान्वयः विशिष्टविधेः सार्वत्रिक-  
 त्वे ऽपि तात्पर्याभिप्रायः । कर्मानुवादेन गुणविध्युद्घोष इ-  
 त्याशयः । नन्वेवमपि व्याख्यातृणामष्टप्रकारश्रुत्युद्घोषो विरुध्येते-  
 त्याशङ्क्य भ्रान्तिमूलत्वं तदुद्घोषस्याह \* तत्रेति \* आत्मना यथा भ्रा-  
 न्तिरुत्पन्ना तथान्येषामप्युत्पादयितुमिष्ट्युपहासः किलेति भ्रान्ति-  
 त्वं सूचितम् । भ्रान्तित्वोपपादनायाष्टावपि प्रकारान्परदौर्बल्यनियमं च  
 दूषयन् शुद्धधात्वर्थविधिरूपं प्रथमं प्रकारं तावत्सोदाहरणानु-  
 भाषणपूर्वं दूषयति \* तत्र तावदिति \* कस्मादयुक्तमित्यपेक्षया-  
 मेकाभिधानश्रुत्या भावनान्वयस्य प्रागवगमादिति हेतुमाह \* न  
 हीति \* भावनानिरपेक्षस्य धात्वर्थस्य पुम्रवृत्त्यविषयत्वादर्थाविधेय-



तेत्याह \* न चेति \* एतदेवोपपादयति \* सा हीति \* देहाश्रित-  
स्यापि विष्णुक्रमादेरात्माश्रितस्यापि च यागादेः प्रयत्नरूपभावनानां  
विना प्रवृत्त्यविषयतापिशब्देन सूचिता किं च भावनावच्छात्वर्थस्या-  
नुष्ठेयनिष्पाद्यापरपर्यायसाध्यत्वेन विधानस्य अन्यदेव हि यागादौ  
सामान्यं करणात्मकम् । अन्यच्च भावनानाम साध्यत्वेन व्यवस्थितमि-  
ति वार्तिके निरस्तत्वाद् ध्यादितत्करणत्वेनैव विधानावगतेः करण-  
त्वस्य च क्रियारूपभावनान्वयनिबन्धनत्वान्न तां विना विधेयत्वो-  
पपत्तिरित्याशयेनाह \* इदं चेति \* ननूत्पत्तिवाक्ये साध्यत्वेनापि  
हि विहितस्य किमर्थमपुरुषार्थरूपो धात्वर्थः साध्य इत्यपेक्षायां  
फलवाक्ये करणत्वेन विधानात्फलवत्त्वोपपत्तेर्नोत्पत्तिवाक्ये करण-  
त्वेन विधिरित्याशङ्क्याह \* न हीति \* धात्वर्थस्य साध्यत्वेन विधौ  
पुरुषस्य किमर्थमित्यपेक्षायामपि विधेयस्य करणत्वानवगतेः सा-  
ध्यान्पेक्षत्वात्पदार्थापेक्षां च विना पदार्थान्तरान्वयायोगात्फलवा-  
क्ये ऽपि करणत्वेन विधिर्न सम्भवतीत्युक्ते ननु भावनावत्करण-  
त्वाभावे ऽपि साध्यापेक्षा भविष्यतीत्याशङ्क्या \* असावित्युक्तम् । भा-  
वनायाः करोत्यर्थरूपत्वेन नित्यं कर्मापरपर्यायसाध्यापेक्षत्वे ऽपि  
धात्वर्थस्य करोत्यर्थत्वान्न करणत्वं विना साध्यापेक्षत्याशयः । वि-  
शिष्टधात्वर्थविधिरूपं द्वितीयं प्रकारं दूषयति \* सोमेनेति \* तद्  
भूतानां क्रियार्थेन समाप्ताय इत्यनेन न्यायेन धात्वर्थस्य कार-  
काणां च परस्परान्वयमपेक्ष्य भावनयान्वितानां पश्चाद्भात्वर्थस्या-  
निष्पन्नस्य करणत्वायोगात्कारकैश्च विना तदनिष्पत्तेः कारकापे-  
क्षायां कारकाणां च सिद्धरूपत्वेन व्यापाररूपधात्वर्थनिष्पादनं  
विना साक्षाद्भावनान्वयायोगाद्भात्वर्थपेक्षायामरुणैकहायनीन्याये-  
नान्योन्यनियमान्न भावनाविधिनिरपेक्षो गुणाविशिष्टधात्वर्थविधि-  
र्युक्त इत्याशयः । सप्तमनवमाद्ययोश्च यजेतेत्यमितीति कर्त्तव्यतायां  
धात्वर्थान्वयनिरासेनेत्थं कुर्यादिति भावनान्वयस्य भाष्यकृता व-  
क्ष्यमाणात्वाद् गुणानां धात्वर्थविशेषणत्वानुपपत्तेर्न तद्विशिष्टधा-  
त्वर्थविधिरित्याह \* तथा चेति \* गुणान्वये च धात्वर्थस्य  
चैरूप्यं स्यादित्याह \* भावनां चेति \* धात्वर्थस्यान्यत्र विधिरूपं  
तृतीयं प्रकारं दूषयति \* तथेति \* भावनायां तु धात्वर्थस्य  
कारकाणां वा विधेः सर्वत्राविशेषात्तदभिप्रायान्यशब्दव्याख्या  
न युक्तेत्याह \* यदि त्विति \* अन्योद्देशेन च शुद्धधात्वर्थ-  
विधानस्य तन्निरपेक्षशुद्धधात्वर्थविधानात्पदान्तरापेक्षानिमित्तविप्र-  
कर्षेण दौर्बल्ये ऽपि अन्योद्देशनिरपेक्षविशिष्टधात्वर्थविधाने ऽपि

विप्रकर्षसाम्यात्ततो दौर्बल्यानुपपत्तेः प्रत्युताश्रुतविशेषणाविधिक-  
 लपनाभावेन ततो बलीयस्त्वाद् द्वितीयस्थाननिवेशापत्तेस्तृतीयस्थान-  
 निवेशो न युक्त इत्याह \* न चेति \* अन्योद्देशेन विशिष्टधात्वर्थ-  
 विधिरूपं धतुर्थं प्रकारं द्वितीयतृतीयपक्षोक्तदोषापादनेन दूषयति  
 \* पक्षेति \* धात्वर्थेऽन्यविधिरूपं पञ्चमप्रकारं दूषयति \* दध्ने-  
 ति \* तृतीयानिर्दिष्टस्यापि दध्ने विधेयत्वेनानुष्ठानाविषयत्वाद्दि-  
 धेर्दध्यनुष्ठेयमित्यभिप्रेत्यानुष्ठानार्थकरोतिप्रयोगोपपत्तेस्तत्र जयान् जु-  
 ह्यादितिवच्च प्राधान्यविवक्षयापि सप्तमीप्रयोगोपपत्तेर्होमाधिकरण-  
 दध्यधिकर्तव्यत्वस्य परानभिप्रेतत्वेऽपि दधिहोमे करोतीति परोक्तायां  
 वचनव्यक्तेरञ्जसैषोऽर्थः प्रतिभातीत्यारोप्याच्छलेनेदं दूषणद्वयमुक्तं  
 सप्तम्यश्रुतेर्न शब्दाद्धोमस्याधिकरणत्वं स्थालीवच्च पतनप्रतिबन्ध-  
 कत्वाभावाच्चार्थरूपेण दध्नश्च तृतीयाश्रुतेर्भूतभव्यसमुच्चारणन्या-  
 येन करणत्वावगमात्कर्मत्वरूपा कर्तव्यता न युक्तेत्यर्थः । यथा चा-  
 न्यत्र शुद्धधात्वर्थविधिश्चुतिर्विशिष्टविधानाद् बलीयसी तथा धात्व-  
 र्थेऽन्यविधिश्चुतिरपीति पञ्चमस्थाननिवेशोऽस्या न युक्त इत्याह \* इ-  
 यमपि चेति \* अन्यत्र शुद्धधात्वर्थविधेरपि द्विविधविशिष्टविध्यपे-  
 क्षया बलीयस्त्वसूचनार्थश्चकारः हेतुमाह \* एकेति \* नन्वियं  
 पदान्तरार्थविधिविषयत्वेन विप्रमृष्टार्थत्वार्थं कुर्वलेत्याशङ्क्याह \*  
 उभयेति \* विशिष्टविधावपि विशेषणभूतपदार्थान्तरविधिरित्या-  
 शयः । दध्ना जुहोतीत्यत्र च सन्निकृष्टार्थविध्यसम्भवकृतत्वाद्वि-  
 प्रकृष्टार्थग्रहणं न दोषायेत्याह \* सन्निकृष्टेति \* प्रकृतश्रुतिविधे-  
 यदधिपरामर्शार्थोऽस्य शब्दः तत्र तु विशिष्टविधाबुभयोर्विशेषण-  
 विशेष्ययोर्विध्याश्रयणात्सन्निकृष्टविध्यार्थं तत्सम्भवो विप्रकृष्टवि-  
 ध्यर्थं चासम्भवोऽभ्युपगन्तव्य इति युगपद्विरुद्धसम्भवासम्भवा-  
 पत्तिरित्याह \* तत्रेति \* सन्निकृष्टासम्भवकृतत्वाद्विप्रकृष्टग्रहण-  
 स्योभयाश्रयणे सम्भवासम्भवविरोधापत्तिरित्येकग्रन्थतया वा विशि-  
 ष्टविधिदौर्बल्याभिधानार्थतयैतद्योज्यमनन्वेवं सति न क्व चिद्विशिष्ट-  
 विधिराश्रीयेतेत्याशङ्क्याह \* अगत्यैवेति \* विशिष्टविधिरित्यध्या-  
 हारः । यद्यपि च श्रौतेन विधिना सन्निकृष्टविधानात्काल्येन च वि-  
 प्रकृष्टार्थविधानात्कालभेदेन विप्रतिषेधपरिहारोपपत्तेरन्योद्देशनि-  
 रपेक्षविशिष्टविधेरियं विप्रकृष्टार्थविषयत्वात् गुर्वी तथाप्यन्यत्र वि-  
 शिष्टविधानात्पदान्तरापेक्षानिमित्तविप्रकर्षस्योभयत्र सद्भावेनावि-  
 शेषाद् गुर्वी न भवत्येवेत्याह \* अन्यत्रेति \* तदेव त्वतिगुर्विति सू-  
 चनार्थोऽतिशब्दः प्रकृतमुपसंहरतीति कतर्हि निवेशयितव्येत्यपेक्षा-

यामाह \* काममिति \* श्रुतिलिङ्गादिवदासां पूर्वपूर्वानपेक्षत्वान्न क्रमोपन्यासेन प्रयोजनं यदि त्ववश्यं क्रमेणोपन्यस्तव्या स्ततो वरमेवं क्रम इति \* काममित्यनेनोक्तम् \* धात्वर्थे ऽन्यसम्बन्धविधिरूपं षष्ठं प्रकारं दूषयति \* यत्त्विति \* किं यद्दातीति दानमात्रमनूद्य तत्र प्राकाशावध्वयवे इत्यानन्तर्यावगतः प्रदीपाध्वर्युसम्बन्धो विधीयते उताध्वयवे यद्दातीति क्रियाकारकान्वये क्रियाप्राधान्यविवक्षया-ध्वर्युविशिष्टं दानमनूद्य तस्य प्रदीपसम्बन्धे विधीयमाने ऽपीमाश्रा-दिष्टदक्षिणा इति स्मृतेः। प्राकाशशब्दवाच्ययोः प्रदीपयोर्दानसम्बन्ध-स्य प्रदानत्वादानार्थक्यतदङ्गन्यायेन विशेषणो ऽवताराद्विशेषणभूत-स्याध्वर्योः प्रदीपसम्बन्धविधिर्विधेयसम्बन्धित्वेन वाध्वर्योरेव प्रा-धान्यविवक्षया दानविशिष्टमध्वर्युमनूद्य तस्य प्रदीपसम्बन्धविधिर्द-दात्यविवक्षया वा शुद्धाध्वर्य्वनुवादेन प्रदीपसम्बन्धविधिरिति वच-नव्यक्तीनां मध्य कया धात्वर्थे ऽन्यसम्बन्धविधिरित्यशक्यं विवेक्तुमि-त्यर्थः । एतदेवोत्तरेण प्रपञ्चेन विवृणोति \* सर्वत्र हीति \* सम-स्ताया ज्योतिष्टोमिकया दक्षिणाया अश्वमेधेति देशप्राप्तायाः प्राकाश-दशमाधिकरणो ऽध्वर्युभागमात्रविकारत्वाभिधानेन निवेद्यमानः प्रै-सज्यतेत्यर्थः। द्विष्टत्वाच्च सम्बन्धस्याध्वर्य्वाख्यसम्बन्धिप्राप्तावपि प्रा-काशाख्यसम्बन्धप्राप्तौ विधातुमशक्यत्वात्प्राकाशयोरपि विध्या-पत्तेर्वाक्यभेदः स्यादित्याह \* प्रत्ययस्य चेति \* ननु सम्बन्धवि-धिर्नैवार्थाक्षेपान्न वाक्यभेदापत्तिरित्याशङ्क्याह \* सम्बन्धो हीति \* एवमप्यर्थाक्षेपगौरवं तावदेको दोषः धात्वर्थाङ्गत्वेन चार्थाक्षेपल-भ्यस्यापि सम्बन्धिनो विधेयत्वात्प्रत्ययावृत्तिस्तदवस्थेत्याशयः । ननु सम्बन्धिविशिष्टस्यैव सम्बन्धस्य धात्वर्थाङ्गत्वात् विशेषणस्य चाङ्गत्वं विना विशिष्टस्याङ्गत्वासिद्धेः सम्बन्धिनो ऽपि धात्वर्थाङ्ग-तार्थादेव लप्स्यते अतः सम्बन्धिनो धात्वर्थानङ्गत्वं वदता सम्बन्धस्यापि वाच्यं न च तद्वक्तुं शक्यम् । धात्वर्थानुरक्तेन प्रत्य-येन सम्बन्धस्य विधानाद्धात्वर्थाङ्गत्वावगतेरित्याशङ्कते \* तत्रेति \* धात्वर्थानुरक्तेन प्रत्ययेन विधानाद्धात्वर्थाङ्गत्वे च दध्ना जुहोतीत्य-स्याः सम्बन्धविधित्वाभावाद्भेदोपादानार्थवत्त्वे ऽपि वायव्येन्द्रिय-श्रुत्योः प्राकाशश्रुतित्वसम्बन्धविधित्वाभ्युपगमाद्भेदोपादानानर्थक्यं दोषमाह \* एवं तर्हीति \* ननु वायव्यश्रुतावेव धात्वर्थस्य प्रकृति-द्योतनार्थं विधायकप्रत्ययानुरञ्जकत्वं युक्तमिन्द्रियश्रुतौ त्वविवक्षि-तत्वान्न प्रत्ययानुरञ्जकतेत्याशङ्क्याह \* न हीति \* प्रकृतिप्रत्यययोः पौर्वापर्यनियमाच्छुद्धप्रत्ययार्थानुपलब्धेर्धात्वर्थस्यानुरञ्जकता सर्वत्रा-

विशिष्टेत्याशयः । वायव्यश्रुत्युपन्यासो दृष्टान्तार्थः । नन्विन्द्रिय-  
 श्रुतौ बलादापतितस्याप्यनुरञ्जकत्वस्यानुपकारित्वेन त्यागान्नानुरञ्ज-  
 कतत्त्याशङ्क्य वायव्यवाक्ये ऽपि तर्हि धात्वर्थानपेक्षाद्धातुमा-  
 प्रादालभतिचोदिताग्नीषोमीयपशुयागप्रकृतिद्योतनसिद्धेर्दत्तात्यर्थस्य  
 चाध्वर्युप्राकाशसम्बन्धापादकत्ववदालभ्यर्थस्य द्रव्यदेवतासम्ब-  
 न्धानापादकत्वेन विधायकप्रत्ययोपकारित्वाभावान्नानुरञ्जकत्वं स्या-  
 दित्याह \* प्रकृतीति \* लिङ्गशब्दो भावव्युत्पत्त्या द्योतनाख्यलिङ्गन-  
 वाची उपकारिणो ऽपि धातोरनुरञ्जकत्वानपेक्षणाद्धात्वर्थस्यानुर-  
 ञ्जकता दुरोत्सारितेति सूचनायात्मशब्दः । ननु क्रियागर्भत्वात्स-  
 म्बन्धस्य धात्वर्थं विना द्रव्यदेवतसम्बन्धानिष्पत्तेर्धात्वर्था-  
 न्तरवाचिशब्दाश्रवणाच्च विधेयसम्बन्धापादनेनात्मनो विधायक-  
 स्योपकरिष्यतीत्याशङ्क्याह \* न चेति \* यदि च श्वेतवा-  
 य्वोः सम्बन्धः कार्यः सचालम्भति द्वारेति विधीयेत न ततो वाक्य-  
 भेदः स्याद्विधेयापादकविधावपि त्ववाक्यभेदे गुणफलसम्बन्धापा-  
 दकाश्रयाश्रयिसम्बन्धाविधावप्यवाक्यभेदापत्तेरिन्द्रियवाक्यं ऽपि  
 धात्वर्थत्यागोक्तिरयुक्ता स्यादित्याह \* यदि चेति \* विनापि त्वा-  
 श्रयाश्रयिसम्बन्धे गुणफलसम्बन्धोपपत्तौ प्रकरणलभ्याश्रयिसम्ब-  
 न्धाभ्युपगमो विरुध्यतेत्याह \* किमिति वेति \* सप्तमाष्टमश्रुतिप्र-  
 कारावप्यनेन प्रसङ्गाद् दूषितौ भवतः अतो न धात्वर्थानुरक्तेन प्रत्यये-  
 नान्यसम्बन्धस्य विधानाद्धात्वर्थाङ्गत्वसिद्धिरित्युत्तरश्रुतिप्रकारद्व-  
 यदूषणस्य प्रस्तुताशङ्कानिरासार्थत्वं दर्शयितुमाह \* तस्मादिति \*  
 पञ्चमश्रुतिप्रकारवत्तु धात्वर्थाङ्गत्वसिद्ध्यर्थं दाने प्राकाशाध्वर्युसम्ब-  
 न्धं करोतीतिवचनव्यक्त्यभ्युपगमे पूर्ववद्धात्वर्थाधिकरणत्वसम्ब-  
 न्धकर्तव्यत्वे आपाद्य निराकार्ये इत्याह \* पूर्ववच्चेति \* ननु धा-  
 त्वर्थाङ्गतयेह सम्बन्धस्य विधिरिष्टो न तु धात्वर्थस्याधिकरणा-  
 तासम्बन्धस्य वा कर्मतेत्याशङ्क्याह \* न चेति \* दध्नो  
 ऽपि भावनान्वयात्प्राक् धात्वर्थं विधिर्न सम्भवतीत्यपिश-  
 ब्दार्थः कस्मादित्यपेक्षायामाह \* इतीति \* यथा भावनान्वया-  
 त्पाक्कस्य चिद्धात्वर्थान्वयो न सम्भवति तथा तद्भूताधिकरणो-  
 क्तेन मार्गेणेत्यादिवार्तिकेनोक्तमित्यर्थः । यद्दाति तत्राध्वर्यु-  
 प्राकाशयोः सम्बन्ध इति वचनव्यक्तिनिरासमुपसंहरति \* एवं  
 तावदिति \* आध्वर्यवे यद्दाति तस्य प्राकाशसम्बन्ध इत्यस्या-  
 मपि वचनव्यक्तौ दानस्याध्वर्युविशिष्टत्वे ऽध्वर्योर्वा दानाविशिष्टत्वे  
 वाक्यभेदः स्यादित्याह \* अथेति \* यो ऽध्वर्युस्तस्मै प्राकाशा-

वित्यस्यां तु वचनव्यक्तौ क्रियागर्भत्वात्सम्बन्धस्य ददाति विना  
सम्प्रदानसम्प्रदेयसम्बन्धायोगात्कल्पिते ददातौ सम्बन्धः सम्ब-  
न्धाच्च ददातिकल्पनेतीतरेतराश्रयापत्तेर्न धात्वर्थे ऽन्ययोः सम्बन्ध-  
इति वचनस्य श्रुतेर्व्यक्तिः प्रकारः सम्भवतीत्याह \* शुद्धेति \*  
ननु सम्प्रदानश्रुत्याक्षिप्ताद्धात्वर्थादेवाध्वर्युप्रकाशयोः सम्बन्धसिद्धे-  
र्धातुकल्पनाभावाच्चेतरेतराश्रयापत्तिरित्याशङ्क्य \* यद्यपीत्युक्त-  
म् \* धात्वर्थस्याशब्दत्वे ऽन्वयायोगादन्वयसिद्धये ऽवश्यङ्कल्यो  
धातुरित्याशयः । यथा च सोमेन यजेतेति श्रुतियजिसद्भावाच्चे-  
न्द्रवायवादिवाक्येष्वन्ययजिकल्पना युक्ता तथेहापि श्रुतददात्य-  
विवक्षयान्यददातिकल्पनायोगाच्च शुद्धाध्वर्य्वनुवादोपपत्तिरिति सू-  
चनार्थो दृष्टान्तः दानाध्वर्य्वनुवादेन च तत्सम्बन्धितया प्राकाश-  
विधानेनार्थात्सम्बन्धविधिसिद्धावपि तात्पर्याभावाच्छ्रुतिप्रकारत्वा-  
नुपपत्तिरित्याह \* अवश्यं चेति \* अन्यतराप्राप्तौ सम्बन्धस्या-  
श्रौतत्वे भाष्यकृतसंमतिमाह \* वक्ष्यति चेति \* यत्र च सम्बन्धो  
विधीयते तत्रान्यतरस्यान्यत्र विधानं सम्बन्धो नान्तरीयको यद्वा  
सम्बन्धस्य विधानानान्तरीयकौ सम्बन्धनाविति तृतीयाधिकरण-  
भाष्ये सम्बन्धविधिद्वैविध्यमुक्त्वा यत्रांभौ लक्षणत्वेन तत्र स्वशब्देन  
सम्बन्धो विधीयते यत्र त्वन्यतरो लक्षणात्वेन तत्रैकं लक्षयित्वान्य-  
तरो विधीयत इति विषयोदाहरणभाष्ये प्राग्वक्ष्यमाणमपि प्रकृत्य  
परिधीन् हारीयोजनं जुहोतीत्यादावुभयप्राप्तौ सम्बन्धस्य श्रौत-  
त्वं जाघन्या पत्नीः संयाजयन्तीत्यनभिमतत्वाच्चयतिरेकप्रदर्शन-  
नमात्रायेति सूचनार्थम् \* पश्चादुक्तम् \* विधेयान्तराभावेनार्था-  
क्षेपायोगात् श्रौतत्वसिद्धयर्थः केवलशब्दः उभयाप्राप्तौ सम्बन्धिनोः  
सम्बन्धविधिनान्तरीयकत्वायोगादनुदाहरिष्यमाणाप्युभयाप्राप्तिर्वा-  
यव्यं श्वेतमित्यादौ विशिष्टविधिरूपसम्बन्धविधिनान्तरीयकत्ववि-  
षयतयानुभयप्राप्तौ वेत्यनेनोदाहृता आख्यातेन च पदार्थान्तरान्वय-  
विधौ बुद्धिविक्षेपस्य श्रुतित्रये ऽपि साम्याच्च बलाबले विशेष इ-  
त्याह \* तिसृणामिति \* ननु सन्निकर्षविप्रकर्षविशेषे ऽपि धात्व-  
र्थे ऽन्यान्यविधौ धात्वर्थस्याविषयत्वे ऽपि विधेयविषयतया ग्रहणो-  
नानुग्रहाद्धात्वर्थानुरक्ते ननुप्रत्ययेनान्यान्यविधौ धात्वर्थस्याविधे-  
यत्वे ऽपि विधेयविषयतयाप्यग्रहणात्ततो दौर्बल्यं प्रत्ययानुरञ्जक-  
त्वेन तु ग्रहणोनात्यन्तत्यागाभावाद्धात्वर्थत्यागेनान्यान्यविधितो ब-  
लीयस्त्वमित्याशङ्काह \* नापीति \* विधेयविषयत्वप्रत्ययानुरञ्ज-  
कत्वत्यागानामेकधात्वर्थविषयत्वाभावेनाविरोधान्न बलाबलज्ञानो-

पयोग इत्याशयः । अतः परदौर्बल्याभावक्रमेणोपन्यासः सप्तमाष्टम-  
 श्रुत्योश्च षष्ठश्रुत्यन्तर्भावादष्टत्वगणनोपन्यासो ऽनर्थक इत्याह \*  
 इतीति \* प्रकरणाथमुपसंहरति \* तस्मादिति \* पुनः श्रुतिरिति सू-  
 त्रावयवेन विहिताया अपि भावनायाः पुनर्विधानाभिधानात्स्वपदा-  
 र्थगतं वक्ष्यतीति च भाष्यावयवेन स्वपदार्थधात्वर्थगतं भावनाख्यं  
 व्यापारविधिश्रुतिर्विधास्यतीत्यभिधानात्सर्वत्र विशिष्टभावनाविधि-  
 प्रतीतिरधिकरणगतसूत्रभाष्यावयवविवक्षया लाक्षणिको ऽधिकर-  
 णशब्दः प्रस्तुतदध्युर्ध्वादिवाक्यरूपविषयवाची वा । ननु सर्वत्र भा-  
 वनाविधौ न क्व चिद्विप्रकृष्टार्थविष्यभिधानं युज्येतेत्याशङ्क्याह \*  
 यच्चेति \* सन्निकृष्टं धात्वर्थस्य भावनाविशेषणत्वं विप्रकृष्टं गुणस्ये-  
 त्याशयः । स एष इति भाष्यं स्वस्वपदार्थभूतो धात्वर्थ एष भावना-  
 ख्यव्यापारविशेषणीभूतः सन् गुणविशिष्टो विधिश्रुत्या प्रत्येक्ष्यते  
 ४९८१ विधास्यत इत्येवं व्याख्यातुमाशङ्कते \* कथं पुनरिति \* शङ्कानिरा-  
 सार्थत्वेन भाष्यं व्याचष्टे \* विशिष्टेति \* ततश्च गुणविधिव्यपदे-  
 शो ऽपि फलाभिप्रायेणोपपत्स्यत इत्याह \* फलतश्चेति \* ननु प्राप्तत्वे  
 ऽपि कर्मणो विशिष्टविधौ सत्यनेकार्थविधिनिमित्तप्रत्ययावृत्त्यभि-  
 धानं विरुध्येतेत्याशङ्कते \* नन्विति \* श्रुतिवृत्त्या विधेः सर्वत्र भा-  
 वनाविषयत्वे ऽपि प्राप्तायां तस्यामप्राप्तप्रापणाविषयस्वभावत्वा-  
 द्विधेस्तात्पर्यवृत्त्या विशेषणत्वात्सकृदुच्चरितस्य चानेकतात्पर्यायो-  
 गादपरिहार्या वृत्तिरिति परिहरति \* नैष इति \* कृदन्तविधिशब्दो-  
 त्पन्नेन भावप्रत्ययेन सम्बन्धाभिधानात्तैविधेर्भावनया सह विषय-  
 विषयिलक्षणस्य सम्बन्धस्य श्रुतिवृत्त्या सार्वत्रिकत्वे ऽपि तादर्थ्यस्य  
 तात्पर्यापरपर्यायस्य तत्प्रयोजनत्वस्य तत्फलत्वस्याप्राप्तविषयतयावि-  
 भक्तत्वाद्व्यवस्थितत्वाद्विशेषणफले विधित्वे ऽनेकविशेषणपरे सत्य-  
 परिहार्यो वाक्यभेद इत्यर्थः । श्लोकं व्याचष्टे \* यदा हीति \* अर्था-  
 द्विशेषणविधाववाक्यभेदस्यैक्ये उत्तवसितानां तु नार्थोक्षपो वि-  
 रुध्यते इति पौर्णमास्यधिकरणवार्त्तिकोक्तत्वे ऽपि भाष्यकृतो निर्वृ-  
 त्तवारवन्तीयको यागो विधीयते ननु वारवन्तीयनिर्वृत्तिरर्थास्तु  
 रेवतीषु वारवन्तीयमभिनिर्वृत्यतीत्यनेन वारवन्तीयाधिकरणे वक्ष्य-  
 मानत्वाद्वक्ष्याम इत्युक्तम् \* प्रपूर्वस्य वसेः स्वस्थानात्प्रस्थितस्या-  
 न्यत्र वासे प्रयोगाद्भावनातः प्रस्थायापरत्रौषितत्वादित्यर्थः । स्पर्श-  
 देरज्ञानमित्यध्याहारः । ननु योग्यतालक्षणासम्बन्धेन चक्षुषो ग्रा-  
 हकत्वाच्चक्षुर्ग्राह्यरूपसमानदेशस्यापि स्पर्शादेर्योग्यत्वेनाग्रहणं यु-  
 क्तं विधेस्तु विशेषणे ऽप्यवतारस्य भावनान्वयमात्रापेक्षत्वाद्भावनाया-

अ सर्वविशेषणेष्वैक्यान् व्यवस्था युक्तेत्याशङ्क्याह \* सर्वेति \*  
विधित्वस्य यो देशो भावनाख्यः स सर्वेषां विशेषणानां यद्यपि  
समानस्तथापि भावनातः प्रचलितस्य फलालोचनहेतुकत्वादेकस्य  
च विधेरनेकफलत्वायोगादेकैव विशेषणे विधित्वं पर्यवसितं  
चोदिते हि तदर्थत्वादित्यत्र दर्शितमिति फलमालोच्येति लपब्लोप-  
पञ्चम्यर्थे तस्मिन्ङीकृत्य व्याख्येयं विधेर्विशेषणेष्ववतारस्य तात्प-  
र्यापेक्षत्वात्तात्पर्यस्य चैकत्रैवोपपत्तेरेकत्रैवावतारो युक्त इत्याशयः ।  
विरोधपरिहारमुपसंहरति \* तस्मादिति \* ननु विशेषणफलेन  
विधाने ऽनेकार्थविधौ वाक्यभेददोषे सत्यभ्युदितेष्टिविधावग्न्यादिदे-  
वतातद्गुणदात्रादिरूपानेकार्थविधानात्प्राकाशादिविधिषु प्राका-  
शादिदेयतत्विशेषणाहिरण्यमयत्वादिरूपानेकार्थविधानाद्दोषः स्या-  
दित्याशङ्क्याह \* यस्त्विति \* पञ्चमादिश्रुतिप्रकारचतुष्टयापेक्षः स-  
र्वशब्दः ये मध्यमास्तानग्नये द्वात्रे पुरोडाशमष्टाकपालं निर्वपेदि-  
त्यभ्युदितेष्टिविधौ हि चन्द्राभ्युदये निमित्ते भावनामनाहत्य प्रकृत-  
दर्शाख्यधात्वर्थोद्देशेनान्यविधाने ऽपि देवतातद्गुणरूपानेकार्थवि-  
धानात्प्राकाशादिविधिषु च धात्वर्थे ऽन्यसम्बन्धविधाने ऽपि देयत-  
द्विशेषणरूपानेकार्थविधानात् त्रिष्वपि च सम्बन्धविधिपक्षेषु सम्ब-  
न्धो विधीयमानः सम्बन्धिनं तावदाक्षिपेदिति वार्त्तिकोक्तन्यायेन  
सम्बन्धाक्षिप्तयोः सम्बन्धिनोरक्रियाङ्गत्वेनाननुष्ठेयत्वादननुष्ठेयत्वामि-  
द्धयै क्रियाङ्गत्वेन तयोरपि विधानापत्तेस्तुल्यो वाक्यभेदस्त-  
तश्चोभयवादितुल्यत्वाच्चैकः पर्यनुयोज्य इत्याशयः । नन्वेवं सति  
वाक्यभेदपरिहारायाभ्युदितेष्टिविधौ यागान्तरविधानापत्तेः प्राका-  
शादिविधिषु च प्राकृते दक्षिणादाने प्राकाशादिमात्रविधानात्समस्त  
प्राकृतदक्षिणाबाधापत्तेस्तदधिकरणसिद्धान्तहानिः \* स्यादित्याश-  
ङ्क्याह \* यथेति \* षष्ठे ऽभ्युदितेष्ट्याधिकरणे दुप्टीकायां नैवा-  
त्रानेकगुणा विधीयन्ते किं तर्हि विद्यमानस्यैव हविषो मध्यमभागा-  
ग्निदातृत्वविशिष्टा भावना प्रकृतयागसम्बद्धा विधीयते इत्यादिवा-  
र्त्तिकेन प्रकृतदर्शयागाभेदे ऽपि तदवच्छिन्नभावनान्तराभ्युपगमेन  
वाक्यभेदः परिहरिष्यते दशमे प्राकाशाधिकरणे यद्वा सर्वविशेष-  
णाविशिष्टो ददातिरपूर्वो विधीयतइति भाष्येणैव कर्मान्तरविधाना-  
भिधानात्तेनैव न्यायेनोत्तराधिकरणेषु स ब्रह्मणे देय इति श्वेताश्व-  
ब्रह्मविशिष्टदानान्तरविधिप्रतीतिः सप्रियाय सगोत्राय ब्रह्मणे देय  
इति सोमचमसप्रियसगोत्रब्रह्मविशिष्टदानान्तरविधिप्रतीतिर्यजुर्युक्तं  
रश्मध्वर्यवे ददातीति यजुर्युक्तरथाध्वर्युविशिष्टदानान्तरविधिप्रती-

तेर्वाक्यभेदपरिहारो भविष्यतीत्याशयः । भवेदित्याशङ्कभाष्यं तं तु स्वपदार्थमित्यनेन गुणस्य भावनाविशेषणीभूतधात्वर्थविशेषणत्वोक्त्या भावनाविशेषणत्वस्योक्तत्वादयुक्तमाशङ्क्य यद्यपि तस्य भावनाव्यापारस्य सम्बन्धिनं धात्वर्थाख्यं पदार्थं गुणशब्दो विशिषन् व्यापारं विशिष्यात्तथापि विनानेन प्रकारेण गुणावच्छिन्नरूपेण व्यापारो विधेयः प्रतीयेतैवेवं विधेयत्वनिरासार्थत्वेन व्याचष्टे \* भवेदिति \* गुणस्य साक्षाद्विधेयत्वयोग्यतायां गुणविधानार्थं तदवच्छिन्नरूपविधेयत्वं स्यात्तस्य त्वयोग्यत्वाद् गुणाविशिष्टायां भावनायामेव विधेस्तात्पर्यावसायान्न गुणविधानार्थत्वोपपत्तिरिति साक्षाच्छब्देन सूचितं भावनापरेऽपि विधावर्थाक्षेपाद्धि विशेषणभूतगुणानुष्ठानसिद्धिर्नयमाशङ्क्य युक्तेत्याशङ्काक्षेपार्थं तत्रेति भाष्यमनुष्ठानस्य विध्यधीनत्वाद्विधिं विनानुपपत्तेरयुक्तमाशङ्क्य वाक्यावगतविधेयभावनाविशेषणत्वानुपपत्तिकल्पितगुणविध्याशयत्वेन व्याचष्टे \* तत्रेति \* अथाप्रियमाणेऽपीति भाष्यं व्यधिकरणे सप्तम्यामङ्गीकृत्य विधेयाया भावनाया धात्वर्थाधीननिरूपणत्वाद् गुणाधीननिरूपणत्वाभावाद् गुणे पुंस्त्वव्याप्रियमाणे विधौ वा तस्मिन्नवाव्याप्रियमाणेऽपि गुणानपेक्षधात्वर्थावच्छिन्नभावनाविधानेन विधिशब्दार्थोपपत्तेर्नानुष्ठानं सेत्स्यतीत्याशङ्काशयविवरणार्थत्वेन व्याचष्टे \* अव्याप्रियमाणेऽपीति \* तत्रेत्यादिनैकग्रन्थेन वा स एवाशङ्ककिता न्येनापृष्ट एवानुष्ठानं निरूपयत्यन्यथा व्याचष्टे \* स एवेति \* स्वयं शब्देन प्रश्नानपेक्षांक्ता भावनाया गुणाधीननिरूपणत्वाभावाद् गुणानपेक्षविधेयत्वापत्तावपि स्ववाक्योपात्तगुणश्रुत्यानर्थक्यपरिहारार्थङ्गुणाविधिः कल्प्य इति पुनराशङ्काक्षेपार्थङ्गुणेति भाष्यम् भावनाविधिना गुणस्य विधातुमशक्यत्वाद्भावनानिरपेक्षस्य च विधेः कल्पनायोगादगत्यानर्थक्यमेव ज्याय इत्याशङ्काशयविवरणार्थं वानर्थक्यश्चेति भाष्यमेकहेलया व्याचष्टे \* तेनैवेति \* विधिकल्पनाशयः प्रश्नः कल्पनानुपपत्त्याशयं चोत्तरमित्यर्थः । सर्वस्य वेदस्याध्यनविधिनार्थवत्त्वावधारणे आनर्थक्यायोगादवश्यकल्प्यो गुणविधिरित्याशङ्काक्षेपाशयविवरणार्थं कथं पुनरिति भाष्यं व्याचष्टे \* तथेति \* यथा तत्र किं भविष्यतीति प्रश्नः कल्पविध्याशयस्तथायमपि प्रश्नः कल्पविध्याशय इत्युक्तेः पौनरुक्त्यं तर्हीत्याशङ्काशयाधिक्यं वेत्यनेनोक्तं पूर्वपक्षे भावनानुष्ठानार्थत्वाद्विधेः कारकशून्यायाश्चानुष्ठानाशक्तेर्विशिष्टविधिना विशेषभूतकारकानुष्ठानाक्षेपार्थं गुणवचनेन साक्षाद्व्यावृत्तवोपपत्तेर्नानर्थक्यं सिद्धान्ते तु दध्यादिव्याक्ये विधेर्भा-



वनारूढत्वे ऽपि तदनुष्ठानार्थत्वाभावात्कारकानुष्ठानाक्षेपाशक्तेः  
 सान्निध्याद्भानस्यापि गुणस्यानुष्ठानानवगमादानर्थक्यमित्युत्तरार्थं  
 भाष्यं सिद्धान्ते ऽपि गुणानुष्ठानार्थत्वाभ्युपगमादयुक्तमाशङ्क्य म-  
 ध्यप्रतीकेनावतार्यानर्थक्यापादनार्थत्वेन व्याचष्टे \* असति त्वर्थ इति \*  
 भवेदित्यादि किमन्यदुच्येतेत्यन्तभाष्योक्ता कापरिहारार्थमेवन्तर्हीति  
 भाष्यं वाक्यशब्दे श्रवणादेकाभिधानलक्षणश्रुत्यपात्तभावनानपेक्ष-  
 गुणविधानार्थं तथा भासमानं भावनार्थविधायकेनापि विधिना  
 विधिप्रयोजनभूतगुणसमर्पणार्थवाक्यापेक्षणाभिधानार्थत्वेन व्याचष्टे  
 \* एवं तर्हीति \* वाक्याद्भविष्यतीति वाक्ये किं भविष्यतीत्यपेक्षा- ४९९।१  
 यामतिक्रान्तावेक्षणेन गुणगतस्य व्यापारस्य विधेयत्वप्रतीतिरित्यव-  
 गमात् \* विधिरित्युक्तम् \* ननु गुणमतो व्यापारो भविष्यतीति  
 भाष्यार्थकल्पनयानेन विधिशब्देन भाष्यगता व्यापारशब्दा विधिवा-  
 चित्वेन व्याख्याता इति भ्रमितव्यम् नन्विदानीमेव वाक्याद् गुणव्या-  
 पार \* उपगम्यतइत्युक्तम् \* सत्यमेतद्विधीयमानस्तु कुतो ऽवगम्य-  
 तइति वक्ष्यमाणभाष्ये व्यापारस्याविधीयमानत्वोक्त्यनुपपत्तिप्रस-  
 ङ्गाद्विधिवाचित्वे च व्यापारशब्दानां भावनावाचिशब्दान्तरस्येहा-  
 भावात्प्रस्तुताधिकरणन्यायेन सर्वत्र लिङ्गशिष्टभावनाविधिरेव त-  
 त्वमिति वार्त्तिकं निरालम्बनमेव स्यात् श्रुतिबलीयस्त्वेन पूर्वपाक्षि-  
 प्रत्यवस्थानार्थं श्रुत्यर्थे सतीति भाष्यं श्रुत्युपात्तायां भावनायां विधे-  
 स्तात्पर्यायोगेन श्रुतिविरोधाभावादयुक्तमाशङ्क्य भावनाविधिद्वार-  
 त्वाद् गुणविधेर्भावनानिरपेक्षे गुणे तात्पर्यायोगादापाद्योक्त्यर्थत्वेन  
 व्याचष्टे \* परस्त्विति \* भावनाद्वारापि प्रवर्त्तमानस्य विधेरप्राप्त-  
 प्रापणस्वभावत्वेनान्यतः प्राप्तायां तात्पर्यायोगादानर्थक्यतदङ्गन्या-  
 येन गुणे तात्पर्यावतारो युक्त इति परिहारार्थं सत्यमित्यादिविहित-  
 त्वादित्यन्तं भाष्यं व्याचष्टे \* सत्यमिति \* तत्सन्निधेरिति सूत्रा-  
 वयवव्याख्यानार्थं स्वपदार्थस्येति भाष्यावयवं कर्मान्तरविधानोपप-  
 त्तेरयुक्तमाशङ्क्य कथं चित्प्राप्तिसम्भवे विशिष्टविधिगौरवान्याय्य-  
 त्वाभिधानार्थस्तद्गुणाधिकरणाधिकरणासूत्रावयवः पठितः । नन्वेवं  
 सति तेनैव न्यायेन श्रुत्यर्थाविवक्षासिद्धेः प्रश्नो न युक्त इत्याशङ्क्य  
 \* कथमित्युक्तम् \* श्रुत्यर्थाविवक्षायां द्वेषातिशयेनोक्तन्यायापरा-  
 मर्शात्प्रश्नः श्रुत्यर्थाविवक्षावादिन एव वा हेत्ववतारार्थं प्रश्नोक्तिरि-  
 त्यर्थः । तत्सन्निधेरिति सूत्रावयवव्याख्योपसंहारार्थं तस्मादिति  
 भाष्यं तस्मात् शब्दपरामृष्टतत्सन्निधि त्रेधा व्याचष्टे \* तस्मादि-  
 ति \* पौर्णमास्यधिकरणादिस्थानां चोदनाशब्दानां शब्दान्तरे कर्म-

भेद इति कर्मशब्दालोचनेन कर्मचोदनाविषयतया व्याख्यानास्त-  
स्मिन्कर्मणि गुणत्वस्य संशब्दोक्तेनैकैकीभावेन विधानात्कारकद्रव्या-  
वस्थाविशेषत्वेन क्रियायाः क्रियाकारकयोरत्यन्तभेदाभावात्क्रियाद्वा-  
रा गुणस्य विधेयत्वोपपत्तिरित्याद्ये व्याख्याने तत्सन्निधिशब्दार्थ-  
स्तस्य गुणस्य सन्निधौ पठितस्याविधाने प्रमादपाठापत्तिरि-  
ति द्वितीये तस्याः कर्मचोदनाया वाक्यान्तरस्थायाः प्रत्यभिज्ञानाच्च  
दध्यादिवाक्ये कर्मणि विधेयतेति तृतीये सत्यं न श्रयतइत्यादिभा-  
ष्येण गुणविधिव्युत्पादनार्थत्वेन तत्सन्निधेरित्यादिसूत्रावयवं व्या-  
ख्यायाख्यातपदार्थविधावाख्यातपदानर्थक्यशङ्कानिरासार्थत्वेन त-  
स्य कर्मणो ऽग्निहोत्राधारवाक्यचोदितस्य दध्यादिवाक्ये सन्नि-  
धानाद् गुणान्वयार्थो पुनः श्रुतिरित्येवं व्याख्यातुं जुहोतेरिति भाष्यं  
स्पष्टत्वादव्याख्याय यदीत्याशङ्काभाष्यं विधायकप्रत्ययानुवादत्वा-  
नभिधानादयुक्तमाशङ्क्य धातोर्नुवादत्वे प्रत्ययस्यापि क्वलाप्र-  
योज्यत्वेनानुवादत्वापादनाशयत्वेन व्याचष्टे \* जुहोतेरिति \* न-  
न्वेवमपि दध्यादिशब्दस्य विधायकत्वानिरासात्प्रश्नो न युक्त इत्या-  
शङ्क्याह \* दधिशब्देनेति \* यथा वाजपेयाधिकरणे, यदि यजेतेत्य-  
नुवादः केनेदानीं गुणो विधीयतइति प्रश्नोपपादनार्थं वाजपेयश-  
ब्देनेति मा वोचत न ह्याख्यातं वा कृत्यं वान्तरेण \* नाम पदस्य  
विधिशक्तिरस्तीत्युक्तम् \* तथात्रापि वाच्यमित्यर्थः । ह्यायाशब्दः प्र-  
क्रियार्थः वाक्यावगतस्य गुणान्वयस्याप्राप्तत्वाद्विधेयत्वप्रतीतेस्तद-  
न्यथानुपपत्तिकल्पितेनाख्यातेन विधिसम्भवाच्छङ्काक्षेपार्थं नन्विति  
भाष्यं श्रुताख्यातत्यागेनाश्रुतकल्पनायोगेनाशङ्कासमाधानार्थं च स-  
त्यमिति भाष्यं स्पष्टत्वादव्याख्यायैवं तर्हीत्युत्तरभाष्यं व्याचष्टे \*  
प्रत्यय इति \* प्रत्ययस्य विधित्वे तद्वाच्याया भावनाया विधेयत्वा-  
पत्तेर्धात्वर्थान्वच्छिन्नायाश्च तस्या विध्ययोगाद्धात्वर्थस्यापि विधे-  
यत्वापत्तिरिति कस्येति भाष्येणाशङ्कोहाविधीयमानस्याप्यन्यतो  
ऽवच्छेदकत्वेन प्राप्तेरनुवादोपपत्त्यभिधानार्थं धात्वर्थस्येति भाष्यं  
व्याचष्टे \* धात्वर्थ इति \* धातुप्रत्यययोः सहप्रयोगनियमे ऽप्यर्थभे-  
दाद्विध्यनुवादविभागोपपत्तिसूचनार्थो विवेकशब्दः । ननु स्वपदो-  
पात्तस्यापि धात्वर्थस्यान्यतः प्राप्तत्वेनानुवादाऽभ्युपगमे भावनाया  
अपि प्राप्त्यविशेषेणानुवादापत्तेर्व्यापारशब्देन भावनाविधानाभि-  
धानं न युक्तमित्याशङ्कार्थं यदीति भाष्यं व्याचष्टे \* यदीति \* भा-  
वनानिरपेक्षगुणविधानाशक्तेर्गुणविधानार्थं प्राप्ताया अपि भावनाया  
गुणविशिष्टरूपेण गुणविधानोपपत्त्यभिधानार्थं वाक्यार्थ इति भाष्यं

पराभिमतधात्वर्थोद्देशेनान्यविधिनिरासेन विशिष्टभावनाविध्यभि-  
 प्रायत्वेन व्याचष्टे \* वाक्यार्थ इति \* यथैवं तर्हि वाक्याद्भविष्यतीति  
 भाष्यं विशिष्टभावनाशयं तथेतदपीत्यर्थः । तस्मादिति सिद्धान्तोपसं-  
 हारभाष्यमुपक्रमभाष्यव्याख्यया व्याख्यातमप्यनन्तरोक्तवाक्यार्थ-  
 विध्यालोचनेन भ्रान्त्यापादकत्वाद्वाच्यं \* तस्मादिति \* केव-  
 लगुणविध्यसम्भवाद्वाक्यान्तरतो ऽप्याधारणहवनरूपकर्मान्तरव्या-  
 वृत्तरूपाप्रतीतिः संज्ञोपबन्धासम्भवस्योक्तस्य केवलगुणविधिव्यु-  
 त्पादनात्परिहारसिद्धेर्भाष्यकृतोपेक्षितं परिहारं स्वयमाह \* जुहो-  
 तीति \* ननु सजातीयकर्मान्तरव्यावृत्तिर्न जुहोत्याधारयतिभ्यां सेत्स्य-  
 तीत्याशङ्क्याह \* इहेति \* विधिस्वभावात्सर्वतो व्यावृत्तेः संज्ञोपब-  
 न्धोपपत्तिरित्यर्थः । अप्रकृतत्वाच्चेति सूत्रोक्तं प्राकरणिकवाक्या-  
 न्तरतो ऽपि रूपालाभं परिहरति \* प्रकरणाच्चेति \* यत्त्वज्ञातरूप-  
 स्य कर्मणो विध्यसम्भवात्फलकरणत्वानवगतेरुत्पत्तिवाक्ये कथं-  
 भावात्मकं प्रकरणं नास्तीत्युक्तम् । तद्वाक्यान्तरतो रूपलाभसम्भवे  
 स्वभावात् ज्ञातरूपस्यापि कर्मणो विधिसम्भवादेव कर्मान्तरव्या-  
 वृत्तिसिद्धेर्विधिसम्भवादुत्पत्तिवाक्ये ऽपि सामान्यतः फलकारण-  
 त्वानवगतेः प्रकरणं सम्भवतीत्येवं परिहरति \* न चेति \* ननु प्र-  
 कारविशेषाकाङ्क्षात्मकत्वात्कथम्भावस्य फलविशेषान्वयोत्तरकाल-  
 त्वाच्च प्रकारविशेषाकाङ्क्षाया नोत्पत्तिवाक्ये कथम्भावोपपत्ति-  
 रित्याशङ्क्याह \* फलेति \* निर्विशेषसामान्याभावादुत्पत्तिवाक्ये  
 ऽप्यनिर्द्धारितफलादिविशेषप्रतीतेरनिर्द्धारितफलविशेषान्वयोत्तरका-  
 लं कथम्भावोपपत्तिरित्याशङ्क्याह \* फलेति \* निर्विशेषसामान्या-  
 भावादुत्पत्तिवाक्ये ऽप्यनिर्द्धारितफलादिविशेषप्रतीतेरनिर्द्धारितफ-  
 लविशेषान्वयोत्तरकालं कथम्भावोपपत्तिरित्याशयः । या चानभिज्ञात-  
 रूपस्य फले विधातुमशक्यतोक्ता साप्ययुक्तेत्याह \* न चेति \* ५००।१  
 होममात्ररूपेण फले विहितस्य कर्मणो द्रव्यादिग्रहणे विरोधा-  
 भावादित्यर्थः । विशेषतो ऽत्र द्रव्यादेर्वाक्यग्राह्यत्वेन प्रकरणानपेक्ष-  
 णात्सन्निधमात्रेण च कर्मानुवादोपपत्तेः कथम्भावाभावे ऽप्यविरोध-  
 इत्याह \* इष्यते चेति \* वाक्यान्तरप्राप्ते च कर्मानूय वाक्यान्तरेण  
 रूपग्रहणसम्भवे स्ववाक्याज्ञातरूपस्यापि कर्मणो वाक्यान्तरतो  
 रूपलाभाद्विधिनिर्वाहोपपत्तेर्विध्ययोगाभिप्रायेणाधारप्रकरणनिरा-  
 सायोगात्परप्रकरणपाठमात्रेण तन्निरासो वाच्यः । स चाभिक्रमाधि-  
 करणो निराकरिष्यमाणत्वादयुक्त इत्याशयेनाह \* न चेति \*  
 एतदेवोपसंहरति \* तेनेति \* यदुक्तमित्यादिभाष्यमप्याधारप्र-

करणसद्भावाभिधानार्थमित्यनेन सूचितम् । तण्डुलोद्धर्वादिवा-  
क्यानां कर्मविधित्वे कर्मबहुत्वात्तदनुनिष्पाद्यपूर्वबहुत्वकल्पनाप-  
द्यतेत्याह \* बहूनि चेति \* अथानेकादष्टकल्पनापत्तावपि  
रूपवत्त्वेनैषां विधित्वमिष्यते तदपि नास्तीत्याह \* न चेति \* त-  
ण्डुलादियुक्तानां होमानां देवता नास्ति ऊर्ध्वादियुक्तानां चाधाराणां  
यथा देवता नास्त्येवं द्रव्यमपीत्युभयाभावाभिधानं यदग्नये चेति  
देवतायुक्ते होमे द्रव्याभावस्तस्याधारमिन्द्र ऊर्ध्वो ऽध्वर इति  
वाक्यविहिते चाधारे अन्यतराभावश्चकारेण सूचितः । कर्मान्तरवि-  
धेश्च कर्मान्तरे गुणसमर्पकत्वायोगान्न वाक्यान्तरादेवतादिलाभ इ-  
त्याह \* सर्वे चेति \* तस्मादित्यधिकरणार्थोपसंहारभाष्यं व्या-  
चष्टे \* तत इति \* ननु वाक्यान्तराद्रूपलाभसम्भवाभिधानेनाद्य-  
सञ्ज्ञोपबन्धव्याख्यायां परिहारसिद्धावपि द्वितीयव्याख्यायां परि-  
हारानभिधानान्नोपसंहारो युक्त इत्याशङ्क्यानुभाषणपूर्वं परिहरति  
\* यस्त्विति \* प्रयत्नरूपभावनासाध्यत्वे ऽपि होमादिधात्वर्थस्य  
करणभूतधात्वर्थानवच्छिन्नाया भावनायाः कर्मान्वयायोगात्तदव-  
च्छेदकत्वेन सङ्कल्पादिधात्वर्थोपन्यासो ऽनुष्ठेयहोमादिस्वरूपानुस-  
न्धानं द्रव्यादिकारकसमवायाभिधानं वादिशब्दोपात्तं क्रियात्वे ऽपि  
धात्वर्थस्य जन्यत्वात्कर्मत्वोपपत्तिः । वस्तुतस्तु धात्वर्थस्य करो-  
त्यर्थरूपक्रियात्वमेव नास्तीत्यपिशब्दार्थः । ननु सङ्कल्पादेरनुपा-  
दानान्न तदपेक्षया कर्मत्वनिर्देशोपपत्तिरित्याशङ्क्याह \* तेनेति \*  
अनिष्पन्नस्य होमादेः फलकरणत्वायोगात्सङ्कल्पादिनिष्पादितेन हो-  
मेन फलं भावयेदिति शास्त्रार्थो ऽवसीयतइत्याशयः । ननु दध्या-  
दिवाक्यानां कर्मविधित्वाभावे ऽप्यग्निसूर्यवाक्ययोरनेकगुणविधाना-  
त्कर्मविधित्वावगतेरग्निहोत्रवाक्यस्य तद्वाक्यविहितसायम्प्रातर्होम-  
द्रव्यसमुदायानुवादत्वं भविष्यतीत्याशङ्कते \* ननु चेति \* कर्म-  
विधानं यदनेनोक्तं तदापद्यतइत्यर्थः । अत्र कैश्चिद्भाष्यमनाहत्योत्सृज्य  
पूर्वपक्षं कृत्वाद्यसूत्रत्रयेण समुदायानुवादत्वासिद्धान्तमुपवर्णया-  
ग्निहोत्रे देवतायाः प्रकरणादप्यप्राप्तेर्विधित्वासम्भवस्य प्रकृतत्वाच्चे-  
ति सिद्धान्तसूत्रोक्तस्याग्निसूर्यवाक्याभ्यां देवताप्राप्तेरनुपपत्तिमाश-  
ङ्काग्निसूर्यवाक्ययोः कर्मविधित्वं चोदना वा शब्दार्थस्य प्रयोगभूत-  
त्वादिति सूत्रावयवेनानेकगुणविधानान्यथानुपपत्त्योक्ताग्निसूर्यवा-  
क्ययोरपि द्रव्याभावात्कर्मविधित्वानुपपत्तिमाशङ्क्य दध्यादिवाक्यै-  
र्द्रव्यप्राप्तिरुत्तरावयवेनोक्तेत्युक्तं तेषां मतं दूषयितुमुपन्यस्यति \*  
तथा नामेति \* अत्रैव परोक्तामुपपत्तिमाह \* एवं चेति \* आहु-

ती इति द्वित्वसंख्यायाः पृथक्कनिवेशाद्भेदव्यवहारः व्यपदेशभेदः स्पृष्टः धर्मभेदोऽपि भेदापादकत्वाद्भेदं व्यवहारयतीत्यादिशब्देनोक्तः । नन्वभ्यासविषयाभेदे व्यवहारा भविष्यन्तीत्याशङ्क्याह \* न चात्रेति \* एकस्मिन्नभ्यासे सकलो ज्योतिष्टोम इति प्रतीत्यभावाद्युक्तं ज्योतिष्टोमावयवत्वमिह त्वेकैकस्मिन्सकलमग्निहोत्रमिति प्रतीतेर्नाग्निहोत्रावयवतेत्यर्थः । उभयत्र च समस्तेतिकर्तव्यतावृत्तिर्भेदापादिकेत्याह \* एवञ्चेति \* ननु कर्मैक्येऽपि कालभेदादितिकर्तव्यतावृत्तिर्युक्तेत्याशङ्क्याह \* अन्यथात्विति \* एकादशे दर्शपूर्णमासाख्ययोः समुदाययोः राजसूयाख्यानामिष्टपशुसोमयागानां चातुर्मास्याख्यानां च वैश्वदेवादिपर्वणां कालभेदादङ्गावृत्तौ सिद्धान्तितायां सवननियमशौ च या पशुपुरोडाशाङ्गप्रचाराणां कालभेदेऽप्यङ्गानावृत्तिवदिहाप्यनावृत्तिरित्याशङ्क्यैकस्य कर्मणः प्रक्रमात्प्रभृत्यासमाप्तेरेककालत्वात्सवनीयपशोश्चैककर्मार्थप्रयोगाख्यस्य तन्त्रस्य विप्रकृष्टकालत्वेऽप्यङ्गानावृत्तिर्युक्तेति वैषम्यं वक्ष्यमाणं दृष्टान्तितम् । दध्यादिवाक्यानां च कर्मविधित्वे दध्यादीनां भिन्नकर्मविषयत्वात्समुच्चये सति सम्प्रतिपन्नदेवतात्वात्सहप्रदानापत्तेर्विकल्पसिद्ध्यर्थं कर्मैक्यायाग्निहोत्रवाक्यस्य विधायकत्वं सिद्धान्तयितव्यं सूर्याग्निवाक्ययोस्तु कर्मविधित्वे पक्षद्वयेऽपि दध्यादिविकल्पसिद्धेर्विचारोऽनर्थकः स्यादित्याशयेनाह \* न चेति \* परमतमुपसंहरति \* तस्मादिति \* सूर्याग्निवाक्ययोः कर्मविधित्वे सत्येककर्मासम्भविदेवताद्वयरूपगुणभेदितस्यैकैकवाक्यविहितस्य कर्मद्वयस्यैक्यमुपचर्यापराग्निकहोमानां चाग्निहोत्रवाक्यात्पश्चाद्विहितत्वेनानुवादायोगमभिप्रेत्य सायम्प्रातराहवनीयहोमविवक्षयाहुत्योरित्युक्तं परमतमुपन्यस्तं दूषयन्समुदायानुवादमेव तावन्निष्प्रयोजनत्वेन दूषयति \* उच्यतइति \* दर्शपूर्णमासाभ्यामिति द्विवचनस्य समुदायानुवादाव्यतिरेकेणासिद्धेर्विद्वद्वाक्ययोः समुदायानुवादोऽर्थवान् अग्निहोत्रमिति वैकवचनस्य राजसूयेनेत्येकवचनवत् समुदायानुवादं विनाऽप्यसमुदायीकृतानामेव प्रकृतानां कर्मणामेकफलान्वयात्समुदायसिद्धौ सत्यां तद्गतैकत्वद्वारा सिद्धेः समुदायानुवादोऽनर्थक इत्याशयः । नन्वाग्निहोत्रशब्दविशेषितेन धातुना फलान्वयावगमात्ततः प्रागेव समुदायत्वसिद्ध्यर्थं समुदायानुवादोऽर्थवानित्याशङ्कं निरस्यन् श्लोकं व्याचष्टे यथैव हीति \* अनवगतफलानामपि कर्मणामेकप्रकरणविधानलक्षणैकधर्मान्वयाख्यात्प्रचयात्साहित्याख्यः समुदायः सेतस्यतीत्याशङ्का-

निरासाशयः । प्राक्फलान्वयात्समुदायासिद्धावप्राप्तत्वानुवादोऽपि सिद्ध्येदिति सूचनार्थो दृष्टान्तः । समुदायसिद्ध्यैवैकवचनालम्बनैकत्वसिद्धिर्न तत्सिद्ध्यर्थोऽप्यनुवादो युक्त इति सूचनार्थैकत्वशब्दः । एवमग्निहोत्रं जुहुयात्स्वर्गकाम इति प्रयोगवाक्यगतमग्निहोत्रपदमपि प्रचयशिष्टसमुदायैकत्वद्वारेण भविष्यतीत्यध्याहारेण योज्यं यथा चेति श्लोकव्याख्या नन्वग्निहोत्रशब्दस्यैकप्रकरणविधानलक्षणप्रचयकृतसमुदायनिमित्तत्वे सति गार्हपत्यान्वाहार्यपचनहोमानामपि प्रकृतत्वाविशेषात् ग्रहणेन फलान्वयापत्तेर्दर्शपूर्णमासादौ च सर्वत्र गार्हपत्यान्वाहार्यपचनयोः प्रधानकर्माधिकरणत्वाभावव्याप्तेरग्निहोत्रद्रव्यस्य च चतुरस्रयनविधानाच्चतुरस्रयनसंस्कृतस्यैव प्रधानहोमार्थत्वावगमात्तस्य चाहवनीयहोममात्रार्थत्वादाहवनीयाधिकरणहोमविधायकाग्निसूर्यवाक्यानन्तर्यामिचक्षुषिहोत्रं जुहोतीति समुदायानुवादस्यस्याग्निहोत्रशब्दस्याहवनीयाहोममात्रविषयत्वेन तन्मात्रस्य फलान्वयावगतेर्नैकप्रकरणविधानापादितसमुदायनिमित्तताग्निहोत्रशब्दस्य सम्भवतीत्येतद्वाक्याभावेऽग्निसूर्यवाक्यविहितहोममात्रसमुदायासिद्धेस्तात्सिद्ध्यर्थः समुदायानुवादोऽर्थवानित्याशयेनाशङ्कते \* नन्विति \* प्रकृतत्वाविशेषणजुहोतेः सर्वहोमप्राहित्वावसायाद्वैदिके चार्थेऽनुमानाप्रवृत्तेः पिण्डपितृयज्ञादेश्चातिप्रणीताग्नौ विहितस्याहवनीयानधिकरणत्वेऽपि प्राधान्यदर्शनात्संस्कारव्यवस्थामात्रेण च प्राधान्यव्यवस्थानुपपत्तेरानन्तर्यस्य च पञ्चमक्रमात्मकप्रमाणत्वेन प्रकरणेन बाधाद्राजसूयशब्दवत्प्रकृतमात्रप्राहिजुहोतिसामानाधिकरण्येनाग्निहोत्रशब्दस्य सूर्यप्रकृतहोमविषयत्वावसायान्नाहवनीयहोममात्रसिद्ध्यर्थत्वं समुदायानुवादस्य सम्भवतीत्याशयेन परिहरति \* समुदायेति \* ननु बहुव्रीहेः सर्वनामार्थवृत्तित्वात्सन्निहिताहवनीयहोमविषयत्वावगतेरापराग्निकेश्यो व्यवच्छेदो भविष्यतीत्याशयेन शङ्कते \* नन्विति \* पाश्चात्येऽप्यथैष ज्योतिरित्यादौ सर्वनामप्रयोगदर्शनेन प्राक्भावमनाहत्य सन्निधिमन्त्रापेक्षणादापराग्निकहोमानामपि चैकप्रकरणगतत्वेन सन्निध्यविशेषादत्यन्तसन्निधेश्च द्वयोरप्यसम्भवात्सन्निहितार्थवृत्तित्वेन विशेषणत्वानुपपत्तेरग्निदेवत्यहोमाभिधायित्वेन विशेषणत्वं वाच्यं तच्चपराग्निकनामप्यग्निदेवत्यत्वान्न सम्भवतीत्यापाद्योक्त्या परिहरति \* नेति \* अग्निदेवत्यत्वे च विशेषणे सति प्रातर्होमस्यापि प्राधान्यं न स्यादित्याह \* अपि चेति \* अतः समुदायानुवादाभाववत्समुदायानुवादेऽपि सर्वेषां प्राधान्यात्समुदायानु-

वादो ऽनर्थक इत्युपसंहरति \* तस्मादिति \* नन्वग्निहोत्रवाक्यस्य विधित्वे सर्वाग्निष्वभ्यस्तस्य कर्मणो भेदाभावात्प्राधान्याविशेषे ऽप्यग्निसूर्यादिवाक्यानां कर्मविधित्वे ऽग्निहोत्रवाक्यास्यानन्यप्रयोजनत्वात्समुदायानुवादार्थत्वावगतेः प्रकृतमात्रग्रहणे च समुदायानुवादानर्थक्यापत्तेः प्राग्विहिताहवनीयहोममात्रानुवादावसायादापराग्निकानामङ्गत्वं भविष्यतीत्याशङ्क्याह \* तथेति \* सूर्याग्न्यादिवाक्यानां कर्मविधित्वाभावे ऽपि गुणार्थतयार्थवत्त्वोपपत्तेर्न तेषां कर्मविधित्वाभ्युपगमेनाग्निहोत्रवाक्यस्य समुदायानुवादताभ्युपगन्तुं युक्तेत्याशयः । शाखान्तरे च द्वे आहवनीये चतस्रो गार्हपत्ये चतस्रो ऽन्वाहार्यपचने दश सम्पद्यते दशाक्षरा विराट् य एवं विद्वान् विराट् सम्पन्नमग्निहोत्रं जुहोतीति सर्वहोमविषयत्वतः अग्निहोत्रशब्दप्रयोगात्सर्वविषयैवाग्निहोत्रशब्दस्य निश्चीयत इत्याह \* तथा चेति \* विराट्शब्दस्य दशकाख्यत्वादापराग्निकहोमाग्रहणे च दशकासम्पत्तेः सर्वविषयत्वलिङ्गेन विराट्सम्पत्त्युपन्यासः अतः समुदायानुवादानर्थक्याद् गुणविधित्वस्य च तत्प्रख्याधिकरणे निरस्तत्वात्कर्मविधितैवाग्निहोत्रवाक्यस्य युक्तेत्याह \* तस्मादिति \* नन्वेवमपि गार्हपत्यादिवाक्येषु संख्याधिकरणरूपानेकगुणविधानात्कर्मविधिप्रतीतेः कर्मभेदे सति कर्मैक्यं न सिद्ध्यतीत्याशङ्क्याह \* ततश्चेति \* यदाहवनीये जुहोतीत्यनारभ्यवादेन सर्वहोमानामाहवनीयाधिकरणत्वप्राप्तिराहवनीये द्वे इत्यस्याहुत्यन्तरपरिसंख्यार्थत्वादष्टानामाहुतीनामधिकरणापेक्षायां गार्हपत्यान्वाहार्यपचनाधिकरणत्वविधौ समं स्यादश्रुतित्वादित्यनेन न्यायेनैकैकत्र चतुष्टयस्य प्राप्तस्यानुवादाद् गार्हपत्ये जुहोत्यन्वाहार्यपचने जुहोतीति वाक्यान्तराभ्यां वा गार्हपत्यान्वाहार्यपचनप्राप्तेश्चतुरावृत्तिलक्षणगुणमात्रविधानार्थत्वात्तत्संयोगस्याहवनीयसंयोगस्य च द्विरावृत्तिलक्षणगुणमात्रविधानार्थत्वान्न वाक्यभेदापत्तिरित्याशयः । ननु कर्मैक्ये सत्यग्नीनां विकल्पापत्तेस्तत्संयोगेन विहितानामावृत्तीनामपि विकल्पप्रसङ्गाद्विराट्सम्पत्त्यनुवादो न युज्येतत्याशयेनाशङ्कते \* कस्मात्पुनरिति \* केषां चित्परिहारं दूषयितुमुपन्यस्यति \* के चिदिति \* प्रक्षेप्यस्य द्रव्यस्य क्व चित्प्रतिष्ठां विनाप्याधारासिद्धयोजनमात्रेण प्रक्षेपसिद्धेरग्निसंयोगस्यादृष्टार्थत्वेनैक्यार्थे प्रमाणाभावान्न विकल्प इत्यर्थः । अदृष्टार्थत्वे सति वैकल्पिकबाधायोगादविशेषेण यच्छास्त्रमन्याय्यत्वाद्विकल्पस्य तत्सन्दिग्धमाराद्विशेषशिष्टं स्यादिति दशमाधिकरणविरोधः स्यादिति दूषण-

माह \* एवं त्विति \* तत्राङ्गानुरोधेनाश्रुतावृत्त्ययोगाद् बाधसम्भवे  
 ऽपिहावृत्तिश्रवणाद्विकल्पानुपपत्तिरित्याशयेनाशङ्कते \* अथेति \*  
 द्विरावृत्त्यादिश्रवणे ऽपि दशकृत्वा आवृत्त्यश्रवणाद्विराट्श्रुतेश्चानुवा-  
 दसरूपत्वात्साम्यमित्याशयेन परिहरति \* इहापीति \* स्वमतेना-  
 नुवादसरूपत्वमन्यतः प्राप्यभावाद्विधित्वे सति द्वादशाधिकरण-  
 न्यायेन समुच्चयसिद्धिरिति परिहरति \* तस्मादिति \* विराट्-  
 सस्पत्यविधाने त्वदृष्टार्थत्वे ऽप्याहवनीयादिसंयोगस्य प्रत्येकमा-  
 हुतीनां स्थानविशेषनियमात्स्थानान्तरपाते च प्रायश्चित्ताम्नाना-  
 त्कर्ममध्ये चानुगते ऽग्नौ लौकिकाग्निब्राह्मपाण्यादौ होमविधिदर्श-  
 नात्सप्तमीश्रुतेश्चाधारणत्वद्वारैवादृष्टार्थत्वावसायान्न देवताग्नि-  
 शब्दक्रियमित्यत्र चाग्निप्रतिनिधिनिरासस्य प्रत्यक्षदृश्याग्निरूपस्य  
 दृष्टार्थत्वे ऽप्याहवनीयादिरूपस्यादृष्टार्थत्वेनान्यत्र तदवयवानुवृत्तौ  
 प्रमाणाभावादुपपत्तेरन्योन्यनिरपेक्षस्य च विभक्तिश्रुत्याधारत्व-  
 प्रतीतेर्विकल्प एव स्यादित्याह \* अन्यथा हीति \* श्लोकं व्याचष्टे  
 \* सत्यपीति \* ननु विद्वद्वाक्यस्य विधित्वाभ्युपगमे द्विचतुर्दश-  
 कृत्वा आवृत्तिलक्षणानेकगुणविधानात्कर्मोत्पादकत्वापत्तेरुत्पत्तिस्थया  
 संख्यया कर्मभेदः स्यादित्याशयेनाशङ्कते \* कस्मात्पुनरिति \* अ-  
 ग्निहोत्रवाक्यस्यानन्यप्रयोजनत्वेन कर्मोत्पादकत्वावसायाद्विराट्-  
 त्यादिवाक्यानां च विभागेनैकैकगुणविधायकत्वोपपत्तेरनुत्पत्ति-  
 स्थत्वाच्चेयं संख्या भेदिकेत्याशयेन परिहरति \* नेति \* नन्वनुत्प-  
 त्तिस्थापि संख्या कस्मान्न भेदिकेत्याशङ्क्याह \* उत्पत्तिस्था हीति \*  
 उत्पत्तिवाक्यावधारितसंख्ये कर्मणि संख्यान्तरानिवेशादावृत्त्यापि  
 च संख्यान्तरसम्पादनोपपत्तेर्नास्वरूपभेदकत्वं सम्भवतीत्याशयः ।  
 अग्निहोत्रवाक्यस्य कर्मविधित्वे कर्मैक्यसिद्धिमुपपादितामुपसंहर-  
 ति \* तेनेति \* परोक्तं समुदायानुवादत्वं निष्प्रयोजनत्वेन दूषयि-  
 त्वाग्निसूर्यवाक्ययोर्गुणविधित्वे वाक्यभेदापत्तेः । कर्मविधित्वमा-  
 शङ्कितमनुभाषणपूर्वकं दूषयति \* यत्विति \* चशब्दात्समुच्चि-  
 तस्य देवताद्वयस्य सकृच्छ्रुतेन प्रत्ययेन विधानोत्पत्तेः कालदेवता-  
 रूपाणामेकार्थविधानाद्वाक्यभेदो वाच्यः स चात्र कालानुवादास्मा-  
 स्तीत्याशयः । नन्वनेकार्थविधिलक्षणवाक्यभेदाभावे ऽपि वि-  
 शिष्टानुवादलक्षणो वाक्यभेदः स्यादित्याशङ्कते \* नन्विति \*  
 कालमात्रानुवादात्परिहरति \* नेति \* जुहोतेस्तर्हि का गतिरित्या-  
 शङ्क्य प्रकरणलभ्यकर्मानुवादतोक्ता ननु कालस्य देवतान्वयो न  
 सम्भवतीत्याशङ्क्य द्वेधा परिहरति \* स त्विति \* प्राकराणिकाद्वा-



क्यान्तरात्कालस्य कर्मान्वयावगतेस्तद्वारा देवतान्वय इत्येकः परि-  
हारः । विधीयमानया सम्प्रदानभूतया देवतयाकाङ्क्षितत्वात्प्राकरण-  
कवाक्यान्तरेण च होमस्य कालान्वयितयावगतेस्तल्लक्षणार्थः काल-  
निर्देश इति द्वितीयः । ननु प्रत्यक्षश्रुतत्वाद्धोमस्य कालेन लक्षणा न  
युक्तेत्याशङ्क्याह \* न चेति \* वाक्यभेदापत्तेः श्रुतस्य होमस्य का-  
लेन विशेषमशक्यात्प्रत्ययानुग्राहकत्वेन च धात्वर्थानर्थक्यपरिहारो-  
पपत्तेर्लक्षणयैव लाभो ऽभ्युपगन्तव्य इत्याशयः । ननु कालेन हो-  
मलक्षणायामनया यो हि कालस्येत्यनेन न्यायेनैककाललक्षितहोमस्य  
कालान्तरे ऽप्यनपायादग्नीषोमलक्षितोपांशुयाजे विधीयमानस्य  
पौर्णमासीकालस्य देवतान्तरयुक्ते ऽपि प्राप्तवदेककाललक्षिते होमे  
विधीयमानाया देवतायाः कालान्तरयुक्ते ऽपि प्राप्तेर्व्यवस्थापरत्वा-  
क्तिर्न युज्येतेत्याशङ्क्याह \* न चेति \* कर्मस्वरूपमात्रलक्षणे स-  
त्येकैकैव तत्सिद्धेः कालद्वयोपादानानर्थक्यप्रसङ्गात्स्वानुरक्तक-  
र्मलक्षणे कालान्तरयुक्ते कर्मण्यप्राप्तनोपांशुयाजतुल्यतेत्याश-  
यः । अतो ऽग्निः सूर्यवाक्ययोर्व्यवस्थापरता युक्त्याह \*  
तेनेति \* व्यवस्थायाः सूर्याग्निमात्रविषयत्वे ऽपीतरेतरयु-  
क्तदेवताद्वयविधेः प्रत्येकव्यापाराभावे वाच्यभेदसूचना-  
र्थौ द्वन्द्वनिर्देशौ द्वन्द्वनिर्देशसूचितमपि वाक्यभेदपरिहारमजान-  
तां वाक्यभेदोक्त्याशयमाशङ्कते \* नन्विति \* चशब्दाद्देवताद्व-  
यसमुच्चयस्य सकृच्छब्देन प्रत्ययेन विधानावगतेर्वाक्यभेदाभावे  
ऽपि वाक्यभेदमाशङ्कमानेनाग्नेयपदोपात्तद्रव्यदेवतरूपानेककार-  
कवदग्निप्रजापत्योरनेककारकत्वं वाच्यं तच्च नास्तीत्यनेककारकत्वं  
परानभिमतमप्यापाद्यान्येषां परिहारं दूषयितुमुपन्यस्यति \* नेति \*  
प्रतिपदं च यावत्किं चित् द्रव्याश्रितं जातिलिङ्गसंख्यादीत्यादिपौ-  
र्णमास्यधिकरणवार्त्तिकोक्तं परामृष्टं पृथक्चतुर्थीनिर्देशादग्नीषोम-  
वत् समुच्चितयोः कारकत्वाप्रतीतेः कारकयोस्तु समुच्चये कारकभे-  
दापत्तेरग्नये दात्रइत्यादिवद्विशेषणविशेष्यभावात्त्वेककारकत्वे  
च शब्दानुपपत्तिप्रसङ्गात्सत्यपि वा विशेषणविशेष्यभावेनैककार-  
कत्वे भिन्नकारकविभक्त्युपात्तयोररूपण्यैकहायन्यादिवक्रियान्व-  
यं विना परस्परविशेषणविशेष्यभावायोगाद्यज्जहोति तदग्नये त-  
च्च प्रजापतित्वं गुणविशिष्टाय जुहोतीति प्रत्येकविधिव्यापारापत्ते-  
रपरिहार्यौ वाक्यभेद इत्याशयेन दूषयति \* अत्रेति \* अग्नये दात्र-  
इति वद्विशेषणविशेष्यत्वाङ्गीकरणेन प्रजापतित्वगुणविशिष्टस्याग्नेः  
कारकत्वाद्यद्यप्येकं कारकं तथाप्यनेककारकपदोपात्तयोः कारक-

विभक्तिश्च न्या क्रियान्वयावगतेः क्रियान्वयात्प्राग्विशेषणविशेष्यत्वा-  
 प्रतीतेः प्रत्येकं विधिव्यापाराद्विधायकप्रत्ययावृत्तिः स्याद्वस्तुतस्तु  
 प्रजापतेः स्वतन्त्रदेवतात्वप्रसिद्धेर्विशेषणत्वाभावेन कारकैक्यं ना-  
 स्तीति यद्यपि शब्दार्थः श्लोकं व्याचष्टे \* विभक्त्या हीति \* समा-  
 सस्यैकपद्यात्सकृच्छ्रुतप्रत्ययान्वयो युक्तः अग्नये च प्रजापतये चे-  
 त्यत्र समासाभावेनेतरेतरयुक्तस्याग्नीषोमवत्कारकत्वाभावाद्विशे-  
 षणत्वविशेष्यत्वाप्रतीतेश्च विशिष्टस्य कारकत्वाभावात्परमार्थत-  
 स्तावन्नैकं कारकं यद्यप्येकं तथाप्यनेकपदोपादानात्प्रत्ययावृत्त्याप-  
 त्तिरित्यपि शब्दार्थः । ननु सम्प्रदानत्वमात्ररूपेण कारकैक्योक्तिः  
 सम्भवति सामान्यस्याविधेयत्वाद्विभक्तिभेदे च कारकविभक्त्यै-  
 क्यायोगादावृत्त्युपपादनार्थं प्रत्ययस्य क्रियैकविषयत्वेन क्रियान्वयं  
 विना चार्थस्य विषयीकरणरूपालोचनायोगात्कारकत्वं च विना  
 क्रियान्वयायोगाद्विभक्तिप्रयुक्तस्य प्रत्ययस्य नामार्थालोचनतोक्ता  
 भिन्नयोरपि कारकयोश्च शब्देनेतरेतरयुक्तयोर्विषयत्वावगमात्प्रत्येकं  
 विधिव्यापाराभावाद्विभक्तयोरपि विधेयत्वे विषयाभेदाद्वाक्यभेदपरि-  
 हारसम्भवेऽपि यद्यवश्यमेकार्थविधिरेव वाक्यभेदपरिहाराय वा-  
 च्य इत्याग्रहस्ततो देवताद्वयविधौ कारकैक्यसम्भवात्सामान्यरूपे-  
 णैक्यसम्भवेऽप्यनेकपदोपात्तयोरितरेतरयोगाविवक्षायामनेकविधे-  
 यत्वापत्तेस्त्वदुक्तपरिहारायोगाद्वरमेकदेवताविधानाभ्युपगमेन वा-  
 क्यभेदः परिहर्तव्य इत्याह \* तस्मादिति \* प्रजापतिमात्र-  
 विधौ व्यवस्थानुपपत्तेः सायम्प्रातःशब्दयोरविवक्षितार्थत्वादे-  
 केनैव वाक्येन कालद्वयेऽपि कर्मैक्यात्प्रजापतिप्राप्ते-  
 र्वाक्यान्तरानर्थक्यप्रसङ्गाद्विधेयस्य प्रजापत्तेर्देवतान्तरसाहित्येन  
 स्तुत्यर्थं पुनः प्रजापतिसङ्कीर्त्तनमित्यभ्युपगमे विध्यर्थवादयोरे-  
 कवाक्यत्वाद्वाक्यद्वयव्यवस्थानुपपत्तेर्यथागनाई पत्नीवन्निति मन्त्रव-  
 र्णाद्देवताभूताग्निप्राप्तेस्तद्विशेषणमात्रं पालीवतं गृह्णातीति तद्धि-  
 तेन विधीयते तथात्राप्यग्निःसूर्ययोः प्रजापतित्वविशेषणं सायम-  
 ग्नेः प्रजापतित्वं विशेषणं प्रातः सूर्यस्येत्येवं व्यवस्थया विधीयत-  
 इत्येवं व्याख्येयं नाग्नेः सूर्यस्य वा शुद्धस्य देवतात्वं किं तु प्र-  
 जापतित्वविशेषणमपि देवतात्वान्तर्गतमित्यभिधानार्थत्वाभ्युपगमेन  
 च शब्दानर्थक्यं परिहार्यमित्याशयः । विशेष्ययोर्देवताभूतयोरग्नि-  
 सूर्ययोः कुतः प्राप्तिरित्याशङ्क्याह \* अग्नीति \* अग्निज्योतिर्ज्यो-  
 तिरग्निः स्वाहेति सायं जुहोति सूर्यो ज्योतिः ज्योतिः सूर्यः स्वा-  
 हेति प्रातर्जुहोतीति वाक्यान्तरविहितमन्त्रवशाद्विशेष्यप्राप्तिरित्य-

र्थः । प्रजापतेः स्वतन्त्रदेवतात्वे गुणवृत्त्यैन्द्रीवन्मन्त्रयोः प्रजापति-  
प्रकाशकत्वोपपत्तेर्देवताकल्पकत्वायोगाच्च मूर्द्धाग्निसूर्यप्राप्तचर्थो ऽयं  
ग्रन्थः । नन्वग्निसूर्ययोरन्यतः प्राप्तत्वे प्रजापतिविधौ कीर्त्तनं किं-  
मर्थमित्याशङ्क्याह \* ताभ्यामेव चेति \* स्तुतिशब्दस्य गुणव-  
त्त्वाभिधानवाचित्वाद्विधीयमानप्रजापतित्वलक्षणगुणापेक्षितगुणिस-  
मर्पणायोपादानमित्यर्थः । ननु प्रजापतिशब्दस्य देवताविशेषे रूढ-  
त्वात्प्रजापालनगुणवाचिता न युक्तेत्याशङ्क्यागत्या गुणवाचित्वाङ्गी-  
करणौचित्याभिधानाय \* औचित्येनेत्युक्तम् \* नन्वेवं सति तत्प्र-  
ख्याधिकरणे \* यदग्नये चेत्यने \* नाग्निसंप्राप्त्यभिधानं न युज्येते-  
त्याशङ्क्याह \* यदपि चेति \* मन्त्रतो प्राप्तस्याग्नेर्विशेष्यत्वेनानु-  
वादायोगान्मन्त्रस्याग्निसंप्राप्तकत्वाल्लिङ्गतयेदं तत्रोदाहृतमित्यर्थः । न-  
न्वग्निसंप्राप्त्योर्विशेषणविशेष्यभावे ऽग्नेः पूर्वाहुतिः प्रजापतेरुत्तरे-  
त्यादिविरोधेनापि पक्षस्यानभिमतत्वात्केन विशेषेणोपन्यास इत्याश-  
ङ्क्या \* आहैवं चेति \* ब्राह्मणेनाग्निसूर्ययोरविधाने लिङ्गात्तद्देवत्य-  
मन्त्राप्राप्तेर्मन्त्रविषययोर्विध्योर्नार्थक्यप्राप्तिरित्यर्थः । ननु लिङ्गा-  
त्केवलदेवत्यमन्त्रप्राप्तावप्यग्नियज्योतिज्योतिः सूर्यः स्वाहेति सायं  
जुहोति सूर्यो ज्योतिज्योतिरग्निः स्वाहेति प्रातर्जुहोतीति मिश्रदेव-  
त्यमन्त्रविधानात्पर्युदस्तयोः प्रतिप्रसवार्थत्वेनानर्थक्यं परिहर्तुं श-  
क्यमित्याशङ्क्याह \* अन्यथेति \* परिह्रियते भन्नेनेति क-  
रणे परिहारशब्दं व्युत्पाद्य परिहारश्च तत्प्रयोजनं चेति कर्मधारयो-  
विग्राह्यः तदर्थशास्त्रत्वलक्षणस्य दोषस्य परिहारकं यत्प्रयोजनं म-  
न्त्राधिकरणे गुणविधिरूपं परिसंख्यारूपमर्थवादरूपं चोक्तं तत्ता-  
वन्न सम्भवति यत्त्वादिशब्देऽक्तं पर्युदस्तमन्त्रप्रतिप्रसवरूपमिहाभि-  
मतं प्रयोजनं तस्मिन्कल्प्यमाने ऽति क्लेशः स्यादिति कल्प्यमानपदा-  
ध्याहारेण व्याख्येयम् । नन्वतिक्लेशापत्तावप्यग्नेः पूर्वाहुतिः प्रजाप-  
तिरुत्तरेत्यादिभ्यतिविरुद्धविशेषणविशेष्यत्वकल्पना न युक्तेत्याशे-  
ङ्क्याह \* तस्मादिति \* एकार्थविधिं विना वाक्यभेदपरिहारास-  
म्भवाभिमानिनं प्रत्येकार्थविध्युपपादनार्थं मन्त्रवर्णप्राप्तयोरग्निसूर्य-  
योः प्रजापतित्वलक्षणविशेषणरूपैकार्थविधिरनभिमतो ऽप्युक्तो न  
पारमार्थिक इत्याशयः । कस्तर्हि पारमार्थिको वाक्यभेदपरिहार  
इत्याशङ्क्याह \* एतीति \* येन कारणेन पारमार्थिको वाक्यभेद-  
परिहारो भवति तत्प्राग्नेवाग्निप्रजापती सूर्यप्रजापती इति चेतरेतर-  
साहित्यवाचिद्वन्द्वनिर्देशात्सूचितमित्यर्थः \* अयमाशयः \* यथा  
गौश्चाश्वश्चाश्वतरश्च गर्दभश्चाजाश्चावयश्च व्रीहयश्च यवाश्च तिलाश्च

माषाश्च तस्य द्वादशशतं दक्षिणेति वाक्ये चशब्देनेतरेतरसहितस्य गवादिशब्दस्य दक्षिणाशब्दान्वयावगमात्समुदितानां गवादी नामेक-  
 दक्षिणात्वावगतेर्द्वेनुर्दक्षिणेति विकृतौ विहिताया धेनोः समस्तद-  
 क्षिणाविकारत्वं दशमे वक्ष्यते तथेहापि यज्जुहोति तदग्नये च प्र  
 जापतये चेति चशब्दात्समुच्चितयोरैवाग्निप्रजापतिशब्दयोर्विधाय-  
 कान्वयप्रतीतेः प्रतिपदं विधेरपर्यवसानेन विधिव्यापारभेदाभावा-  
 त्पृथक् चतुर्थीनिर्देशात्कारकभेदप्रतीतेर्भिन्नयोरपि विधेयत्वे प्रत्य-  
 यावृत्यप्रसक्तेः समुदितरूपस्य च विधेयत्वेन विधेयभेदाभावाद्ने-  
 कार्थत्वाप्रसक्तेर्देवताद्वयविधावपि न वाक्यभेदापत्तिरिति प्रपञ्चितं  
 चैतत्तन्त्रसारे वाजपेयाधिकरणे ऽत्रापि तत्प्रख्याधिकरणे ऽस्माभि-  
 रूपपादितमिति ग्रन्थगौरवभयान्न बहुप्रपञ्चते । यत्तु ग्रहाभ्यासेषु  
 ज्योतिष्टोमावयवबुद्धिवत्सायम्प्रातर्होमयोरग्निहोत्रावयवबुद्ध्या भा-  
 वेन तद्भेदव्यवहारस्यावयवविषयत्वायोगाद्भेदोपपादकत्वमुक्तं त-  
 दप्यनुभाषणपूर्वं दूषयति \* यत्त्विति \* यथा दर्शपूर्ण-  
 मासावृत्यात्मके दाक्षायण्यज्ञे सकलयोर्दर्शपूर्णमासयोर्द्वि-  
 रावृत्तेर्नोवृत्तावयवबुद्धिस्तथाग्निहोत्रस्यापि सकलस्य वि-  
 राड्वाक्याद्दशकृत्वो ऽभ्यस्तस्य द्वे आहवनीये द्वे गार्हपत्ये द्वे अन्वा-  
 हार्यपचनइति वाक्यात्षड्कृत्वो ऽभ्यस्तस्य तस्य वा एतस्याग्निहोत्र-  
 स्य स च शतानि विंशतिश्च संवत्सरे सायमाहुतयः सप्त वा एव  
 शतानि विंशतिश्च संवत्सरे प्रातराहुतय इति वाक्यान्तरालोचनया  
 वा द्विरभ्यस्तस्य सायम्प्रातःकालयोरावृत्तेर्नोवृत्तावयवबुद्धिरित्य-  
 र्थः । नन्वेकस्मिन्काले ऽग्निहोत्रसाकल्ये सति दाक्षायण्यज्ञवदा-  
 वृत्यविधानात्प्रयोगसमाप्तेः कालद्वयेऽनुष्ठानप्रमाणाभावादाचारवि-  
 रोधः स्यात्सूर्याग्निवाक्यविहितयोस्तु कर्मणोरग्निहोत्रवाक्येन समु-  
 दायानुवादे प्रयोगवाक्यस्थेनाग्निहोत्रशब्देन कर्मद्वयग्रहणात्कालद्व-  
 ये ऽनुष्ठानोपपत्तिरित्याशयेन स एव पूर्वपक्षी प्रत्यवतिष्ठते \* न-  
 न्विति \* एकैकस्मिन्काले प्रयोगसमाप्तावपि सायं जुहोति प्रातर्जु-  
 होतीति वाक्यान्तरप्राप्तयोः कालयोः प्रयोगोपेक्षितत्वेन तच्छेषत्वा-  
 वगतेर्यावज्जीवं सायम्प्रातर्जुहुयादिति प्रयोगशास्त्रार्थावधारणादङ्ग-  
 त्वे ऽपि कालस्यानुपादेयत्वसाम्येनार्थान्निमित्तभूतजीवनविशेषण-  
 त्वावगतेः कालावाच्छिन्नस्य जीवनस्य निमित्तत्वात्प्रतिनिमित्तं च  
 नैमित्तिकानुष्ठानस्य षष्ठे वक्ष्यमाणत्वान्नैमित्तिकहोमकरणं तावदेक-  
 स्मिन्काले प्रयोगसमाप्तावपि यावज्जीवचोदनया भविष्यतीत्यनु-  
 स्थानाविरोध इत्याशयेनैकदेशिनः परिहारं दूषयितुमुपन्यस्यति \*

नेति \* उभयत्रानुष्ठानस्यानेन प्रकारेण सिद्धावपि सायं होमे कृते ५०४।१  
यजमानापद्यप्यृत्विग्द्वारा प्रातर्होमो ऽवश्यकार्यत्वाच्चारविरोधः प्र-  
योगभेदपक्षे दुष्परिहर इति दूषणमाह \* सत्यमिति \* अस्या-  
च्चारस्यैकप्रयोगपक्षे न्यायमूलत्वप्रदर्शनार्थम् \* प्रकान्तेत्युक्तम् \*  
काम्यप्रयोगे बोभयत्रानुष्ठानविरोधो ऽपि दुष्परिहर इत्याह \* किं  
चेति \* नन्वेकस्मिन्काले ऽनुष्ठानात्फलसिद्धावपि कालान्तरे नैमि-  
त्तिकानुष्ठानोपपत्तेर्नाच्चारविरोधः इत्याशङ्क्य \* सर्वाङ्गसंयुक्तः फ-  
लार्थिना चेत्युक्तम् \* कालद्वये सर्वाङ्गादरः फलप्रार्थनं च विरु-  
ध्येतेत्याशयः । प्रयोगैक्ये ऽवविरोध इत्याह \* अभ्यस्तेति \* एकदे-  
शिपरिहारं दूषयित्वा स्वमतेन प्रश्नपूर्वं परिहरति \* कथं पुनरिति \*  
तिस्र एव साहस्योपसद इत्यादिवाक्यपर्यालोचनया पूर्वाह्णपारा-  
ह्णोपसत्प्रयोगैक्यावसायात्पुरस्तादुपसदां प्रवर्ग्येण चरन्तीत्युपस-  
त्पूर्वं प्रयोज्यत्वविधानेन प्रवर्ग्यस्यापि पूर्वाह्णापराह्णान्तस्यैकप्रयोग-  
गतत्वावगतेस्तदुपमानेनाग्निहोत्रस्य कालद्वये ऽभ्यस्तस्यैकप्रयोगत्वं  
द्रढयितुं प्रवर्ग्ये ऽपि माप्रक्रमोपन्यासः । ननु सायम्प्रातर्होमयो-  
भिन्नकर्मत्वे ऽग्निहोत्रवाक्ये समुदायानुवादस्यार्थवत्त्वाय समुदि-  
तयोः फलसाधनत्वावगमात्तत्समुच्चयसिद्धेर्नास्य वै शब्दयोगादनु-  
वादसरूपस्य वचनत्वकल्पनापद्यते कर्मैक्ये तु वचनं विना कालद्व-  
यसमुच्चयासिद्धेर्वचनत्वकलेशापत्तिरित्याशङ्क्याह \* भेदेति \*  
विराड्वाक्याद्यालोचनेन दशकृत्वः षट्कृत्वो द्विर्द्विवैकस्मिन्काले  
ऽभ्यस्तस्याग्निहोत्रशब्दवाच्यत्वावगतेः कालद्वयाभ्यस्तकर्मसमुदा-  
यानुवादायोगाद्भेदपक्षे ऽपि वचनं विना समुच्चयो न सिद्ध्यती-  
त्याशयश्चशब्दादेव समुच्चयो न वाक्यादित्यर्थः । नन्वेवमपि  
कालयोगिनश्चशब्दात्कालसाहित्यावगतेः परस्परसहिते कालद्वये  
सकृदनुष्ठानापत्तेर्नाभ्याससिद्धिरित्याशङ्क्याह \* न चेति \* अनुपादे-  
यत्वेन कालसाहित्यस्याशक्यसम्पादत्वाभ्यासेनैव कालद्वयान्वयः  
सम्पाद्य इत्यर्थः । ननु कालयोः कर्मण्युद्देश्यत्वात्समुच्चयस्य चो-  
पादेयत्वात्समुच्चयविशिष्टकालविध्यनुपपत्तेः । स्वातन्त्र्येण काल-  
समुच्चयरूपानेकार्थविशिष्टविधौ वाक्यभेदः स्यादित्याशङ्क्याह \* प्राप्त-  
योश्चेति \* अतः सायम्प्रातरभ्यस्तमेकं कर्मैत्युपसंहरति \* तस्मा-  
दिति \* कर्मैक्ये ऽङ्गावृत्ययोगमाशङ्कितमनुभाषणपूर्वं परिहरति  
\* यत्त्विति \* प्रयोगवेलायां कालापेक्षत्वादनुत्पत्तिर्वाक्यस्थत्वा-  
च्चोपांशुयाजाङ्गभूतकालवदुत्पत्तिशेषत्वानवगतेः कालस्य प्रयोगा-  
ङ्गत्वेन त्रिव्यवधारणात्प्रयोगस्य च साङ्गप्रधानविषयत्वात्प्रयोगवि-

धौ प्रधानस्याङ्गसाहित्येन विशेषणस्तस्य चोपादेयविशेषणत्वेन वि-  
 वक्षितत्वात्कालद्वयान्वयेन साङ्गस्य द्विः प्रयोगो ऽवसीयते सवनी-  
 यपशौ तु प्रयोगैकदेशभूतानां वपाप्रचारादीनामनेककालान्वये  
 ऽपि प्रयोगावच्छेदककालभेदाभावाच्चेतिकर्तव्यतापत्तिरित्याशयः ।  
 प्रधानैक्ये ऽपि प्रयोगावयवभूतयोरभ्यासयोः सायम्प्रातः कालान्व-  
 यात्सायन्तनस्य प्रातस्तनस्योति व्यपदेशौ यदप्याग्निसूर्यवाक्ययोः कर्म-  
 विधायित्वं निराकृत्य कर्मैक्यसिद्धये ऽग्निहोत्रवाक्यस्य कर्मविधा-  
 यित्वं सिद्धान्तितम् \* निष्प्रयोजनमित्युक्तम् \* तदप्यनुभाषणपूर्वं  
 परिहरति \* यात्त्विति \* दध्यादीनां विकल्पाविशेषे ऽपि अग्नि-  
 सूर्यवाक्ययोः कर्मविधित्वे कर्मभेदाद्विकृतावेककर्मणि विकल्पो  
 विभागो हि चोदनैकत्वादित्यष्टमाधिकरणन्यायेन सायम्प्रातर्हो-  
 माङ्गयोर्विकल्पेन प्राप्तेः । कौण्डपायिनां होमः सायम्प्रातर्वा काला-  
 ध्वनोरत्यन्तसंयोगइत्यत्यन्तसंयोगे द्वितीयास्मृतेरहरहर्वा चोदितत्वा-  
 दिति सङ्क्षेपे वक्ष्यमाणन्यायेन प्रत्यहं सकृत्कार्यः । सिद्धान्ते तु क-  
 र्मैक्यात्सायं प्रातः प्राकृतः प्रकृतिवदभ्यसितव्य इत्यभ्यासप्रयोजन-  
 नवान् सिद्धान्त इत्यर्थः । दध्यादिवाक्यानां तु कर्मविधित्वपूर्वपक्षे  
 दध्यादिद्रव्यकेषु दशसु कर्मसु यदग्नये चेत्यादिवाक्यैर्देवतावि-  
 धानात्सम्प्रतिपन्नदेवतात्वेन दध्यादिद्रव्याणां साम्राज्यद्वयवत्सह-  
 प्रदानं सिद्धान्ते तु विकल्प इति स्पष्टं प्रयोजनम् । आधारे तु कर्म-  
 क्ये ऽप्यूर्ध्वत्वादीनां भिन्नार्थत्वात्समुच्चयाविशेषे ऽपि कर्मभेदे ऽपि  
 च समुदायीकरणार्थवत्त्वाय प्रयोगतन्त्रत्वाविशेषे ऽपि कर्मभेदे  
 सत्यूर्ध्वत्वादीनां मध्ये यस्यान्तरायस्तद्युक्तं कर्मावर्त्तनीयं कर्मैक्ये तु  
 गुणलोपे प्रायश्चित्तं नावृत्तिरिति प्रयोजनमद्रव्यसंयोगाच्चोदनाप-  
 शुसोमयोः प्रकरणे ह्यनर्थको द्रव्यसंयोगो न हि तस्य गुणो ऽर्थेन  
 नन्वाधाराग्निहोत्रयोरङ्गाङ्गिसम्बन्धाभावेनाभ्यर्हितं पूर्वं निपतती-  
 त्यस्याविषयत्वादल्पाच्चतरत्वेनाधारशब्दस्य पूर्वनिपातो युक्तः । इह तु  
 पशुशब्दस्य ध्यन्तत्वे ऽपि लक्षणहेत्वोः क्रियाया इत्यादौ ध्यन्तस्य  
 पूर्वनिपातव्यभिचारात्सोमस्य प्राधान्येनाभ्यर्हितत्वात्पशोः पूर्वत-  
 राभिधानमयुक्तमित्याशङ्काह \* पशोरिति \* न्यायनिष्ठे शास्त्रे  
 न्यायव्युत्पादनादरविषयस्याभ्यर्हितत्वात्पशोश्च पूर्वपक्षस्य क्लि-  
 ष्टत्वेन न्यायव्युत्पादनादरविषयत्वात् पूर्वनिपातो युक्त इत्याशयः ।  
 सूत्रे च पशुमात्रग्रहणे ऽपि दैक्षस्य चतरेष्विति दैक्षस्य सर्वपशुप्रकृ-  
 तित्वेन वक्ष्यमाणत्वादग्नीषोमीयस्यैव वरुणपाशाभ्यां वा पशो ऽभि-  
 धीयते यो दीक्षित इति दीक्षोपक्रमविधानेन दैक्षशब्दवाच्यत्वात्स

एवोदाहस्तव्य इति सूचयितुं भाष्ये ऽर्थवादावयवोदाहरणं हृदया-  
 दींस्तु पशुशब्देनानुवदति \* सोमशब्देन च रसमिति \* पूर्वपक्ष-  
 भाष्ये पशुसोमशब्दयोरप्यनुवादत्वाभिधानाच्छब्दद्वयस्य सन्देहवि-  
 षयत्वमाह \* द्वौ चेति \* पशावपि यज्यनुवादेन पूर्वपक्षवचनव्य-  
 क्तिं परमतेन दर्शयितुं तस्मिन्पक्षे हृदयादिवाक्येष्वेव यज्यनुम-  
 नात्पशुवाक्ये यजेरभावान्न शङ्का युक्तेत्याशङ्क्य देवतान्वयान्वयानुप-  
 पत्त्या यत्पशुना यजेत तदग्नीषोमीयेणेति प्राप्तेष्वपि यागेषु \*  
 यज्यनुमानं युक्तमित्युक्तम् \* सन्देहस्वरूपमाह \* तत्रेति \* कथं  
 तर्हि भाष्यकृताघातुमात्रानुवादतावद्यतिगृह्णात्यभिहितकर्मविषयता-  
 चोक्तेत्याशङ्काह \* किमवद्यतीति \* गृह्णात्यवद्यत्योर्यागानभिधाय-  
 कत्वाद्यजतिचोदनादुपायिचोदनादित्यादावभिधानार्थत्वेन दृष्टस्या-  
 पि चोदयतेरिहाभिधानार्थत्वानुपपत्तेराक्षेपापरपर्यायकल्पनावा-  
 चित्वमङ्गीकृत्यावद्यतेर्यागीयद्रव्यसंस्कारार्थावदानवाचित्वेन याग-  
 कल्पत्वविवक्षयावद्यतिसम्बन्धानुमितानामित्येवं व्याख्याते गृह्णा-  
 तावेतद्व्याख्यानासम्भवेनापरितोषाद्विधिवाचित्वमङ्गीकृत्यावद्यति-  
 गृह्णातिशब्दयोः प्रत्ययलक्षणार्थत्वाभ्युपगमेन व्याख्यान्तरं कृतं हृद-  
 यादिरससमुदायवाचिनौ पशुसोमशब्दावित्यप्यनेन भाष्येणोपल-  
 क्षितमिति प्रदर्शनशब्देनोक्तम् । ननूभयत्र यजेरनुवादकतायामालभ-  
 तिशब्दो न युज्यतेत्याशङ्काह \* आलभतिरपि चेति \* अस्यां पूर्व-  
 पक्षवचनव्यक्तौ भाष्यानाज्ज्ञापत्तेरवद्यतिगृह्णात्याक्षिप्तानां स्पर्श-  
 नयागकर्मणां समुदायस्यालभतियजती वदिताराविति यथाश्रुतं  
 भाष्यं व्याख्यातुं स्वमतेन पशावालभत्यनुवादपूर्वपक्षवचनव्यक्ति-  
 मङ्गीकृत्य सन्देहस्वरूपमाह \* अथ वेति \* अवद्यतियुक्तेषु वाक्येषु  
 यागविध्यप्रतीतेः पशुवाक्ये यागानुवादायोगद्योतनाय \* अवद्यता-  
 वित्युक्तम् \* नन्वेवं सति पूर्वपक्षे ऽपि पशुवाक्ये यागविध्यापत्तेः  
 कः पूर्वोत्तरपक्षयोर्विशेष इत्याशङ्क्य यत्पशुशब्दलक्षितं हृदयाद्याल-  
 भतेस्तदग्नीषोमीयं कुर्यादिति हृदयाद्यालम्भानुवादद्वारेणैकादशाना-  
 मवदानानां प्रत्येकं देवतान्वयादेकादशयागाः पूर्वपक्षे सिद्धान्ते च  
 पशुद्रव्यैक्येन देवतान्वयैक्यादेको याग इति विशेषो ऽभिहितः ।  
 लक्षणसङ्गतिश्चानेन भेदाभेदफलत्वात्सूचिता अनन्तरसङ्गतिस्त्वा-  
 घाराग्निहोत्रवाक्यविहितयोः कर्मणोर्दध्युर्ध्यादिवाक्यानां गुणवि-  
 धित्वोपपत्तेकर्मविधित्वाभावात्प्रकृतकर्माभावेन समुदायानुवादे नि-  
 रस्ते हृदयैन्द्रवायवादिवाक्यानां पशुसोमवाक्यविहितयोः कर्मणो-  
 र्गुणविधित्वायोगात्कर्मविधित्वापत्तेः प्रकृतकर्मसङ्गावात्पशुसोमवा-

कथयोः समुदायानुवादत्वं भविष्यतीत्याशङ्कानिरासार्थत्वात्स्पष्टान-  
 न्ववद्यतिना स्पर्शनाक्षेपे ऽपि गृह्णातिना यागानाक्षेपाक्षेयं व्याख्या-  
 युक्त्याशङ्क्य यथावद्यतौ स्पर्शनाक्षेपस्तथा सोमे ऽपि यागाक्षेप इत्युक्ते  
 तदुपपादनार्थं \*अयमेवेत्युक्तम्\* ग्रहणस्य यागपर्यन्तत्वं विना देवता-  
 न्वयायोगाद्यागपर्यन्तत्वं सामानाधिकरण्योक्त्या विवक्षितं यद्वा यथा  
 पशौ पूर्वपक्षे बहवो यागाः सिद्धान्ते त्वेकस्तथा सोमे ऽपीत्युक्ते त-  
 द्बुपपादनार्थं पूर्वपक्षे ग्रहणवाक्येष्वेव यागकल्पनाभिधानायायमे-  
 वेत्युक्तं भाष्याज्जस्यादालभ्यनुवादव्याख्यैव युक्ता न यज्यनुवाद-  
 व्याख्येत्याह \* तथा सतीति \* भाष्यकृद्वाख्याने ऽपि पूर्वपक्षस्य  
 सौत्रत्वसिद्ध्यर्थमुपांशुयाजाधिकरणपूर्वपक्षसूत्रत्वेन पौर्णमासीव-  
 च्छब्देनेहापि पूर्वपक्षाभिधानं सूचयत्पूर्वपक्षमारभते \* तत्रेति \*  
 नन्विह रूपश्रवणात्कथं पौर्णमासीतुल्यतयाशङ्क्य सोमवाक्ये देव-  
 तानवगतेरैन्द्रवाक्यानां च यागानुमानात्प्रागपर्यवसानेन वाक्या-  
 न्तरानन्वयादेवतासमर्पकत्वानुपपत्तेर्यागानां च रूपत्वाभावादरूप-  
 त्वमुपपादयति \* तथा हीति \* श्लोकं व्याचष्टे \* न हीति \*  
 ननु दध्यादिवाक्यवदैन्द्रवायवादिवाक्येष्वपि विधिगौरवापत्तेः क-  
 र्मविधित्वाभ्युपगमो न युक्त इत्याशङ्क्याह \* यश्चेति \* सिद्धान्ते  
 चैन्द्रवायवादिवाक्येष्वपि देवताविशिष्टाग्रहणाविध्यभ्युपगमादुभ-  
 यत्र गौरवापत्तिरित्याह \* अपि चेति \* तत्सन्निधेर्युगार्येन पुनः  
 श्रुतिरित्यत्र चोपपदश्रुतौ सम्भवदनुवादस्य कर्मणा विधेयत्वनिषे-  
 धान्न सोमवाक्ये यागविधिरित्याह \* किं चेति \* सम्भवदनुवा-  
 दत्वं यादृशशब्देनोक्तं पूर्वपक्षे सोमशब्दस्याप्यनुवादत्वात् \* भवा-  
 नित्युक्तम् \* श्लोकं व्याचष्टे \* एकत्रैवेति \* सत्याङ्गतावेकत्रैव  
 विधिशक्त्यभ्युपगमस्य न्याय्यत्वात्सम्भवेदनुवादे कर्मणि सति  
 गुणे विधिशक्तिः संक्रामतीत्यग्निहोत्राधिकरणे ऽभिहित-  
 मित्यर्थः । किं तावदित्यादिभाष्येणालभतियजत्योरनुवादत्वे ऽभिहि-  
 ते हृदयादिरसद्रव्यकेषु यागेषु पशुसोमशब्दयोरप्राप्तार्थत्वेनानुवा-  
 दायोगादुत्पत्तिशिष्टगुणावरोधेन च विध्ययोगादानर्थक्यमाशङ्क्य  
 हृदयादीस्त्वित्यनेन लक्षणाया हृदयादिरसानुवादकतोक्ता तत्र पशु-  
 वाक्ये देवताविध्यभ्युपगमाद्वाक्यभेदापत्तेर्द्रव्यविध्ययोगे ऽपि सो-  
 मवाक्ये अथैन्द्रवायवादिवाक्येषु लता विधीयतइति भाष्ये द्रव्यवि-  
 धेराशङ्क्यमाणत्वात्पक्षद्वयमाह \* तत्रेति \* ननु पशुशब्देन ह-  
 दयाद्यनुवादो देवतान्वयायार्थवान्सोमशब्देन तु रसानुवादो ऽन-  
 र्थक इत्याशङ्क्य लक्षितलक्षणाया नामधेयत्वेनोपयोगमाह \* ततश्चे-



ति \* द्रव्ये रूढत्वाद्यागनामत्वेनावभासमानमप्यनर्थक्यपरिहारा-  
रार्थं नामधेयं भवतीति च्विप्रत्ययार्थः । नामान्तरसद्भावाच्चामानर्थ-  
क्यमाशङ्क्यते \* नन्विति \* स एष यज्ञः पञ्चाविधो ऽग्निहोत्रं द-  
र्शपूर्णमासौ चातुर्मास्यानि पशुः सोम इत्यादौ सोमशब्देनापि व्यव-  
हाराच्चाानर्थक्यमिति परिहरति \* यदीति \* नन्वेवं सति समस्त-  
वाक्यानुवादो ऽनर्थकः स्यादित्याशङ्क्याह \* समस्तेति \* यत्पौर्ण-  
मासीवाक्ये प्रयोगवाक्यगतसंख्योपजननं प्रयोजनमुक्तं तदेवात्रा-  
पीत्यर्थसोमशब्दस्यानुवादत्वमुक्तमुपसंहरति \* तस्मादिति \* न-  
न्वेन्द्रवायवादिवाक्येषु द्रव्यदेवतान्वयाद्यागकल्पनोपपत्तेः क्रया-  
दिवाक्येष्वयश्च सोमरसावगतेः सोमवाक्ये पूर्वपक्षसम्भवे ऽपि  
हृदयादिवाक्येषु देवताविरहाद्यागकल्पनानुपपत्तेर्हृदयादेश्च पशु-  
प्रकृतित्वस्यान्यतो ऽनवगतेः पशुवाक्ये पूर्वपक्षो न सम्भवतीत्या-  
शङ्कते \* भवेदिति \* पशुशब्देन हृदयाद्यनुवादं तावदुपपाद-  
यति \* उच्यतइति \* षष्ठान्त्यवक्ष्यमाणो दृष्टान्तः उत्तरार्द्धं व्याचष्टे  
\* हृदयादिभिरिति \* नन्वेवमपि यागानुवादो न सम्भवतीत्याश-  
ङ्क्याह \* तत्र त्विति \* आलम्भानुवादेनेह पूर्वपक्षो न यागानुवादेने-  
त्याशयः । यागानुवादमपि प्रौढ्योपपादयति \* अथ वेति \* पशुसाम्ना-  
य्ययोः पशुप्रभवत्वसाम्येन द्रव्यसारूप्यात्पशुयागस्याष्टमे साम्ना-  
य्ययागविकारत्वाभिधानात्तेनैव न्यायेन हृदयाद्यवदानस्य द्रव्यसा-  
रूप्यात्साम्नाय्यावदानप्रकृतिकत्वावगतेः साम्नाय्यावदानस्य च यागी  
यद्रव्यसंस्कारार्थत्वेनास्यापि तथात्वावसायाद् हृदयादीनां संस्का-  
र्यत्वान्यथानुपपत्त्या पूतीकफलचमसवद्यागान्वयप्रतीतेः प्रत्यवदानं  
यागकल्पनात्पशुवाक्ये यागसमुदायानुवादोपपत्तिरित्यर्थः । परमत-  
त्वद्योतनायोत्प्रेक्ष्यमाणशब्दः । यच्च सोमवाक्ये प्रत्यक्षयजिसद्भावा-  
न्नैन्द्रवायवादिवाक्येषु तत्कल्पना युक्तेति दूषणं तदिहोभयत्राप्या-  
नुमानिकत्वाविशेषाच्चाशङ्क्यमित्याह \* साधारणश्चेति \* दश  
गृह्णणातीति ग्रहणसमुच्चयदर्शनात्तस्य च यागार्थत्वाद्यागसमुच्च-  
यप्रतीतेर्दशमो गृह्यते तृतीयो हूतय इति च द्वयोरपि क्रमदर्शनाद्या-  
गैक्ये च दध्यादिवदेव ताविकल्पापत्तेः क्रमसमुच्चयानुपपत्तिप्रस-  
ङ्गाद्यागभेदार्थमपि ऐन्द्रवादिवाक्यानामेव यागविधिताश्रयणीयेत्य-  
भिधानार्थमपि चेति भाष्यं व्याचष्टे \* सोमेति \* एतदेव संस्कारस्तु  
न भिद्येतेति सूत्रे खादिरतादिवैषम्यस्य वक्ष्यमाणत्वात्तदृष्टान्तेनो-  
पपादयति \* पश्येति \* ननु भेदपक्षे ऽपि ग्रहं वा गृहीत्वा चमसं  
वोक्षीय स्तोत्रमुपाकरोतीति प्रत्येकं ज्योतिःशब्दवाच्यस्तोमयोगनि-

मित्तज्योतिष्टोमशब्दवाच्यत्वान्प्रत्येकं फलान्वयेन यागविकल्पाप-  
 त्तेः क्रमसमुच्चयदर्शनानुपपत्तिरित्याशङ्क्य समुदायानुवादब-  
 लात्समुदितानां फलान्वयावगत्याभिधानार्थमथ पुनरिति भाष्यं  
 व्याचष्टे \* मम त्विति \* पशौ क्रमसमुच्चयदर्शनानुपन्यासस्या-  
 शयमाह \* पशाविति \* एतदेव विवृणाति \* न हीति \* ननु  
 हृदयादिसमुच्चये ऽपि लोहितं निरस्यतीत्यादिवाक्यान्तरवशेन के-  
 षां चित्पश्ववयवानामपनयान्न सर्वेण पशुनेष्टं स्यादित्याशङ्क्याह  
 \* यन्मात्रमिति \* किं चिदपनयेति बाहुल्यात् सामस्त्यव्यवहारो-  
 पपत्तिरित्याशयः । नन्वेवं सत्यनिषिद्धेन हृदयाद्येकादशावदाना-  
 तिरिक्तेनापि यागापत्तेरेकादशस्य एव हृदयादिभ्यो ऽवदेयमिति  
 दशमाधिकरणसिद्धान्तो विरुध्येतेत्याशङ्क्याह \* एतीति \*  
 न्यायात्सर्वप्राप्तावप्येकादशपशोरवदानानीत्यस्यानन्यप्रयोजनत्वादव-  
 यवान्तरपरिसंख्यार्थत्वेन तत्रत्यः सिद्धान्त इत्याशयः । समुच्चयांशेन  
 त्वनुवादकत्वादिह लिङ्गत्वेनोपन्यासः । ननु सोमस्यापि दशमुष्टेस्त्रि-  
 पर्वणो बहूदकादिषु तस्य प्रादेशमात्रेण पात्रेण समस्तस्य ग्रहीतुम-  
 शक्यत्वासोमयागैक्ये ऽपि समस्तसोमसाधनकत्वादेव क्रमसमुच्चय-  
 दर्शनोपपत्तिरित्याशङ्क्याह \* सोमे त्विति \* उत्पत्तिवाक्ये सोमस्य स-  
 मस्तचोदनाभावात्पशुवैषम्यं भाष्यकृतो ऽभिमतमित्याशयः । तस्मा-  
 दिति पूर्वपक्षोपसंहारभाष्यं व्याचष्टे \* तस्मादिति \* सूत्रे चोदनेत्येक-  
 वचनप्रयोगे ऽपि पशुसोमयोरिति सप्तमीद्विवचनेनोदाहरणद्वयपरि-  
 ग्रहात्कर्मणोश्चोदने इति द्विवचनान्तेन व्याख्याय शुद्धकर्मचोदना-  
 शङ्कानिरासार्थं प्रकारवाचिविधानशब्दप्रयोगेण विशिष्टचोदनात्व-  
 मुक्तं तत्स्वप्नत्वादव्याख्यायापूर्वद्रव्यसंयोगादित्येकं द्रव्यसंयोगलक्ष-  
 णहेतुव्याख्यानार्थस्य कुत इत्यादिभाष्यस्य तात्पर्यं व्याचष्टे \* इती-  
 ति \* श्लोकं व्याचष्टे \* यदि हीति \* एवं विद्वानित्येवंशब्देन प्रकृ-  
 ताशेषरूपपरामर्शदशेषरूपप्रत्यभिज्ञाने ऽभिहिते विद्वच्छब्दान्वयेनैवं  
 शब्दस्य यज्यनन्वयाद्यागरूपापरामर्शकत्वे तु द्रव्यं संयोगमात्रम-  
 नेनैव भाष्येणोक्तमिति सूचयितुम् \* यदि वेत्युक्तम् \* पशुविका-  
 रस्य हृदयादेर्लक्षणाया पशुशब्देनाभिधानात्सोमविकारस्य च रस-  
 स्य सोमशब्देनाभिधानान्न पूर्वद्रव्यसंयोगो ऽस्तीत्याशङ्कानिरासार्थ-  
 त्वेन प्रकरणे ह्यनर्थको द्रव्यसंयोग इति सूत्रावयवस्य पशुसोम-  
 ख्यं द्रव्यं यागे संयोजयतीति व्युत्पत्त्या द्रव्यसंयोगशब्दोक्तः ।  
 पशुशब्दः सोमशब्दश्च प्रक्रियतइति व्युत्पत्त्या प्रकृते हृदयादौ रसे  
 च मुख्यार्थेत्यागापत्तेर्न प्रवर्त्ततइत्येवं व्याख्यानार्थं नन्वित्याशङ्का-

भाष्यं तावद्व्याचष्टे \* तत्रेति \* नैतदित्यादिव्याख्याभाष्यं व्या-  
चष्टे \* तत्रेति \* किं लक्षणाश्रयणे कारणं यदिह नास्तीत्यपेक्षाया-  
माह \* विस्पष्टे हीति \* मञ्चाः क्रोशन्तीतिवत्परशब्दसामानाधिक-  
रण्याभावेऽपि गङ्गायां घोष इत्यादौ लक्षणां विना पदान्तरान्वया-  
सम्भवे लक्षणादर्शनाद् \* अनन्यथासम्भवे वेत्युक्तम् \* ननूत्पत्तिशि-  
ष्टरसहृदयाद्यवरुद्धयोर्यागयोर्लताप्राणिविध्ययोगात्पशुशब्दस्य च प्र-  
कृतहृदयाद्यनिवेशे देवताविधिपरे वाक्ये द्रव्यविध्ययोगेनानर्थक्या-  
पत्तेरस्त्यनन्यथा सम्भव इत्याशङ्क्याह \* शक्यं हीति \* यागान्तर-  
विध्यभ्युपगमाद्वैकोऽपि दोष इत्याशयः । अपूर्वयोः कर्मणोरिति  
सिद्धान्तोपक्रमस्य पूर्वशब्दं उपांशुयाजाधाराग्निहोत्राधिकरणसि-  
द्धान्तोपक्रमभाष्यस्य कर्मन्तरशब्दवदभ्युपेत्यवाद्भवेन व्याचक्षणाः  
तस्मादित्युपसंहारभाष्यं तदनुसारितया व्याचष्टे \* तेनेति \* न ५०९।१  
हि तस्य गुणार्थेनेति सूत्रावयवं प्रकृतेषु यागेष्वनर्थको द्रव्यसंयो-  
ग इत्येवमर्थावृत्तपूर्वावयवसहितमाशङ्कोत्तरत्वेन व्याख्यातुमथेत्या-  
त्याशङ्काभाष्यमुत्पत्तिशिष्टरसावरुद्धे यागे प्रदेयतया लताविध्या-  
शङ्कानुपपत्तेर्युक्तमाशङ्क्य प्रदेयप्रकृतित्वेन लताविध्याशङ्कार्थतया  
व्याचष्टे \* कस्मादिति \* भाष्यानारूढपशुग्रहणेन सिद्धान्ते द्वयो-  
रपि प्रदेशप्रकृतित्वेन विधिः सूचितः । न सेति भाष्यं मध्यप्रतीके-  
नोत्तरतयावतारयति \* तत्राहेति \* प्रदेशप्रकृतित्वेनापि विधौ शङ्किते  
गृह्णादिवाक्येष्वगव्या धारया गृह्णातीति प्राकरणिकवाक्यान्त-  
रालोचनेन धाराग्रहणयोग्यद्रव्यप्रतीतावपि स्वाभाविकद्रवत्वयुक्त-  
स्योदकादेरपि धाराग्रहणोपपत्तेर्विकारद्रव्यानवगमेन सोममभि-  
षुणोतीत्यादिवाक्यालोचनाद्विकारद्रव्यावगमाभ्युपगमे तु प्रकृतिद्र-  
व्यस्याप्यवगमे प्रकृत्यनपेक्षणात्प्रदेयतयैव विधेयत्वं शङ्कनीयमि-  
त्यापाद्य श्रौतरसावरुद्धेषु यागेषु वाक्येन लताविध्यनुपपत्त्यभिधा-  
नार्थत्वेन भाष्यं व्याचिख्यासुरवयतिवाक्येषु हृदायादिविकारद्र-  
व्यप्रतीतेस्तत्प्रकृतित्वेन पशुविध्याशङ्कापरिहारौ कस्मान्नौपन्यस्तावि-  
त्याशङ्कानिरासपूर्वं व्याचष्टे \* पशुस्तावदिति \* ननुतद्धितश्रुत्यनु-  
पात्तत्वात् न रसस्य लतातो बलीयस्त्वं प्रत्युत प्रकरणलभ्यत्वादौर्ब-  
ल्यमित्याशङ्कते \* कथं पुनरिति \* सास्य देवतेति सन्निहितविशेष-  
वाचिसर्वनामास्य शब्दार्थे तद्धितस्मृतेः श्रौतत्वमाहोच्यत इति न-  
न्वनुपात्तस्य द्रव्यविशेषस्य देवतान्वयो न सम्भवतीत्याशङ्क्याह \*  
अधिकारेणेति \* सन्निहितत्वोपलक्षितस्य द्रव्यविशेषस्य तद्धितश्रुत्या  
देवतान्वये कृते कस्येति निर्द्धारणापेक्षायां प्रकरणान्निष्ठार्थत इ-

त्यर्थः । एतच्च तद्धितनिर्देशे श्रुत्येति गुणाधिकरणभाष्यव्याख्यावे-  
लायां देवतासङ्गतिः श्रुत्या तद्धितान्तात्प्रतीयतइत्यादिवार्तिकेनो-  
पपादयिष्याम इत्याह \* गुणश्चेति \* वैश्वदेवाधिकरणव्युत्पादि-  
तोत्पत्युत्पन्नशिष्टबलाबलाभिधानार्थं चैतद्भाष्यमिति सूचयितुं यु-  
क्त्यन्तरमाह \* किं चेति \* दुर्बलतरत्वसूचनार्थं प्रवृत्तापेक्षत्वं  
वाक्यान्तरस्य विशेषणम् । लतायाश्च दौर्बल्याद्रसावरुद्धेषु यागेषु  
विधातुमशक्यत्वे सति न केवलं प्रकृतप्रत्यभिज्ञानानुवादायोगा-  
द्यागस्य विधेयत्वापत्तेः पुनर्विधानलक्षणादभ्यासाद्भेदः किं तु गु-  
णादपीत्याह \* ततश्चेति \* व्याख्यातं भाष्यं दूषयितुमारभते  
\* शक्येति \* प्रकृतेषु यागेषु रसविरोधात्प्रदेयतया लतावि-  
ध्ययोगे ऽपि ब्रीहिवत्प्रदेयप्रकृतितया विध्युपपत्तेः शक्यपरिहारं भा-  
ष्योक्तं दूषणमित्याशयः । नन्वष्टाकपालादिशब्दानां संस्कृततद्धि-  
तान्तत्वात्ते पुरोडाशं कूर्मं भूत्वा<sup>१</sup> सर्पन्तमपश्यन्नित्याग्रेयवाक्यशे-  
षाच्चाष्टाकपालशब्दस्य पुरोडाशविषयत्वावगमाद्विकारद्रव्यप्रतीतेः  
प्रकृत्यपेक्षायां युक्तः प्रकृतित्वेन ब्रीहिविधिरैन्द्रवायवादिवाक्येषु  
तु धारावाक्याद्रवद्रव्यावगमे ऽपि विकारद्रव्यत्वानवगतेरभिषवा-  
दिवाक्यालोचने तु प्रकृतिद्रव्यस्याप्यवगतेन लतायाः प्रकृति-  
त्वेन विधिर्युक्त इत्याशयेन पृच्छति \* कुत इति \* विकारद्रव्य-  
त्वाभावे ऽपि धानादिवत्कपालसंस्कार्यत्वोपपत्तेर्वाक्यशेषस्य च  
विष्णुरुपांशु यष्टव्य इत्यादिवदूर्जा ऽवरुद्धा इत्यादिवच्च स्तु-  
तिमात्रोपयुक्तस्य विध्युद्देशापेक्षितार्थसमर्पकत्वायोगादश्वशफमात्रः  
पुरोडाशो भवतीत्यादिविध्यन्तरालोचनाच्च पुरोडाशप्रतीत्या वि-  
ध्युद्देशपर्यवसानोपपत्तौ स्तुत्युपयुक्तस्य रात्रिसत्रवत्परावृत्त्यविधि-  
त्वकल्पनानुपपत्तेरष्टाकपालादौ प्रकरणानालोचने प्रकृतिविकारद्र-  
व्ययोर्द्वयोरप्यप्रतीतेस्तदालोचने च द्वयोरपि प्रतीतेः किं प्रकृतिको  
ऽसावित्यनपेक्षायामपि किं पुरोडाशप्रकृतिभूता ब्रीहयस्तन्निष्पत्तौ  
व्यापारयितव्याः किं वा नो वासोजाघनीवद्यथा कथं चिन्निष्पन्नं  
ब्रीहिमयपुरोडाशस्वरूपमात्रं व्यापारयितव्यमित्यपेक्षायां निर्वापाव-  
घातपेक्षणसंयवनपिण्डकरणादिनिष्पादकविधिदर्शनेन प्रयोगका-  
ले निष्पादनावगमादसम्भवे ऽपि निष्पादकविध्यनालोचने च पर्ण-  
मयी जुहुर्भवतीत्यादिवत्प्रकृतिद्रव्यविधाने ऽपि यथा कथं चिद्वि-  
शिष्टद्रव्यलाभेनापि प्रयोगोपपत्तेः प्रयोगकाले निष्पादनानाक्षेपाप-  
त्तेर्यथा ब्रीहीणामविधानेसक्तुवदसंस्कार्यत्वापत्तौर्निर्वापादिविधी-  
नामारादुपकारित्वप्रसङ्गाद्यागाङ्गत्वेनैव विहितेषु ब्रीहिषु योग्यतया

पुरोडाशप्रकृतित्वेनाविरोधोपपत्तौ विरोधापादकसाक्षाद्यागसाधन-  
त्वाङ्गीकरणानौचित्यात्प्रकृतितावसीयते तथा सोमे ऽपीत्याशयेनो-  
त्तरमाह \* यथैवेति \* श्लोकं व्याचष्टे \* विधीयमानं हीति \*  
लताविशिष्टयागविधिपक्षे ऽपि चाभिषवेण लतास्वरूपनाशात्प्रदेय-  
प्रकृतित्वेनैव यागाङ्गता तुल्येत्याह \* अपि चेति \* रसलतयाश्च ५१०॥  
विरोधाभ्युपगमे रसस्योत्पत्तिशिष्टत्वपक्षे लताया दौर्बल्यात्तदानुगु-  
ण्येन प्रवृत्तेस्तदापेक्षितप्रकृतित्वाङ्गीकरणेन विरोधः शक्यपरिहारः  
लतायास्तुत्पत्तिशिष्टत्वे दुष्परिहर इत्याह \* अपि चेति \* श्लोकं  
व्याचष्टे \* रसस्येति \* का तह्यथैन्द्रवायवादिष्वित्यादेर्भाष्यस्य  
गतिरित्यपेक्षायामुत्पत्तिशिष्टरसावरोधात्प्रदेयत्वेन लताविध्याश-  
ङ्कानुपपत्तेः प्रदेयप्रकृतित्वाशङ्कायाश्च निराकर्तुमशक्यत्वादुपेक्षणी-  
यत्वं वक्तुमाह \* तस्मादिति \* पशुसोमाख्यगुणस्य प्रदेयप्रकृति-  
त्वेन विधिरित्याशङ्का नोद्घादनीयेति वाच्ये तन्निरासार्थस्य न हीति  
सूत्रावयवस्याप्युपेक्षणीयत्वसूचनायानुद्घात्यैवोत्तरं सूत्रं प्रस्ताव्य-  
मिति लपि प्रयुक्ते ऽवयवदोषेण सकलसूत्रापेक्षां प्रसज्यमानां नि-  
राकर्तुं समुदायेत्युक्ते गुणविधित्वाशङ्कायामनिरस्तायां कथं  
कर्मविधित्वासिद्धान्तसिद्धिरित्याशङ्का पशावित्युक्तं प्राप्ते कर्मण्य-  
नेकगुणविध्ययोगादेव तन्नाशङ्का नोत्तिष्ठतीत्याशयः । सामे कथं  
सिद्धान्तसिद्धिरित्यपेक्षायामुत्तरसूत्रेण गृह्णातिवाक्यानां कर्मवि-  
धित्वानिरासादिति सोमे त्वित्यनेनोक्तमिति योज्यम् । समुदायानुवा-  
दत्वमात्रं निराकृत्यमिति सुगमः पाठः । एवं तु सूत्रभाष्यकृतोद्घोर-  
प्यबुद्धिपूर्वकारित्वापत्तेः पूर्वत्वापरितोषेणोत्पत्तिशिष्टरसावरोधा-  
न्नैन्द्रवायवादिवाक्याविहितेषु यागेषु लता विधातुं शक्येति पूर्वसू-  
त्रावयवोक्तामुपपत्तिं चकारेणोत्पत्तिशिष्टरसावरोधे ऽपि तत्प्रकृति-  
त्वेन लताविधिसम्भवरूपनिराकरणहेतुसूचनपूर्वमुत्तरसूत्रेणैन्द्रवा-  
यवादिवाक्यानां कर्मविधायित्वाभावान्न रसस्योत्पत्तिशिष्टतेत्येवं  
निराकृत्यैन्द्रवायवादिवाक्यानां कर्मविधित्वाभावलक्षणयैवोपपत्त्या  
सोमवाक्यस्य कर्मविधित्वं निर्णेतव्यमिति पक्षान्तरमाह \* अथ  
वेति \* निराकार्योपपत्त्युपन्यासस्यापि मन्दप्रयोजनत्वेनेहाप्यरि-  
तोषात्स्वयमन्यथा सूत्रव्याख्यामारभते \* पूर्वोति \* पशुसोमवा-  
क्योदाहरणे ऽस्य सूत्रस्य पूर्वपक्षोत्तयशक्तिमाशङ्कते \* कथं पुन-  
रिति \* गृह्णात्यवयवतिवाक्योदाहरणाङ्गीकरणेन पूर्वपक्षे सूत्रं यो-  
जयितुं सन्देहस्वरूपं तावदाह \* उच्यते इति \* योजयति \* कि-  
मिति \* पशुसोमवाक्ययोरुत्पत्तिचादनात्वे सति प्रकरणापेक्षो

गृह्णात्यवद्यतिवाक्येषु रसहृदयादिद्रव्यसंयोगो विधीयमानो न यागाङ्गत्वं प्रतिपद्येतेति मध्यमावयवे व्याख्याते ऽवदानग्रहणयोः पशुसोमसंस्कारार्थत्वेनाविरोधशङ्कानिरासार्थतया शङ्का स्वरूपनाशकत्वात्संस्कारार्थत्वायोगाभिधानार्थत्वेन न हीति सूत्रावयवं व्याख्याय प्रदेयप्रकृतित्वेनाविरोधशङ्कानिरासार्थतया तस्योत्पत्तिवाक्यैः प्रदेयत्वेन प्रकृतस्य रसहृदयादेः प्रकृतित्वलक्षणगुणार्थेन पशुसोमयोः संस्कारवाक्यैरेव सोमं क्रीणातीत्यादिवाचित्कोक्तेन न्यायेन सिद्धतया विध्ययोगात्प्रकृतेरसहृदयादौ प्रकृतित्वेन पशुसोमद्रव्यसंयोगो ऽनर्थक इति व्याख्यान्तरे ऽथ वेत्यनेन कृतेमम त्वित्य-  
५१११= नेन पूर्वपक्षे ऽर्थवत्तोक्ता पूर्वपक्षसूत्रार्थमुपसंहरति \* तस्मादिति \*

अचोदकाश्च संस्काराः ॥ १८ ॥

पूर्वसूत्रसमर्थनार्थं गृह्णात्यवद्यतिवाक्यानां कर्मविधित्वपूर्वपक्षकरणे ऽप्यधिकरणत्रयस्य समुदायानुवादापवादार्थत्वेन पशुसोमवाक्ययोः समुदायानुवादपूर्वपक्षस्यैव विवक्षितत्वात्तन्निवृत्त्यर्थत्वेन तु शब्दस्थाने वा शब्दं व्याचष्टे \* नैवेति \* पशुसोमवाक्यस्थयोराख्यातशब्दयोः समुदायानुवादत्वनिराससाध्ये ऽवद्यतिगृह्णातिपराणां प्रत्ययानां यागाचोदकत्वस्य साक्षादहेतुत्वात्पूर्वाधिकरणसिद्धान्तहेतोश्च शब्दार्थस्य प्रयोगभूतत्वादित्यस्य निर्गुणाख्यातश्रुतिविषयत्वेनेहाभावात्तत्पूर्वाधिकरणसिद्धान्तहेतोरप्रकृतत्वादित्यस्य पूर्वाधिकरणे ऽपि प्रकृतकर्मसद्भावे निर्गुणश्रुतावपि पौर्णमासीवत्समुदायानुवादापत्तेरपेक्षित्वेनानुपपत्तस्याप्यनुषङ्गं करोति \* चोदना चेति \* अप्रकृतत्वोपपादनार्थत्वेन प्रश्नपूर्वं सूत्रं योजयति \* कथमिति \* संस्कारविधिव्वपि यागकल्पनं पूर्वपक्षोक्तं निराकर्तुमारभते \* तन्मात्रेति \* ऐन्द्रवायवादिवाक्येषु तावत्सोमेन यजेतेति श्रुतयागप्रत्यभिज्ञानात्कल्पनानुपपत्ति \* माहैवं हीति \* भाष्यमप्यनेन व्याख्यातं भवति यागानुमानात्प्रागाग्रेयादिवाक्यवत्स्वार्थपर्यवसानं पूर्वपक्षोक्तमनुभाषणपूर्वं परिहरति \* यदुक्तमिति \* अतो ऽत्र नियोगापरपर्यायावधिविषयभूतपुंव्यापारलाभाद्वाक्यस्य सङ्गतार्थत्वं पर्यवसानमस्तीत्यर्थः । तल्लोभे पूर्णत्वाद्वाक्यान्तरसङ्गतिर्युक्तेति वा योज्यम् । श्लोकं व्याचष्टे \* आग्नेय इति \* समाप्यते शब्देन सङ्गतिशब्दस्य समाप्यर्थत्वं व्याख्यातम् । ननु ग्रहणभावनालाभे ऽपि यागं विना देवतान्वयासिद्धेः कथं वाक्यसमा-

मिरित्याशङ्क्याह \* इदं त्विति \* स्वकार्याक्षमत्वनिबन्धनत्वेनासमा-  
 स्तेर्विधिविषयलाभमात्राद्विधानाख्ये कार्ये विधिविषयस्य क्षमत्व-  
 सिद्धेः सापेक्षत्वे ऽपि समाप्त्युपपत्तिरित्याशयः । सापेक्षत्वनि-  
 बन्धनया त्वसमाप्त्या वाक्यान्तरानन्वयेन कस्य चिद्वाक्यस्य वा-  
 क्यान्तरानन्वयः स्यादिति दर्शयितुमाह \* सर्वमेव हीति \* समाप्त्य-  
 मिधानस्य प्रकृतोपयोगं दर्शयन्वाक्यान्तरान्वयार्थत्वेन सङ्गतिशब्दं  
 व्याचष्टे \* तेनेति \* न सापेक्षस्यापि वाक्यान्तरान्वये सत्याग्ने-  
 यादिवाक्यस्यापि कस्मान्न स्यादित्याशङ्क्या विधिविषयलाभादि-  
 त्याह \* आग्नेय इति \* पूर्वपक्षसूत्रस्थचोदनाशब्दसूचितं यागानुमा-  
 नात् प्रागपर्यवसानं परिहृत्यावदानग्रहणयोः पशुसोमस्वरूपनाशक-  
 त्वेनोत्पत्तिशिष्टस्य पशुसोमद्रव्यस्य संस्कारलक्षणगुणार्थेन विध्य-  
 योगात्प्रकरणे विधीयमानो हृदयादिरसः संयुक्तो ऽवदानग्रहणा-  
 ख्यः पदार्थो ऽनर्थकः स्यादिति प्रकरणे हीत्यादिसूत्रावयवोक्तं सि-  
 द्धान्तदूषणमनुभाषणपूर्वं परिहरति \* अथेति \* सूत्रोक्तस्य दोषस्य  
 सूत्रेणापरिहारे सूत्रकृतः शून्यहृदयत्वापत्तेश्चोदयतेः प्रेरणे स्मर-  
 णेन नुदिसमानार्थत्वान्नुदेश्चापनयनाख्ये बाधे प्रयोगाच्चोदकशब्द-  
 स्य बाधकवाचित्वमङ्गीकृत्यावदानग्रहणपदार्थाः संस्कारत्वात्पशु-  
 सोमयोरबाधका इत्येवमस्मिन्परिहारे सूत्रं योज्यम् । विशसनाभिष-  
 वादिना पशुसोमयोर्विनाशात्साधनत्वासम्भवाशङ्का द्वारशब्देन नि-  
 रस्ता प्रदेयप्रकृतित्वेनैव पशुसोमयोः साधनतेत्याशयः । श्लोकं व्या-  
 चष्टे \* यदीति \* ननु न हि द्रव्यकथम्भावादतिदेशो ऽत्र कल्प्य-  
 तइति संख्याधिकरणवार्तिके द्रव्यस्येतिकर्तव्यताकाङ्क्षाया निराक-  
 रिष्यमाणत्वान्न पशुसोमयोरितिकर्तव्यतान्वयः सम्भवतीत्याश-  
 ङ्क्याह \* पश्चिति \* संख्याधिकरणपूर्वपक्षे सप्तदशानां पशुनामे-  
 कसाधनत्वेन प्रत्येकं साधनत्वाभावादितिकर्तव्यतानाकाङ्क्षत्वे  
 ऽपीह साधनत्वसद्भावाद्युक्तिकर्तव्यताकाङ्क्षेत्याशयः । संस्कारवा-  
 क्येभ्य एव पशुसोमयोः प्रदेयप्रकृतित्वेन प्राप्त्युपपत्तेः प्रकृतित्वल-  
 क्षणगुणार्थत्वेन विध्ययोगात्प्रकृते हृदयादौ रसे पशुसोमद्रव्यसं-  
 योगो ऽनर्थकः स्यादित्येवमर्थान्गीकरणेन प्रकरणे हीत्यादिसू-  
 त्रावयवोक्तं दूषणमनुभाषणपूर्वं परिहरति \* यत्त्विति \* उत्प-  
 त्तिशिष्टविरोधोत्तरस्यापि सौत्रतापिशब्दनोक्ता पशुसोमयोरविनि-  
 योगे क्रमोपकरणादिवाक्यानां सक्तुहोमादिवाक्यवदारादुपकारि-  
 कर्मविधायित्वापत्तेर्न पशुसोमाक्षेपशक्तिरस्तीत्याशयः । याच हृद-  
 यादिभिः प्रकृतिद्रव्यापेक्षिते छागस्य वपाया मेदसो ऽनुब्रूहीति म-

न्त्रवर्णनं छागलाभात्तदन्तर्गतपशुत्वप्राप्तिरुक्ता सास्य मन्त्रस्य सू-  
 क्तवाकादिवल्लभ्यविनियुक्तत्वेनात्यन्ताप्राप्तार्थप्रापणाशक्तेर्विनियोज-  
 कस्य लिङ्गस्य सामर्थ्यलक्षणात्वात्तस्य च वाक्यशेषवत्सन्दिग्धा-  
 र्थनिर्णायकत्वेनार्थाद्वा कल्पनैकदेशत्वादित्यत्र स्थितत्वादयुक्तेत्याह  
 \* न चेति \* कथं तर्हि षष्ठान्त्ये छागप्राप्तचमिधानामित्याशङ्क्याह  
 \* पश्चिवाति \* अनेनैव यथैव पशुसामान्यइति वार्त्तिकोक्तस्य पूर्व-  
 पक्षस्य निरस्तत्वात्प्रसङ्गेनाथ वा साम्नाय्यं वा तत्प्रभवत्वादित्यनेन  
 न्यायेनेत्यादिवार्त्तिकोक्तं पूर्वपक्षं निरस्यति \* न चेति \* ततश्च  
 साधारणश्चायं तवाप्यानुमानिकयागाभ्युपगम इति यदुक्तं तदप्य-  
 युक्तमित्याह \* द्रव्येति \* या च साम्नाय्यावदानप्रकृतित्वेन हृद-  
 याद्यवदानानां यागीयद्रव्यसंस्कारार्थत्वाद्यागानुमापकतोक्ता सापि  
 साम्नाय्यावदानस्य चतुरवत्तहोमविधिनार्थगृहीतत्वेनाविधेयत्वाद्वि-  
 धेयानि हृदयाद्यवदानानि प्रतिप्रकृतित्वानुपपत्तेः संस्कारार्थत्वस्य  
 चानङ्गत्वेनानतिदेश्यत्वादयुक्तेत्याह \* न चेति \* नन्वतिदेशाभावे  
 ष्यवदानत्वेन हेतुना यागीयद्रव्यसंस्कारार्थतानुमास्यते ऽत आह \*  
 न चेति \* पूतीकानभिषुणुयात्तमस्मै भक्षं प्रयच्छेदित्यनयोस्तु प्र-  
 कृताभिषवभक्षप्रत्यभिज्ञानाद्यादि सोमं न विन्देत् यदि सोमं विभ-  
 क्षयिषेदित्येकवाक्यत्वाच्च यागद्रव्यार्थत्वविज्ञानं युक्तमिति हृष्टा-  
 न्तवैषम्यमाह \* प्रतीकेति \* प्रसङ्गाद्यश्चात्र पक्षे विशिष्टविधि-  
 श्रयणे दोष इति वार्त्तिकोक्तं सोमवाक्ये विशिष्टविधि-  
 तुल्यत्वं निरस्यति \* सोम इति \* नन्वैन्द्रवायवादिवाक्येषु याग-  
 विध्यभावे देवताया ग्रहणानन्वयाद्विशेषणविशेष्यत्वशून्ययोर्देवता-  
 ग्रहणयोर्विधेयत्वापत्तेर्वाक्यभेदप्रसङ्गादालम्बितवत्प्रकृतिवल्लिङ्गयो-  
 तनाय गृह्णणातिपरप्रत्ययेनैन्द्रवायवं कुर्यादिति वचनव्यत्त्याश्रयणेन  
 विशिष्टयागविधिरवसीयतइत्याशङ्क्याह \* न चेति \* सोमरस-  
 मिन्द्रवायुदेवत्यं कर्तुं पात्रे गृह्णीयादिति विहिते यागसम्पाद्य-  
 त्वाद द्रव्यदेवतान्वयस्य ग्रहणमात्रेणासिद्धावपि प्रकरणलभ्ययागा-  
 न्वयासिद्ध्युपपत्तेर्न वाक्यभेद इत्याशयेन प्रश्नपूर्वमुपपादयति \*  
 कुतः \* इति देवताग्रहणं चेत्यनेन रूपेण विधेयानेकभावे ऽपि प्रकर-  
 णलभ्ययागाख्यक्रियान्तरप्रसादेन देवताविशिष्टग्रहणाविधिसम्भव  
 इत्यर्थः । श्लोकं व्याचष्टे \* शक्यते हीति \* ग्रहैर्जुहोतीतिविध्य-  
 र्थस्य ग्रहणपात्रेषु ग्रहणमन्तरेणानिष्पत्तेरर्थप्राप्तग्रहणानुवादसम्भ-  
 वाद्विशिष्टविधिगौरवमपि नास्तीत्यर्थप्राप्त्यभिधानेनोक्तं समासेत्य-  
 नेन देवताद्वयनिमित्तवाक्यभेदाशङ्का निरस्ता यागान्वयं विना



ग्रहणस्य देवतान्वयानुपपत्त्या शङ्कानिरासार्थत्वेन क्रियान्तरप्रसादे-  
नेति व्याख्यातुम् \* प्रकरणेत्युक्तम् \* देवताग्रहणयोर्यागिगुणत्वा-  
त्परस्परानपेक्षत्वेऽपि यागद्वारा परस्परान्वयोपपत्तेर्देवताविशिष्ट-  
ग्रहणविधिसम्भवाभिधानार्थम् \* गुणेत्युक्तम् \* यादृशं द्रव्यस-  
म्बद्धमित्येतद्वार्त्तिकोक्तं प्रकृतयागसद्भावात्सोमवाक्ये यागविध्य-  
सम्भवं परिहर्तुमाह \* तस्मादिति \* सोमवाक्यस्य यागविधित्वे  
गुणत्रयमाह \* एवं च सतीति \* समुदायानुवादाभावेऽपि राज- ५१४।२  
सूयवत्प्रयोगवाक्यस्यैकत्वसिद्धेर्ज्योतिष्टोमवदस्य च सोमद्रव्यकया-  
गवाचित्वाद्दीक्षणीयादिव्यावृत्तिसिद्धेरानर्थक्यमित्याशयः । आ-  
द्यसूत्रोक्ताया युक्तेः सिद्धान्तेऽनुपपत्तेः पूर्वपक्षे तद्योजितं पशु-  
सोमवाक्ययोस्तु विधित्वसिद्धान्तोऽतो युक्त एवेति सूचयन्सिद्धा-  
न्तमुपसंहरति \* त्तेनेति \*

तद्भेदात्कर्मणोऽभ्यासो द्रव्यपृथक्त्वादनर्थकं हि  
स्यात् भेदो द्रव्यगुणीभावात् ॥ १९ ॥

पशुविषयायाश्चिन्तायाः पर्यवसितत्वं भाष्योक्तमुपपादयति  
\* क्रमेति \* काधिकरणे कीदृशी वोद्भवविषयतीत्यपेक्षायामाह \* प-  
शोरिति \* अग्नीषोमीयं पशुमालभेतेति तद्वितेनाष्टाकपालादिव-  
त्समस्तपशोर्देवतान्वयात्प्रदेयत्वलक्षणहविष्ठावगतेः समस्तादवदाने  
पशोरेकहविष्टुं समस्तचोदितत्वादिति सूत्रेण पूर्वपक्षिते प्रत्यङ्गं वा  
ग्रहणवदङ्गानां पृथक्प्रकल्पनत्वादिति सूत्रेण पशुस्वरूपस्य विशस-  
नेन नाशितत्वात्प्रदेयत्वानुपपत्तेः पृथक्कल्पितेभ्यश्च हृदयादिभ्यो  
ऽवदानविधानात्तद्वितोक्तस्य देवतान्वयस्य साक्षादसम्भवादगत्या  
व्यवहितविषयत्वावगतेः प्रत्यङ्गं हविष्ट्वेनावदानस्य सिद्धान्तयिष्य-  
माणत्वात्प्रत्येकमङ्गानां हविष्ठाविवक्षयोत् प्रत्यङ्गमित्युतशब्दं पूर्वलि-  
पात्य साङ्गानां हविष्ट्वे सिद्धे तद्विशेषचिन्तासां सर्वाङ्गविवक्षया  
प्रत्यङ्गमुतैकस्मादित्यावृत्त्या योज्यं हृदयजिह्वावक्षोयकद्वृक्कौ स-  
व्यन्दोरुभे पाश्वे दक्षिणाश्रोणिगुदं तृतीयमित्येकादशदेवतान्यवदा-  
नानि परिगणितानि।सोम इति परिहारप्रतिज्ञाभाष्यं व्याचष्टे \*सोमे  
त्विति \* इन्द्रवाय्वा इति परिहारभाष्यं व्याचष्टे \* वाक्येनेति \*  
ततो विकल्पिष्यन्ते इत्यन्ध्याहारेण यदि शब्दान्वयः वाक्यव्यतिरेक-  
वाचिना तु शब्देन प्रकरणसूचनात्प्रकरणेन तु यागसङ्गतत्वात्सर्वा-  
सां समुच्चय इति सर्वशब्देन समुच्चये सूचिते प्रकरणेनाप्यन्वये तु  
व्यार्थत्वाद् द्विकल्पः कस्मान्न भवतीत्याशङ्क्यान्योन्यनैरपेक्षेणान्व-

याभावाद्विकल्पानापत्यभिधानार्थम् \* युगपदित्युक्तम् \* वाक्ये-  
नान्वये समुच्चयः कस्मान्न भवतीत्याशङ्क्य यत्र दध्ना जुहोतीत्यादौ  
वाक्येनान्वयश्चोद्यते तत्र तुल्यार्थत्वादसमुच्चय इत्युक्ते प्रकरणेना-  
प्यन्वये तुल्यार्थत्वाविशेषमाशङ्क्यान्योन्यसापेक्षतुल्यार्थत्वाभावात्स-  
मुच्चयानापत्यभिधानार्थं निरपेक्षेणेत्यनेन पृथक्शब्दाक्तं नैरपेक्ष्यं  
व्याख्यातम् । आद्यं श्लोकं व्याचष्टे \* यदीति \* य इमाः पुनरित्यादि-  
युगपदेव सम्बन्ध्यन्तइत्यनेन सर्वास्तिवाति श्लोकावयवो व्याख्यातः  
देवतानामक्रियात्मकत्वात् प्रकरणग्रहणानुपपत्तिमाशङ्क्य स-  
र्वेत्यनेन ग्रहणाख्यक्रियाद्वारा तदुपपादितं द्वितीयं श्लो-  
५१५। कं व्याचष्टे \* तत्र नामेति \* एतदेव प्रश्नपूर्वकमुपपादयति \* कि-  
मिति \* नन्विन्द्रवाय्वादीनां देवतात्वेनैव सामर्थ्यात्प्रत्येकं च देव-  
तात्वावगतेः प्रत्येकमेव सामर्थ्यमवसीयतइत्याशङ्क्याह \* नन्वि-  
ति \* ननु त्यज्यमानद्रव्योद्देश्यत्वमात्रेण देवताया यागनिष्पादक-  
त्वात्प्रत्येकमेव चोद्देश्यत्वप्रतीतेरैककया देवतयास्त्वेव यागसिद्धि-  
रित्याशङ्क्याह \* सत्यपि चेति \* यागरूपनिष्पत्तावपि यागाभ्यासा-  
त्मकज्योतिष्टोमरूपनिष्पादनसामर्थ्यस्य शब्दैकसमधिगम्यत्वाद्देव-  
ताविनियोजकशब्दकल्पनायाश्च प्रकरणाधीनत्वात्तस्य चापर्यायप्र-  
वृत्तिवान्न प्रत्येकं सामर्थ्यं प्रमाणमस्तीत्याशयः । नन्वेकार्थास्तु वि-  
कल्पेरन्समुच्चये ह्यावृत्तिः स्यात्प्रधानस्येति द्वादशाधिकरणे तुल्यार्-  
थत्वमात्रेण विकल्पस्य वक्ष्यमाणात्वात् प्रत्येकत्वविशेषणमयुक्तमा-  
शङ्क्याह \* प्रत्येकमिति \* दधिमधुपयोघृतं धाना उदकं तण्डुलास्त-  
त्संसृष्टं प्राजापत्यमिति चित्रिष्टद्रव्याणां तुल्यार्थत्वे ऽप्यन्योन्यसा-  
पेक्षत्वेन विकल्पाभावाद्विशेषणार्थवत्तेत्याशयः । दृष्टान्ते ऽन्योन्यनै-  
रपेक्ष्यमुपपादयति \* वाक्येति \* ननु ग्रहणद्वारा देवतानां यागा-  
न्वयात्तत्र च वाक्येन प्रत्येकमेव विनियोगात्प्रत्येकं तुल्यार्थताव-  
सीयत इत्याशङ्कानिरासार्थं भाष्यकारस्यादृष्टसंस्काराभिधानमिति-  
सूचयितुमाशङ्क्य तावदाह \* नन्विति \* ग्रहणासंस्कारस्यादृष्टार्थ-  
त्वेन प्रमाणान्तरतो भेदाभेदानवधारणान्न तादर्थ्येन विहितानां भि-  
न्नानां देवतानामैकार्थ्यं प्रमाणमस्तीत्याशङ्कानिरानिरासार्थमथ पुन  
रित्याद्येवमपरंष्वपि ग्रहणेऽप्यित्यन्तं भाष्यं ग्रहपात्रे सोमग्रहणं  
विना ग्रहेजुहोतीतिविध्यर्थानिष्पत्तेर्ग्रहणस्य दृष्टार्थत्वादयुक्तमाश-  
ङ्क्योद्देश्यत्वेन देवताया ग्रहणसाधनत्वाद्यागवच्च ग्रहणस्य देवतो-  
द्देशाधीननिष्पत्तित्वाभावेन ग्रहणं देवतोद्देशस्यादृष्टार्थत्वात्तद्विशिष्ट-  
रूपेण ग्रहणस्यादृष्टार्थताभिप्रेतेति सूचयन्परिहरति \* सत्यमिति \*

## विज्ञप्तिः ।

- १ अस्यां चौखम्बासंस्कृतग्रन्थमालायां प्रतिमासं पृष्ठशतके सुन्दरैः  
सीसकाक्षरैरुत्तमेषु पत्रेषु एकः स्तवको मुद्रयित्वा प्रकाश्यते ।
- २ एकस्मिन् स्तवके एक एव ग्रन्थो मुद्र्यते ।
- ३ प्राचीना दुर्लभाश्चाऽमुद्रिता मीमांसावेदान्तादिदर्शन, व्याकरण,  
धर्मशास्त्र, साहित्य, पुराणादिग्रन्था एवात्र सुपरिष्कृत्य मुद्र्यन्ते ।
- ४ काशिकराजकीयप्रधानसंस्कृतपाठालयाऽध्यापकाः पण्डिता  
अन्येच शास्त्रदृष्टयो विद्वांसः एतत्परिशोधनादिकार्यकारिणो  
भवन्ति ।
- ५ भारतवर्षीयैर्ब्रह्मदेशीयैः, सिंहलद्वीपवासिभिश्च एतद्ग्राहकैर्दे-  
यं वार्षिकमग्रिमं मूल्यम् मुद्राः ७ आणकाः ८  
६ कालान्तरे प्रतिस्तवकं " " १ " ०
- ७ प्रापणव्ययः पृथग् नास्ति ।
- ८ साम्प्रतं मुद्र्यमाणा ग्रन्थाः- मुद्रिताः स्तवकाः
- (१) संस्काररत्नमाला । गोपीनाथभट्टकृता ( संस्कारः ) २
- (२) शब्दकौस्तुभः । भट्टोजिदीक्षितकृतः ( व्याकरणम् ) १०
- (३) श्लोकवार्तिकम् । भट्टकुमारिलविरचितम्  
पार्थसारथिमिश्रकृत-न्यायरत्नाकराख्यया  
व्याख्यया सहितम् सम्पूर्णम् । ( मीमांसा ) १०
- (४) भाष्योपबृंहितं तत्त्वत्रयम् विशिष्टाद्वैतदर्शनप्र-  
करणम् श्रीमल्लोकाचार्यप्रणीतम् । श्रीनाराय-  
णतीर्थ विरचित भाट्टभाषा प्रकाश सहि-  
तम् । सम्पूर्णः । ( वेदान्तः ) २
- (५) करणप्रकाशः । श्रीब्रह्मदेवविरचितः सम्पूर्णः ( ज्योतिषः ) १
- (६) भाट्टचिन्तामणिः महामहोपाध्याय-  
श्रीगागाभट्ट विरचितः । तर्कपादः ( मीमांसा ) २
- (७) न्यायरत्नमाला-श्रीपार्थसारथिमिश्र  
विरचिता सम्पूर्णः । ( मीमांसा ) २
- (८) ब्रह्मसूत्र भाष्यम्-वादरायण प्रणीत  
वेदान्त सूत्रस्य यतीन्द्र श्रीमद्विज्ञा-  
नमिश्रकृत व्याख्यानम् । सम्पूर्णः । ( वेदान्तः ) ६

- (८) स्याद्वादमञ्जरी-मल्लिषेणनिर्मिता सम्पूर्णम् । ( जैनदर्शनम् ) २
- (१०) सिद्धिचन्द्रयम्-विशिष्टाद्वैत-ब्रह्मनिरूप-  
णपरम्-श्रीभाष्यकृतां परमगुरु भिः } ( वेदान्तः ) १  
श्री ६ यामुनमुनिभिर्विरचितम् । सं०
- (११) न्यायमकरन्दः । श्रीमदानन्दबोध-  
भट्टारकाचार्यसंग्रहीतः आचार्य-  
चित्सुखमुनिविरचित व्याख्योपेतः } ( वेदान्तः ) १
- (१२) विभक्त्यर्थनिर्णयः न्यायानुसारिप्रथमादि-  
सप्तविभक्तिविस्तृतविचाररूपः म० म० } ( न्यायः ) ५  
श्रीगिरिधरोपाध्यायरचितः । सम्पूर्णः
- (१३) विधिरसायनम् श्रीअप्पयदीक्षितकृतम् सम्पूर्णम् (मीमांसा) २
- (१४) न्यायसुधा (तन्त्रवार्तिकटीका) भट्टसो-  
मेश्वरविरचिता । } ( मीमांसा ) ८
- (१५) शिवस्तोत्रावली । उत्पलदेवविरचिता । } ( वेदान्त ) १  
श्रीक्षेमराजविरचितवृत्तिसमेता ।

पञ्चादिप्रेषणस्थानम् }

हरिदासगुप्तः,  
चौखम्बा-संस्कृतप्रकाशकालय  
बनारस सिटी ।